

الله والبيان



تأليف

احمد مصطفى صديقي



اللہ والیاں

مؤلف

احمد مصطفیٰ صدیقی

زاویہ پبلشرز

8-C (مئی الدین بلڈنگ) داتا دربار مارکیٹ، لاہور

فون: 042-7248657

موبائل: 0300-9467047 - 0300-4505466

Email: zaviapublishers@yahoo.com



جملہ حقوق محفوظ ہیں

2010

1000 باراول

150 پیسے

..... نیابت علی تارڑ زیر اہتمام

محمد کامران حسن بھٹہ ایڈووکیٹ ہائی کورٹ (لاہور) 0300880039
راے صلاح الدین کھرل ایڈووکیٹ ہائی کورٹ (لاہور) 03007842176
سیگل ایڈوائزرز

ملنے کے پتے

- | | |
|--------------|---|
| 051-5552929 | کتاب گھر، کمیٹی چوک، راہ پینڈی |
| 051-5536111 | اسلامک بک کارپوریشن، کمیٹی چوک، راہ پینڈی |
| 051-5558320 | احمد بک کارپوریشن، کمیٹی چوک، راہ پینڈی |
| 0213-4944672 | مکتبہ قادریہ، ہڈانی سبزی منڈی، کراچی |
| 0213-4219324 | مکتبہ برکات المدینہ، بہادر آباد کراچی |
| 0213-2216464 | مکتبہ رضمیہ، آرام باغ، کراچی |
| 0321-3025510 | مکتبہ نئی سلطان، حیدرآباد |
| 055-4237699 | مکتبہ قادریہ، سرکل روڈ، گوجرانوالہ |
| 0423-7226193 | مکتبہ قادریہ، داتا دربار مارکیٹ لاہور |
| 061-4545486 | مکتبہ نئی راجی مشتاق احمد، ملتان |

فہرست

صفحہ	عنوان	نمبر شمار
۷	حرفِ اوّل	۱
۱۱	حضرت سارہ رضی اللہ عنہا	۲
۱۳	حضرت ہاجرہ رضی اللہ عنہا	۳
۱۸	حضرت رحمت رضی اللہ عنہا	۴
۲۰	حضرت آسیہ رضی اللہ عنہا بنتِ مزاحم	۵
۲۲	حضرت مریم علیہا السلام بنتِ عمران	۶
۲۴	أم المؤمنین حضرت خدیجۃ اللبرکی رضی اللہ عنہا	۷
۳۳	أم المؤمنین حضرت عائشہ صدیقہ رضی اللہ عنہا	۸
۴۷	أم المؤمنین حضرت سودہ رضی اللہ عنہا بنت زمعدہ رضی اللہ عنہ	۹
۵۱	أم المؤمنین حضرت حفصہ رضی اللہ عنہا بنت عمر رضی اللہ عنہ	۱۰
۵۵	أم المؤمنین حضرت: نب رضی اللہ عنہا بنت خزیمہ	۱۱
۵۷	أم المؤمنین حضرت آمنہ رضی اللہ عنہا	۱۲
۶۶	أم المؤمنین حضرت زینب رضی اللہ عنہا بنت جحش	۱۳

۷۱	اُمّ المؤمنین حضرت جویریہ رضی اللہ عنہا بنت حارث	۱۴
۷۴	اُمّ المؤمنین حضرت میمونہ رضی اللہ عنہا بنت حارث	۱۵
۷۷	اُمّ المؤمنین حضرت اُمّ حبیبہ رضی اللہ عنہا بنت ابوسفیان رضی اللہ عنہ	۱۶
۷۹	اُمّ المؤمنین حضرت صفیہ رضی اللہ عنہا بنت حیّ	۱۷
۸۶	حضرت زینب رضی اللہ عنہا بنت محمد مصطفیٰ ﷺ	۱۸
۹۱	حضرت رقیہ رضی اللہ عنہا بنت رسول اللہ ﷺ	۱۹
۹۴	حضرت اُمّ کلثوم رضی اللہ عنہا بنت رسول اللہ ﷺ	۲۰
۹۶	خاتونِ بخت حضرت فاطمہ الزہرا رضی اللہ عنہا	۲۱
۱۱۷	خاتونِ کربلا حضرت زینب کبریٰ رضی اللہ عنہا	۲۲
۱۳۸	حضرت سمیہ رضی اللہ عنہا بنت خیاط	۲۳
۱۴۰	حضرت صفیہ رضی اللہ عنہا بنت عبدالمطلب	۲۴
۱۴۴	حضرت حلیمہ سعدیہ رضی اللہ عنہا	۲۵
۱۴۷	حضرت فاطمہ رضی اللہ عنہا بنت خطاب	۲۶
۱۵۲	حضرت اسماء رضی اللہ عنہا بنت ابوبکر صدیق رضی اللہ عنہ	۲۷
۱۶۳	حضرت اسماء رضی اللہ عنہا بنت عمیس	۲۸
۱۷۰	حضرت شفاء رضی اللہ عنہا بنت عبد اللہ	۲۹
۱۷۲	حضرت اُمّ سلیم رضی اللہ عنہا	۳۰
۱۷۹	حضرت اُمّ عطیہ رضی اللہ عنہا	۳۱

۱۸۱	حضرت اُمّ معبد رضی اللہ عنہا	۳۲
۱۸۳	حضرت اُمّ رومان رضی اللہ عنہا	۳۳
۱۸۷	حضرت اُمّ ایمن رضی اللہ عنہا	۳۴
۱۹۰	حضرت فاطمہ رضی اللہ عنہا بنتِ اسد	۳۵
۱۹۲	حضرت اُمّ عمارہ رضی اللہ عنہا	۳۶
۱۹۹	حضرت خنساء رضی اللہ عنہا بنتِ عمرو بن الشریذ	۳۷
۲۰۵	حضرت اُمّ ورقہ رضی اللہ عنہا بنتِ عبد اللہ	۳۸
۲۰۷	حضرت اُمّ ابی ہریرہ رضی اللہ عنہا	۳۹
۲۰۸	حضرت شیمار رضی اللہ عنہا بنتِ حارث	۴۰
۲۱۰	حضرت ربیع رضی اللہ عنہا بنتِ معوذ بن عفراء	۴۱
۲۱۲	حضرت اُمّ ہانی رضی اللہ عنہا بنتِ ابوطالب	۴۲
۲۱۳	حضرت حمزہ رضی اللہ عنہا بنتِ جمش	۴۳
۲۱۶	حضرت اُمّ خالد رضی اللہ عنہا بنتِ خالد بن سعید	۴۴
۲۱۷	حضرت اُمّ الفضل رضی اللہ عنہا بنتِ حارث	۴۵
۲۲۰	حضرت فاطمہ رضی اللہ عنہا بنتِ قیس	۴۶
۲۲۲	حضرت اسماء رضی اللہ عنہا بنتِ یزید	۴۷
۲۲۵	حضرت اُمّ حکیم رضی اللہ عنہا بنتِ حارث	۴۸
۲۲۷	حضرت زینب رضی اللہ عنہا بنتِ ابی سلمہ	۴۹

۲۲۹	حضرت ام حرام رضی اللہ عنہا بنت ملحان	۵۰
۲۳۱	حضرت ام کلثوم رضی اللہ عنہا بنت عقبہ	۵۱
۲۳۳	حضرت ہند رضی اللہ عنہا بنت عقبہ	۵۲
۲۳۷	حضرت امامہ رضی اللہ عنہا بنت ابوالعاص	۵۳
۲۳۹	حضرت اروی رضی اللہ عنہا بنت عبدالمطلب	۵۴
۲۴۱	ام الخیر رضی اللہ عنہا بنت صخر	۵۵
۲۴۲	حضرت ام مطح رضی اللہ عنہا	۵۶
۲۴۳	حضرت معاذہ رضی اللہ عنہا بنت عبد اللہ	۵۷
۲۴۴	حضرت خولہ رضی اللہ عنہا بنت ثعلبہ	۵۸
۲۴۶	حضرت لیلیٰ رضی اللہ عنہا بنت حثمہ	۵۹
۲۴۷	حضرت رابعہ بصری رحمۃ اللہ علیہا	۶۰
۲۶۰	حضرت معاذہ عدویہ رحمۃ اللہ علیہا	۶۱
۲۶۱	سیدہ عائشہ رحمۃ اللہ علیہا	۶۲
//	رابعہ رحمۃ اللہ علیہا بنت اسماعیل	۶۳
۲۶۲	حضرت منقوسہ رحمۃ اللہ علیہا بنت زید	۶۴

کتاب السنن للشیخ ابوالحسن علی بن ابی حمزہ الثمالی
 کتاب السنن للشیخ ابوالحسن علی بن ابی حمزہ الثمالی
 کتاب السنن للشیخ ابوالحسن علی بن ابی حمزہ الثمالی
 کتاب السنن للشیخ ابوالحسن علی بن ابی حمزہ الثمالی

حرفِ اوّل

جو لوگ رب العالمین کے در سے اپنی نسبت استوار کر لیتے ہیں اور حق بندگی ادا کرنے کے لئے اپنی زندگی وقف کر دیتے ہیں، وہ ساری کائنات کے لئے معزز و محترم ٹھہرتے ہیں۔ دنیا ایسے لوگوں کی سیرتوں سے روشنی حاصل کرتی اور ان کی عظمتوں کو خراج تحسین پیش کرتی ہے۔ ان محبوبانِ خدا کے تذکروں سے ذوق و وجدان کی پرورش ہوتی ہے اور ان کے احوال و اقوال کے مطالعہ سے دلوں میں ایمان و عرفان کے چراغ روشن ہو جاتے ہیں، خواہ دنیا سے گزرے انہیں صدیاں بیت جائیں۔ وہ لوگوں کے دلوں میں زندہ رہتے ہیں۔

قرآن مجید نے ایسے پاکباز انسانوں کو حیاة طیبہ عطا ہونے کی خوشخبری سنائی ہے، فرمایا:

مَنْ عَمِلَ صَالِحًا مِّنْ ذَكَرٍ أَوْ اُنْثَىٰ وَهُوَ مُؤْمِنٌ فَلَنُحْيِيَنَّهٗ
حَيٰوةً طَيِّبَةً. (النحل-۹)

حضرت پیر محمد کرم شاہ الازہریؒ اس آیت کی تفسیر میں فرماتے ہیں:

”حیاة طیبہ کا لفظی معنی پاکیزہ زندگی ہے لیکن اس کا مفہوم اتنا وسیع ہے کہ ساری پائیدار مسرتیں اور حقیقی کامیابیاں اس میں سمٹی ہوئی ہیں۔ دولت کی فراوانی اور سامانِ تعیش کے باوجود دل کو قرار اور اطمینان نصیب نہیں ہوتا، جب تک اطمینان کی شمع روشن نہ ہو۔ سچی شاہراہ حیات اعمالِ حسنہ کے چراغوں سے جگمگا رہی ہے تو آپ کی روح ایک کنیا میں بیٹھے ہوئے بوسیدہ لباس پہن کر بھی مسرور و شاداں ہو سکتی ہے۔“ (تفسیر ضیاء القرآن)

یہ بات قابلِ غور ہے کہ اس آیت میں مردوں کے ساتھ عورتوں کا الگ سے ذکر کیا گیا

ہے۔ حالانکہ قرآن مجید کا اسلوب یہ ہے کہ صاحب ایمان لوگوں سے خطاب کرتے ہوئے عموماً مذکر کا صیغہ استعمال کرتا ہے۔ عورتیں بھی ضمناً اس خطاب میں شامل ہوتی ہیں۔ یہاں بھی ایسا کہا جاسکتا تھا لیکن خواتین اسلام کا خصوصی طور پر الگ سے ذکر کیا گیا ہے جس میں ایک حکمت یہ بھی ہے کہ اہل ایمان مردوں کو جس طرح اپنا ایمان محفوظ رکھنے اور حق پر ثابت قدم رہنے کے لئے کڑے امتحانوں میں سے گزرنا پڑا اسی طرح بہت سی صالح خواتین نے بھی اپنا ایمان بچانے اور حق کی سر بلندی کے لئے جان کی بازی لگادی۔ تاہم صنفِ نازک ہونے کی بناء پر ان کا امتحان مردوں کے امتحان سے دشوار اور سخت تر تھا۔ اس بناء پر اللہ تعالیٰ نے ان کی عظمتِ شان کے اظہار کے لئے اس آیت میں ان کا الگ سے ذکر فرمایا۔

احمد مصطفیٰ صدیقی کی زیر نظر کتاب ”اللہ والیاں“ ایسی ہی صالح خواتین کے ایمان افروز اور سبق آموز تذکروں کی ایک جامع دستاویز ہے۔ ان پاکدامن اور پاکباز خواتین کی سیرتوں میں ہر بیٹی اور ہر عورت کے لئے عفت و پاکدامنی، ایثار و قربانی اور حق کے لئے جانثاری کے بے شمار اسباق موجود ہیں۔ یہ وہ نفوسِ قدسیہ ہیں جو تسلیم و رضا کا پیکر اور شرم و حیا کا مجسمہ تھیں اور انہوں نے حق بندگی ادا کرنے کے لئے اپنی زندگی کی آسائشیں، راحتیں اور سرسبز قربان کر دیں اور یوں ابدی راحتوں اور مسرتوں کی حامل ”حیۃ طیۃ“ کی حق دار قرار پائیں۔

ان ہستیوں کی اتباع ہر بیٹی کو ملتِ اسلامیہ کا قابلِ فخر فرد بنا سکتی ہے کیونکہ آج کی بیٹی کل کی بیوی اور ماں ہے۔ قرآن مجید نے نِسَاءً مَحْرُوثًا لَّكُمْ کہہ کر عورت کو کھیت سے تشبیہ دی ہے اور یہ بات مسلم ہے کہ زمین اچھی تو فصل اچھی ہوگی۔ زمین خراب اور شور ہو تو فصل کیسی ہوگی؟ وضاحت کی ضرورت نہیں۔

الْجَنَّةُ تَحْتَ أَقْدَامِ الْأُمَّهَاتِ کہہ کر بتایا کہ اے ماں جنت تیرے قدموں تلے رکھ دی ہے۔ اب تیری سیرت اور حکمتِ تربیت کا امتحان ہے کہ تو اولاد کو جنت کا مستحق بناتی ہے یا دوزخ کا۔ اور تربیت کا آغاز تو بچے کے کان میں آذان کہنے سے ہی ہو جاتا ہے۔

حضرت خواجہ فرید الدین گنج شکر رحمۃ اللہ علیہ نے عالم شباب میں ایک دن اپنی والدہ محترمہ سے کہا۔ اماں جان! شکر ہے جب سے ہوش سنبھالا ہے میں نے تہجد کی نماز قضا نہیں کی۔

اس پاکباز خاتون نے فرمایا۔ بیٹا، یہ تیرا کمال نہیں یہ تیری ماں کے دودھ کا کمال ہے۔ رب العزت کی قسم میں نے تجھے کبھی دودھ بغیر وضو کے نہیں پلایا۔

حضرت بابا فرید گنج شکرؒ کی ماں جیسی خواتین ہی اپنے خاندان، معاشرے بلکہ پوری ملتِ اسلامیہ کے لئے رحمت ثابت ہوتی ہیں کیونکہ ان پاکباز بیبیوں کے وجود سے ایسی سعید روحمیں وجود میں آتی ہیں جو ملت کے لئے مشعلِ راہ بنتی ہیں اور انسانیت کے لئے قابلِ فخر قرار پاتی ہیں۔

ایسی ہی روشن ہستیوں سے دخترانِ اسلام کو متعارف کرانے کے لئے زاویہ پبلشر، لاہور کی یہ کاوش قابلِ تحسین ہے۔ یقیناً آج کی مادہ پرست اور حیا باختہ سوسائٹی میں یہ کتاب ہر دخترِ اسلام کے لئے روشنی کا مینار ثابت ہوگی، جس سے روشنی پا کر وہ ملتِ اسلامیہ کے لئے باعثِ رحمت بن سکتی ہے۔

محمد نصر اللہ معینی

ایسوسی ایٹ پروفیسر

گورنمنٹ کالج راوی روڈ، شاہدرہ

لاہور

بِسْمِ اللّٰهِ الرَّحْمٰنِ الرَّحِیْمِ

نَحْمَدُهٗ وَنُصَلِّيْ عَلٰی رَسُوْلِهٖ الْکَرِیْمِ ط

زیر نظر کتاب ”اللہ والیاں“ درجنوں مضامین کا مجموعہ ہے جو ترمیم و اضافہ کے بعد اس مقصد کے تحت یک جا کر دیئے گئے ہیں، کہ مسلم خواتین کو ان پاکباز ہستیوں کے حالات سے آگاہ کیا جائے جن کے اسوۂ حیات پر عمل کرنا ہی ان کی نجات و فلاح کا باعث ہو سکتا ہے۔ اردو زبان میں اس موضوع پر یہ پہلی کتاب کہی جاسکتی ہے، کیونکہ اس سے قبل اللہ والیوں کے حالات یک جا کسی کتاب میں بھی نظر سے نہیں گزرے۔

”اللہ والیاں“ کے عنوان کے تحت بعثت نبویؐ سے پہلے اور بعد کی زیادہ سے زیادہ مومنات، صحابیات، صالحات اور عارفات کے حالات یکجا قلم بند کر دینے کی اس کوشش میں اس امر کا خاص لحاظ رکھا گیا ہے کہ اسلوب نگارش دلکش اور عام فہم ہو، تاکہ اعلیٰ اور کم تعلیم یافتہ ہر مسلمان خاتون اس سے مستفیض ہو سکے۔

اگر کسی ایک خاتون کی زندگی بھی یہ کتاب پڑھ کر سدھر جائے اور وہ ان مقدس خواتین کے اتباع کو مشعل راہ بنالے جنہیں قرآن حکیم نے ”مؤمنات“ اور ”صالحات“ کہہ کر پکارا ہے تو میں سمجھوں گا کہ اس کتاب کے مرتب و ناشر کی محنت ٹھکانے لگ گئی۔ خدائے عزیز و قدیر سے دعا ہے کہ وہ اس کتاب کو ہم سب کے لئے شمع ہدایت بنائے اور اپنی رضاء و خوشنودی کی دولت سے نوازے۔ آمین!

طالب دعا

احمد مصطفیٰ صدیقی راہی

مورخہ ۲۳ نومبر ۱۹۷۹ء سوی برطانیہ، ۲ محرم الحرام ۱۴۰۰ھ ہجری

(بروز جمعۃ المبارک)

حضرت سارہ رضی اللہ عنہا

حضرت سارہ رضی اللہ عنہا حضرت ابراہیم علیہ السلام خلیل اللہ کی پہلی بیوی تھیں۔ وہ ایک بادشاہ کی بیٹی تھیں اور عجیب حالات میں حضرت ابراہیم علیہ السلام کے عقد نکاح میں آئیں۔ جب حضرت ابراہیم علیہ السلام ملک عراق سے ہجرت کر کے شام کی طرف روانہ ہوئے، راستے میں ان کا گزر ایک ایسے شہر میں ہوا جہاں میلے یا جشن کی کیفیت تھی۔ لوگ بیش قیمت ملبوسات سے آراستہ ادھر ادھر پھر رہے تھے۔ حضرت ابراہیم علیہ السلام نے لوگوں سے پوچھا کہ یہ ہنگامہ طرب کیا ہے؟ انہیں بتایا گیا کہ یہاں کے بادشاہ کی بیٹی نے اپنا شوہر خود منتخب کرنے کا اعلان کیا ہے۔ چنانچہ اس غرض کے لئے بادشاہ کی بیٹی کو دوپہر کے وقت سوار ہو کر لوگوں کے ہجوم سے گزرتی ہے۔ ابھی تک اس کی نظر انتخاب کسی پر نہیں پڑی۔ اب اس کے آنے کا وقت ہوا ہی چاہتا ہے۔ حضرت ابراہیم علیہ السلام حیران ہو کر لوگوں کی گفتگو سُن رہے تھے کہ شہزادی کی سواری آپہنچی۔ اس کی نظر اچانک حضرت ابراہیم علیہ السلام پر پڑی۔ صحت مند جسم اور چہرہ جلال نبوت سے منور۔ فوراً اعلان کر دیا کہ میری شادی اس مسافر سے ہوگی۔ شاہی کارندے اسی وقت حضرت ابراہیم علیہ السلام کو بادشاہ کے محل میں لے گئے۔ بادشاہ اپنی بیٹی کا انتخاب دیکھ کر حیران رہ گیا۔ اس کا خیال تھا کہ اس کا ہونے والا داماد کوئی صاحب ثروت ہوگا۔ اب جو سادہ کپڑوں میں ملبوس ایک نادار آدمی کو دیکھا تو بہت افسوس ہوا۔ حضرت سارہ رضی اللہ عنہا کو بار بار سمجھایا کہ تیرا اس کا جوڑ نہیں ہے۔ اپنے خیال سے باز آ جا لیکن حضرت سارہ رضی اللہ عنہا اپنے قول پر جمی رہیں۔ چنانچہ مجبوراً بادشاہ نے اپنی لخت جگر کی شادی حضرت ابراہیم علیہ السلام سے کر دی۔

چند دن وہاں گزارنے کے بعد حضرت ابراہیم علیہ السلام نے مصر جانے کا ارادہ ظاہر کیا، حضرت سارہ رضی اللہ عنہا نے اصرار کیا کہ وہ بھی ساتھ جائیں گی۔ حضرت ابراہیم علیہ السلام نے پہلے تو انہیں بہت روکا لیکن آخر ان کے اصرار سے مجبور ہو کر انہیں بھی ہمراہ لیا اور مصر کی طرف چل

پڑے۔ جب مصر کے قریب پہنچے تو معلوم ہوا کہ وہاں کا بادشاہ نہایت ظالم اور بدکار ہے اور اس نے حکم دے رکھا ہے کہ کوئی عورت جب تک بادشاہ کے ملاحظہ سے نہ گزرے، نہ مصر کی حدود سے گزر سکتی ہے نہ وہاں قیام کر سکتی ہے۔ حضرت ابراہیم علیہ السلام نے حضرت سارہ رضی اللہ عنہا کو ایک صندوق میں بند کر کے حدود مصر سے گزرنا چاہا کہ بادشاہ کے ضرر سے محفوظ رہیں، لیکن پہرے داروں نے صندوق کھول لیا اور حضرت سارہ رضی اللہ عنہا اور حضرت ابراہیم علیہ السلام دونوں کو بادشاہ کے سامنے پیش کیا۔ بادشاہ نے حضرت ابراہیم علیہ السلام سے پوچھا کہ تم کون ہو؟ اور یہ عورت کہاں لئے پھرتے ہو؟

حضرت ابراہیم علیہ السلام نے جواب دیا۔ میں ایک مسافر ہوں اور یہ عورت میری ایک قریبی رشتہ دار ہے۔ ہمارا شام جانے کا قصد ہے۔
بادشاہ نے کہا، تم دونوں کو ابھی چند روز یہاں ٹھہرنا ہوگا۔

یہ کہہ کر اس نے اپنے ملازموں کو ان کی رہائش کا بندوبست کرنے کا حکم دیا۔ حضرت ابراہیم علیہ السلام کو مجبوراً وہاں قیام کرنا پڑا۔ بادشاہ کی نیت حضرت سارہ رضی اللہ عنہا کے متعلق صاف نہ تھی۔

ایک دن حضرت ابراہیم علیہ السلام کی عدم موجودگی میں بادشاہ بُری نیت کے ساتھ حضرت سارہ رضی اللہ عنہا کے پاس آیا۔ حضرت سارہ رضی اللہ عنہا نے بارگاہِ الہی میں دعا کی کہ اے مولائے کریم مجھے اس کے شر سے بچا۔ اللہ تعالیٰ نے بادشاہ کو مفلوج اور بعض روایتوں کے مطابق اندھا کر دیا۔ اب وہ نہایت عاجزی سے گڑگڑایا کہ اے نیک خاتون میری خطا معاف کر اور خدا سے دعا کر کہ مجھے اپنی اصل حالت میں لوٹا دے۔ حضرت سارہ رضی اللہ عنہا نے کہا کہ ”میرا شوہر خدا کا محبوب پیغمبر ہے تو اس سے معاف ماننا، بادشاہ نے حضرت ابراہیم علیہ السلام سے عفو تقصیر چاہی، انہوں نے معاف کیا اور اس کے حق میں دعا مانگی۔ بادشاہ اپنی اصلی حالت پر لوٹ آیا اور اپنی طرف سے حضرت ابراہیم علیہ السلام کی خدمت میں ایک نیک سیرت عورت پیش کی جن کا نام حضرت ہاجرہ رضی اللہ عنہا تھا۔ آپ نے ان سے نکاح کر لیا اور پھر حضرت سارہ رضی اللہ عنہا اور حضرت ہاجرہ رضی اللہ عنہا دونوں کے ہمراہ شام کی طرف روانہ ہوئے۔ مختلف مقامات پر قیام کرتے ہوئے کنعان پہنچے۔ وہاں حضرت ہاجرہ رضی اللہ عنہا کے لطن سے حضرت اسماعیل پیدا

ہوئے۔ حضرت سارہ رضی اللہ عنہا کے کوئی اولاد نہ تھی، حضرت سارہ رضی اللہ عنہا کچھ افسردہ سی ہو گئیں۔ حضرت ابراہیم علیہ السلام کو بارگاہ الہی سے حکم ہوا کہ ہاجرہ رضی اللہ عنہا اور اسماعیل علیہ السلام کو کسی دوسرے مقام پر چھوڑ آؤ۔ حضرت ابراہیم علیہ السلام انہیں اس مقام پر چھوڑ آئے جہاں آج کل کعبہ ہے۔ اللہ تعالیٰ نے ایسے حالات پیدا کئے کہ وہاں آبادی ہو گئی۔ اس کی تفصیل حضرت ہاجرہ رضی اللہ عنہا کے ذکر میں آئے گی۔ حضرت ابراہیم علیہ السلام حضرت سارہ رضی اللہ عنہا کے ہمراہ وہاں ہی تشریف لے آئے۔ مدت گزر گئی۔ حضرت ابراہیم علیہ السلام بوڑھے ہو گئے اور حضرت سارہ رضی اللہ عنہا بھی بہت ضعیف العمر ہو گئیں۔ ان کے ہاں کوئی اولاد نہ ہوئی۔ حضرت سارہ رضی اللہ عنہا اس خیال سے بہت مغموم رہتی تھیں۔

حضرت ابراہیم علیہ السلام کی عادت تھی کہ کھانا تنہا نہ کھاتے تھے۔ کسی نہ کسی مہمان کو ضرور شریکِ طعام کر لیتے تھے۔ ایک دفعہ ایسا اتفاق ہوا کہ سات روز تک کوئی مہمان نہ آیا۔ حضرت ابراہیم خلیل اللہ علیہ السلام بہت متفکر تھے۔ ساتویں دن دونو جوان مسافر انہیں حثیت سے آئے۔ حضرت ابراہیم علیہ السلام کو بے حد مسرت ہوئی۔ فوراً ایک مچھڑا ذبح کیا اور اس کا گوشت بھون کر مہمانوں کے سامنے رکھا۔ لیکن مہمانوں نے کھانے کو ہاتھ تک نہ لگایا۔ حضرت ابراہیم علیہ السلام دل میں ڈرے کہ شاید مہمان ناراض ہیں۔ ان دونوں نے ہنس کر کہا ”اے خلیل اللہ ہم فرشتے ہیں اور لوٹ کی قوم کو سزا دینے پر مقرر ہوئے ہیں۔ ہم تمہیں ایک بیٹے (اسحاق) کی پیدائش کی خوشخبری دیتے ہیں۔“ حضرت سارہ رضی اللہ عنہا یہ سن کر ہنس پڑیں اور فرمانے لگیں۔ ”یہ کیسے ہو سکتا ہے میں تو بڑھیا (بانجھ) ہو چکی ہوں اور میرا شوہر بھی بوڑھا ہے۔“ فرشتوں نے کہا کہ اللہ کے حکم سے سب کچھ ہو سکتا ہے۔ یہ کہہ کر وہ چلے گئے۔ کچھ عرصہ بعد حضرت سارہ رضی اللہ عنہا کے ہاں حضرت اسحاق پیدا ہوئے اور اللہ تعالیٰ نے ان کی افسردگی اور حیرت کو مسرت میں تبدیل کر دیا۔ حضرت اسحاق بڑے جلیل القدر پیغمبر ہوئے۔

حضرت ہاجرہ رضی اللہ عنہا

حضرت سارہ رضی اللہ عنہا کے حالات میں حضرت ہاجرہ رضی اللہ عنہا کے حضرت ابراہیم علیہ السلام کے عقد نکاح میں آنے کا ذکر آچکا ہے۔ نمرود کی موت کے بعد حضرت ابراہیم علیہ السلام مختلف مقامات پر قیام کرتے ہوئے کنعان پہنچے۔ یہاں حضرت ہاجرہ رضی اللہ عنہا کے بطن سے حضرت اسماعیل ذبیح اللہ علیہ السلام پیدا ہوئے۔ حضرت ہاجرہ رضی اللہ عنہا کے ہاں فرزند کی پیدائش سے افسردہ رہنے لگیں۔ ایک دن حضرت ابراہیم علیہ السلام سے کہا کہ ہاجرہ اور اس کے بچے کو کسی اور جگہ چھوڑ آؤ! یہاں نہ رکھو۔

حضرت ابراہیم علیہ السلام اس مطالبہ سے پریشان ہو گئے، لیکن منشاء الہی یہی تھا کہ حضرت سارہ رضی اللہ عنہا کا مطالبہ پورا ہو۔ آخر حضرت ابراہیم علیہ السلام نے دونوں ماں بیٹوں کو ساتھ لیا اور ایک لوق ودق میدان میں اس مقام پر لا کر چھوڑا جہاں آج کل کعبہ ہے۔ جب اس بے آب و گیاہ میدان میں ماں بیٹوں کو چھوڑ کر واپس جانے لگے تو حضرت ہاجرہ رضی اللہ عنہا نے پوچھا ”ہمیں چھوڑ کر آپ کہاں چلے ہیں“۔ حضرت ابراہیم علیہ السلام خاموش رہے۔ حضرت ہاجرہ رضی اللہ عنہا نے پھر پوچھا ”کیا یہ اللہ تعالیٰ کا حکم ہے“۔ حضرت ابراہیم علیہ السلام نے اثبات میں سر ہلایا اور ماں بیٹے کو اللہ تعالیٰ کے سپرد کر کے حضرت سارہ رضی اللہ عنہا کے پاس واپس تشریف لے گئے۔ حضرت ہاجرہ رضی اللہ عنہا کے پاس کھجوروں کا ایک تھیلا اور پانی کا ایک مشکیزہ تھا۔ کچھ وقت تو کھجوروں اور پانی نے ساتھ دیا۔ جب دونوں چیزیں ختم ہو گئیں تو حضرت ہاجرہ رضی اللہ عنہا بہت پریشان ہوئیں۔ صحرائے عرب کی خوفناک گرمی نے حضرت ہاجرہ رضی اللہ عنہا اور ان کے معصوم بچے کو ہلکان کر دیا۔ پیاس سے بیتاب ہو کر ادھر ادھر پانی کی تلاش میں دوڑیں۔ تھوڑی دور دو پہاڑیاں صفا اور مروہ تھیں۔ ان کے سات پھیرے کئے کہ شاید پانی میسر آ جائے لیکن مایوس ہوئیں۔ آخری دفعہ جب کوہ مروہ سے اتریں اور بچے کے پاس پہنچیں تو کیا دیکھتی

ہیں کہ بچے نے جہاں اپنی ایڑیاں رگڑی تھیں۔ وہاں اللہ تعالیٰ نے شفاف اور شیریں پانی کا چشمہ جاری کر دیا ہے۔ حضرت ہاجرہ رضی اللہ عنہا سجدہ شکر بجالاتی ہیں۔ چشمے کے گرد مٹی کا احاطہ بنایا خود بھی سیر ہو کر پانی پیا اور بچے کو بھی پلایا۔

چند دن بعد ایک قافلہ کا گزر اس طرف سے ہوا۔ اس چٹیل صحرا میں پانی کا چشمہ دیکھ کر قافلے والے حیران رہ گئے۔ حضرت ہاجرہ رضی اللہ عنہا نے انہیں سارے حالات بتائے۔ قافلے کے لوگ طبعاً شریف النفس تھے۔ انہوں نے ساری سرگزشت سُن کر حضرت ہاجرہ رضی اللہ عنہا سے کہا کہ اگر آپ اجازت دیں تو ہم یہاں آباد ہو جائیں۔ ہر سال پانی کے معاوضے میں آپ کو عشر دیا کریں گے۔ حضرت ہاجرہ رضی اللہ عنہا نے ان کی درخواست قبول کر لی اور وہ قافلہ وہیں آباد ہو گیا۔ اللہ تعالیٰ نے ان کے کاروبار میں ایسی برکت دی کہ یہ تمام بستی نہایت خوشحال ہو گئی۔ تمام لوگ حضرت ہاجرہ رضی اللہ عنہا اور حضرت اسماعیل علیہ السلام کی از حد عزت کرتے تھے۔

حضرت ہاجرہ رضی اللہ عنہا نے بھی دوسرے لوگوں کی طرح بھیڑ بکریوں کے گلے پالے اور ان کے بالوں کی تجارت شروع کر دی۔ اللہ تعالیٰ نے ان کی تجارت میں برکت دی۔ آباد کار بھی ہر سال انہیں عشر دیتے۔ غرض نہایت آسودہ حالی اور اطمینان کے ساتھ ان کی گذراوقات ہونے لگی۔ پانی کی وجہ سے دُور دُور سے لوگ آ کر اس جگہ آباد ہونے لگے اور چند سالوں کے اندر یہ مقام ایک خاصی بڑی بستی کی صورت اختیار کر گیا۔

ادھر حضرت ابراہیم علیہ السلام کو حضرت ہاجرہ رضی اللہ عنہا اور حضرت اسماعیل علیہ السلام کی یاد اکثر ستاتی، لیکن ضبط سے کام لیتے۔ دل میں کسی قدر اطمینان بھی تھا کیونکہ انہیں اللہ تعالیٰ کی طرف سے بشارت دی گئی تھی کہ ہم اس جنگل کو اسماعیل علیہ السلام کی اولاد سے آباد کریں گے۔ کئی سالوں کے بعد فرزند کو دیکھنے کے لئے بے تاب ہو گئے۔ حضرت سارہ رضی اللہ عنہا سے کہا کہ ہاجرہ رضی اللہ عنہا اور اسماعیل علیہ السلام کو دیکھے بغیر اب نہیں رہ سکتا۔ حضرت سارہ رضی اللہ عنہا نے کہا ”بیشک انہیں دیکھ آئیے! لیکن شرط یہ ہے کہ گھوڑے پر بیٹھے بیٹھے ان سے مل لیں اور وہاں قیام نہ کریں۔“ حضرت ابراہیم علیہ السلام نے یہ شرط قبول کر لی اور اس مقام کی طرف روانہ ہو گئے جہاں کئی برس بیشتر حضرت ہاجرہ رضی اللہ عنہا اور حضرت اسماعیل علیہ السلام کو چھوڑا تھا جب وہاں پہنچے تو ایک بے آب و گیاہ صحرا کی جگہ ایک شاداب و سرسبز آبادی دیکھ کر بے حد مسرور ہوئے۔ لوگوں سے ساری کیفیت معلوم ہوئی۔ حضرت اسماعیل علیہ السلام سے

بھی ملاقات ہوئی لیکن وہ انہیں نہ پہچان سکے۔ پھر حضرت ہاجرہ رضی اللہ عنہا کے مکان پر تشریف لائے، انہوں نے دیکھ کر سلام کیا اور حضرت اسماعیل علیہ السلام کو بتایا کہ یہ تمہارے باپ ہیں۔ حضرت اسماعیل علیہ السلام نے نہایت ادب سے سلام کیا۔ حضرت ابراہیم علیہ السلام نے گھوڑے پر بیٹھے بیٹھے انہیں فرط محبت سے گلے لگالیا۔

اس کے بعد حضرت ہاجرہ رضی اللہ عنہا نے تمام حالات سنائے۔ حضرت ابراہیم علیہ السلام نے فرمایا ”بے شک اللہ تعالیٰ اپنے بندوں کی مدد فرماتا ہے۔“ حضرت ہاجرہ رضی اللہ عنہا نے بہت اصرار کیا کہ آپ گھوڑے سے اتر کر کچھ دیر آرام فرمائیں، لیکن حضرت ابراہیم علیہ السلام نے معذوری کا اظہار کیا اور فرمایا کہ میں سارہ رضی اللہ عنہا سے قیام نہ کرنے کا عہد کر آیا ہوں۔ حضرت ہاجرہ رضی اللہ عنہا نے عرض کی ”آپ کا تمام لباس اور جسم گرد و غبار سے اٹا ہوا ہے۔ آپ زمین پر قدم نہ رکھیں۔ میں ایک پتھر لا کر رکھ دیتی ہوں۔ اس پر کھڑے ہو جائیں تاکہ میں آپ کا ہاتھ منہ دھلا دوں۔“ حضرت ابراہیم علیہ السلام نے یہ بات قبول کی اور پتھر پر کھڑے ہو کر ہاتھ منہ دھویا۔ اس پتھر کو اللہ تعالیٰ نے ”مصلیٰ“ کا نام دیا۔ اس کے بعد حضرت ابراہیم علیہ السلام واپس تشریف لے گئے اور حضرت سارہ رضی اللہ عنہا کو سارے حالات سنائے۔

اس کے بعد حضرت ابراہیم علیہ السلام وقتاً فوقتاً مکہ تشریف لاتے اور حضرت ہاجرہ رضی اللہ عنہا اور حضرت اسماعیل علیہ السلام سے مل جاتے۔

ایک دفعہ جب حضرت ابراہیم علیہ السلام حضرت اسماعیل علیہ السلام سے ملنے آئے تو آپ کو خواب میں حکم ہوا کہ ”اے ابراہیم! قربانی کر“ صبح اٹھ کر منیٰ کے مقام پر ۱۰۰ دنبوں کی قربانی کی۔ دوسری رات پھر وہی خواب دیکھا۔ صبح اٹھ کر خلیل اللہ علیہ السلام نے ۱۰۰ اونٹ قربان کئے اور سمجھے کہ میں نے حکم الہی کی تعمیل کر دی، لیکن تیسری رات پھر وہی خواب دیکھا، بہت حیران ہوئے اور سوچنے لگے کہ کون سی چیز مجھے سب سے پیاری ہے کہ اسے خدا کی راہ میں قربان کر دوں۔ آخر خیال آیا کہ اسماعیل علیہ السلام دنیا میں مجھے سب سے زیادہ عزیز ہے۔ اس کو راہ خدا میں قربان کروں۔ اپنے اداے کا اظہار حضرت اسماعیل علیہ السلام سے کیا، انہوں نے جواب دیا ”ابا جان اللہ کا حکم بجالائیے! انشاء اللہ آپ مجھ کو صابر پائیں گے۔ چنانچہ خلیل اللہ علیہ السلام اپنے سعادت مند فرزند کو ساتھ لے کر منیٰ پہنچے۔ چلتے وقت حضرت ہاجرہ رضی اللہ عنہا کو شیطان نے بہکایا کہ ابراہیم علیہ السلام تمہارے بیٹے کو ذبح کرنے کے لئے۔ ہاتھ لے جا رہے ہیں۔ حضرت ہاجرہ رضی اللہ عنہا نے نہایت استقلال کے ساتھ جواب دیا کہ ”اے ملعون! دور ہو! اگر

اللہ تعالیٰ کا یہی حکم ہے تو اس کے سامنے ہمارا سر تسلیم خم ہے۔“ راستے میں شیطان نے حضرت ابراہیم علیہ السلام کو بہکانے کی تین مرتبہ کوشش کی، لیکن ناکام رہا۔

منی پہنچ کر حضرت ابراہیم علیہ السلام نے حضرت اسماعیل علیہ السلام کو زمین پر لٹایا اور آنکھوں پر پٹی باندھ لی تاکہ شفقتِ پدری حکمِ الہی کی تعمیل میں ممانع نہ ہو۔ اس کے بعد انہوں نے اپنے نختِ جگر کے گلے پر پوری طاقت سے چھری پھیر دی لیکن جب آنکھوں سے پٹی کھولی تو کیا دیکھتے ہیں کہ حضرت اسماعیل علیہ السلام کی جگہ ایک مینڈھا ذبح کیا ہوا پڑا ہے اور حضرت اسماعیل علیہ السلام صحیح و سالم مسکرارہے ہیں۔ باری تعالیٰ کی طرف سے ارشاد ہوا۔ ”اے ابراہیم علیہ السلام! تو نے اپنا خواب سچ کر دکھایا۔ ہم نیکوں کو ان کی نیکی کا اسی طرح صلہ دیا کرتے ہیں۔“ اسی واقعہ کی یاد میں مسلمان ہر سال عید الاضحیٰ مناتے ہیں، کعبہ میں پہنچ کر حج کرتے ہیں اور قربانیاں دیتے ہیں۔

جب حضرت ابراہیم علیہ السلام تیسری دفعہ حضرت اسماعیل علیہ السلام سے ملنے آئے تو انہیں خانہ کعبہ کی تعمیر کا حکم ہوا۔ چنانچہ دونوں باپ بیٹے مل کر تعمیر کعبہ میں مصروف ہو گئے۔ یکم ذیقعد کو تعمیر شروع کی اور ۲۵ ذیقعد کو مکمل کی۔ بارگاہِ الہی سے حکم ہوا

وَإِذْ فِي النَّاسِ بِالْحَجِّ يَأْتُوكَ بَرِجَالًا وَعَلَىٰ كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ.

ترجمہ: اور عام طور میں لوگوں کو سنا دو کہ وہ اس بیت الہ کا حج

کرنے کو پیدل اور ڈبلے اونٹوں پر سوار ہو کر ڈور دراز کی مسافت طے کر کے آئیں۔

حضرت ابراہیم علیہ السلام نے عرض کیا کَانَ يَبْلُغُ صَوْتِي (میری آواز نہیں پہنچے گی) رب کریم نے فرمایا عَلَيْكَ الْأَذَانُ وَعَلَيْنَا الْبَلَاغُ (تیرا کام پکارنا ہے اور پہنچا دینا ہمارا کام ہے) چنانچہ حضرت ابراہیم علیہ السلام نے مخلوق خدا کو پکارا اور اللہ تعالیٰ نے دنیا کے گوشے گوشے میں ان کی آواز پہنچا دی۔ آج صدیاں گزر جانے پر بھی لاکھوں مسلمان دنیا کے کونے کونے سے کھینچ کر ہر سال کعبہ پہنچتے ہیں اور حج بیت اللہ سے مشرف ہوتے ہیں۔ فرزندِ ہاجرہ رضی اللہ عنہا حضرت اسماعیل علیہ السلام کی نسل سے ہی نبی آخر الزماں سرور کائنات حضرت محمد مصطفیٰ ﷺ رونق افروز عالم ہوئے۔

حضرت رحمت رضی اللہ عنہا زوجہ حضرت ایوب علیہ السلام

حضرت ایوب علیہ السلام بڑے جلیل القدر پیغمبر تھے۔ وہ حضرت اسحاق علیہ السلام کی اولاد سے تھے۔ ان کی بیوی کا نام رحمت رضی اللہ عنہا تھا۔ وہ حضرت یوسف علیہ السلام کی پوتی تھیں۔ حضرت ایوب علیہ السلام کو اللہ تعالیٰ نے بے انتہا مال و دولت اور اولاد دے رکھی تھی لیکن انہوں نے کبھی ان چیزوں میں دل نہ لگایا۔ ہر وقت یادِ الہی میں مشغول رہتے تھے۔ ابلیس نے انہیں دنیا کی طرف متوجہ کرنے کے لئے کئی بار کوشش کی لیکن ناکام رہا، بارگاہِ الوہیت سے ارشاد ہوا۔

”اے ملعون! تو اپنے سارے شیطانی حربے استعمال کر لے

لیکن میرے بندوں کو گمراہ نہ کر سکے گا۔“

ابلیس نے کہا، ”جب تو نے دنیا جہان کی تمام نعمتیں اسے دے رکھی ہیں تو وہ پھر کیوں تیرا ذکر ہر وقت نہ کرے۔ اس کے مال و جسم پر اختیار دے پھر میں دیکھوں گا وہ کیسے تیرا شکر کرتا ہے۔“ اللہ تعالیٰ نے ابلیس کو اس کا مطلوبہ اختیار دے دیا۔

پہلے اس نے حضرت ایوب علیہ السلام کے تمام مویشی ایک وباء پھیلا کر ہلاک کر دیئے۔ حضرت ایوب علیہ السلام کی جبین پر شکن تک نہ آئی۔ پھر اس نے ان کی تمام کھیتیاں برباد کیں اور اناج تباہ کر دیا۔ حضرت ایوب علیہ السلام بدستور ذکرِ الہی میں مشغول رہے۔ ایک دن حضرت ایوب علیہ السلام کے تمام بچے ایک مکان میں سو رہے تھے۔ ابلیس نے اس مکان کی چھت گرا دی۔ تمام بچے واصلِ جحیم ہوئے۔ حضرت ایوب علیہ السلام نے سنا، تو نہایت استقلال اور صبر کے ساتھ بولے اس کی امانت تھی اس نے لے لی۔ شکر الحمد للہ!

اب ابلیس نے اپنا آخری حربہ استعمال کیا۔ حضرت ایوب علیہ السلام کو جذام کی بیماری میں مبتلا کر دیا۔ تمام جسم پھٹ گیا اور اس میں کیڑے پڑ گئے۔ لوگ متنفر ہو گئے۔ حضرت ایوب علیہ السلام شہر سے باہر ایک جھونپڑی بنا کر رہنے لگے۔ زبان پر ہر وقت ذکرِ الہی جاری رہتا۔ اس حالت میں صرف ایک اللہ کی بندی یعنی ان کی بیوی حضرت رحمت رضی اللہ عنہا نے ان کا ساتھ

دیا۔ انہوں نے اپنے شوہر کی خدمت میں دن رات ایک کر دیا۔ زخم دھوئیں اور محنت مزدوری کر کے اپنا اور ان کا پیٹ پالتیں۔ ایک دن ابلیس ایک طیبِ حاذق کی صورت میں انہیں ملا اور کہا ”جب تک تمہارا شوہر خنزیر کا گوشت کھا کر اوپر سے شراب کا پیالہ نہ پیئے گا اس کا مرض نہیں جاسکتا۔“ حضرت رحمت رضی اللہ عنہا یہ اشیاء مہیا کر کے حضرت ایوب علیہ السلام کے سامنے لے گئیں۔ انہوں نے فرمایا:

”بیوقوف! یہ شیطان لعین تھا تم نے اللہ تعالیٰ کو یاد نہ کیا اور یہ حرام چیزیں لا کر میرا ایمان خراب کرنے لگی ہو! اللہ تعالیٰ نے مجھے شفا دی تو اس قصور کی پاداش میں تمہیں سو کوڑے ماروں گا۔“

حضرت رحمت رضی اللہ عنہا بہت شرمندہ ہوئیں۔ معافی مانگی اور پھر شوہر کی خدمت میں مصروف ہو گئیں۔ آخر رحمتِ الہی جوش میں آئی۔ حضرت جبرئیل علیہ السلام نازل ہوئے اور حضرت ایوب علیہ السلام کو کہا، اپنا پاؤں زمین پر مارو! آپ نے اپنا پاؤں زمین پر مارا، وہاں سے پانی کا چشمہ جاری ہو گیا۔ آپ نے اس میں غسل کیا تو تمام جسم کندن کی طرف صاف ہو گیا۔ پھر حکم ہوا کہ اس نیک و پاک دامن بیوی کو سوسینکوں کی جھاڑو مار دو! تمہاری قسم پوری ہو جائے گی۔ حضرت ایوب علیہ السلام نے ایسا ہی کیا اور دونوں میاں بیوی ہنسی خوشی رہنے لگے۔ اللہ تعالیٰ نے انہیں پہلے سے بھی زیادہ مال و دولت اور اولاد عطا فرمائی۔



حضرت آسیہ رضی اللہ عنہا بنتِ مزاحم

قرآن کریم میں آپ کو "امِراتٌ فرعون" کہہ کر پکارا گیا ہے۔ آپ کا نام آسیہ رضی اللہ عنہا بنت مزاحم تھا۔ آپ اس فرعون کی بیوی تھیں جسے حضرت موسیٰ علیہ السلام سے واسطہ پڑا۔ ایک عظیم المرتبت ملکہ ہونے کے باوجود اللہ تعالیٰ نے انہیں دین حق قبول کرنے کی توفیق دی۔ حضرت موسیٰ علیہ السلام کی پرورش انہی کے زیر سایہ ہوئی۔ اس کا قصہ بڑا عجیب ہے۔ فرعون مصر ایک باجروت بادشاہ تھا۔ اللہ تعالیٰ نے اسے دنیا بھر کی نعمتیں باافراط دے رکھی تھیں لیکن اپنے خالق اور منعم کا شکر گزار ہونے کی بجائے وہ طاقت اور دولت کے نشے میں بدمست ہو گیا اور خدائی کا دعویٰ کر دیا۔ اس کے نجومیوں اور کاہنوں نے اسے بتایا کہ بنی اسرائیل میں ایک لڑکا پیدا ہوگا جو تمہارے اور تمہاری مملکت کے زوال کا باعث ہوگا۔ فرعون نے حکم دے دیا کہ بنی اسرائیل میں جو لڑکا پیدا ہو اسے فی الفور قتل کر دیا جائے۔ فرعون کے اس ظالمانہ حکم کے نتیجے میں ہزار ہا بچے موت کے گھاٹ اتر گئے۔

جب حضرت موسیٰ علیہ السلام پیدا ہوئے تو ان کی والدہ نے اپنے لختِ جگر کو ایک لکڑی کے صندوق میں بند کر کے دریا میں ڈال دیا۔ یہ دریا فرعون کے محل کے پتھوں بچ گزرتا تھا۔ جب وہ صندوق بہتا بہتا فرعون کے محل کے اندر پہنچا تو ملازموں نے اسے نکال کر ملکہ آسیہ کے سامنے کھولا۔ وہ حضرت موسیٰ علیہ السلام کی حسین و جمیل معصوم صورت دیکھ کر حیران رہ گئیں اور فی الفور انہیں اپنی گود میں لے لیا۔ فرعون کو معلوم ہوا تو اس نے حضرت موسیٰ علیہ السلام کو قتل کرنا چاہا لیکن حضرت آسیہ رضی اللہ عنہا مزاحم ہوئیں اور فرمایا۔ "کیوں ناحق اس معصوم کی جان لیتے ہو! جس کے ماں باپ کا بھی پتہ نہیں ہے۔" فرعون اپنے ارادے سے باز آ گیا۔ حضرت موسیٰ علیہ السلام کی والدہ بطور اتنا آسیہ رضی اللہ عنہا کے پاس ملازم ہو گئیں اور یوں حضرت موسیٰ علیہ السلام فرعون کے گھر میں پرورش پاتے رہے۔ حتیٰ کہ جوان ہو گئے۔ حضرت آسیہ رضی اللہ عنہا کو اللہ تعالیٰ نے

فطرتِ صالح عطا کی تھی۔ جب حضرت موسیٰ علیہ السلام نے دعوتِ حق کا آغاز کیا تو وہ فوراً ایمان لے آئیں۔ فرعون کو معلوم ہوا تو اس نے انہیں طرح طرح کی ایذائیں دیں، لیکن وہ اپنے ایمان پر ثابت قدمی سے جمی رہیں۔

سورہ تحریم میں اللہ تعالیٰ نے ان کے ایمان کا ذکر کیا ہے اور مؤمنین کے سامنے ان کی مثال پیش کی ہے۔

کئی موقعوں پر رسول کریم ﷺ نے بھی حضرت آسیہ رضی اللہ عنہا کی فضیلت بیان فرمائی۔ حضرت آسیہ رضی اللہ عنہا نے مصیبتیں سہتے سہتے جان دے دی، لیکن دینِ حق سے منہ نہ موڑا۔



حضرت مریم علیہا السلام بنتِ عمران

نام مریم علیہا السلام، باپ کا نام عمران اور ماں کا نام حنہ تھا۔

ایک دفعہ حنہ نے منت مانی کہ اگر اس کے ہاں بچہ پیدا ہوا تو وہ اسے بیت المقدس کی خدمت کے لئے راہِ خدا میں دے دیں گی۔

اللہ تعالیٰ نے کچھ مدت کے بعد انہیں لڑکی عطا کی جس کا نام مریم علیہا السلام رکھا گیا۔ اسے لے کر بیت المقدس پہنچیں۔ وہاں کے عابدوں میں سے ہر ایک نے مریم علیہا السلام کو اپنی تولیت میں لینا چاہا۔ حضرت زکریا علیہ السلام بھی انہی میں تھے وہ حنہ کے بہنوئی تھے۔ حنہ نے انہیں ہی سب خواستگاروں پر ترجیح دی اور حضرت مریم علیہا السلام کو ان کے سپرد کر کے خود گھر واپس چلی گئیں۔

حضرت زکریا علیہ السلام نے بڑی توجہ سے حضرت مریم علیہا السلام کی پرورش کی۔ وہ بچپن سے ہی نہایت پاکباز اور عابدہ تھیں۔ طبیعت میں شوخی کا نام بھی نہ تھا۔ حضرت زکریا علیہ السلام نے ان کے رہنے کے لئے مسجد میں ایک حجرہ بنوایا۔ حضرت مریم علیہا السلام سارا دن وہاں عبادت میں مصروف رہتیں۔ رات کو حضرت زکریا علیہ السلام کے ہمراہ گھر تشریف لے جاتیں۔ ایک دن جب حضرت مریم علیہا السلام حجرے میں عبادت کر رہی تھیں۔ حضرت زکریا علیہ السلام نادانستگی میں باہر سے حجرے کا دروازہ مقفل کر گئے۔ اتفاق ایسا ہوا کہ تین دن تک تشریف نہ لاسکے۔ چوتھے دن حضرت مریم علیہا السلام کا خیال آیا تو بہت پریشان ہوئے۔ فوراً آ کر حجرے کا دروازہ کھولا۔ دیکھا تو حضرت مریم علیہا السلام اطمینان سے نماز پڑھ رہی تھیں اور انواع و اقسام کے کھانے اور پھل پاس پڑے ہوئے تھے۔

جب عبادت سے فارغ ہوئیں تو حضرت زکریا علیہ السلام نے پوچھا۔ بیٹی یہ اشیاء بند حجرے میں کیسے آئیں۔ حضرت مریم علیہا السلام نے جواب دیا ”خالو جان! یہ چیزیں اللہ تعالیٰ نے اپنے فرشتوں کے ذریعے سے بھیجیں۔ انہوں نے مجھ سے کہا“:

”اے مریم علیہا السلام تو سارے جہاں کی عورتوں سے پاک ہے۔ اپنے رب کی بندگی کر۔ اپنے رب کے آگے سربسجود ہو اور رکوع کیا کر۔“

جب حضرت مریم علیہا السلام بالغ ہوئیں تو بعد ایام غسل کے لئے عین السوی چشمہ پر گئیں۔ غسل سے فارغ ہوئیں تو حضرت جبریل علیہ السلام ایک نوجوان کی شکل میں وہاں تشریف لائے۔ حضرت مریم علیہا السلام ایک اجنبی کو اپنے پاس دیکھ کر ڈریں۔

حضرت جبریل علیہ السلام نے فرمایا ”مجھے تیرے رب نے بھیجا ہے تاکہ تجھے ایک خوبصورت لڑکا اس کی طرف سے دوں۔“

حضرت مریم علیہا السلام نے فرمایا ”یہ کیسے ہو سکتا ہے۔ مجھے تو کسی نے چھوا تک نہیں۔“
حضرت جبریل علیہ السلام نے کہا ”تیرے رب نے فرمایا ہے کہ یہ سب کچھ ہمارے لئے آسان ہے۔ میری قدرت سے بغیر باپ کے بچہ ہوگا اور یہ کام قرار پا چکا ہے۔“

یہ کہہ کر حضرت جبریل علیہ السلام نے روح پھونکی اور غائب ہو گئے۔ حضرت مریم علیہا السلام حیران و ششدر اپنے حجرے میں جا کر بدستور عبادت میں مشغول ہو گئیں۔ چند دن بعد جب حمل کے آثار نمودار ہوئے تو یہودیوں نے ہتھتیں لگانی شروع کر دیں۔ حضرت مریم علیہا السلام خاموشی سے عبادت میں مصروف رہتیں اور کسی کو کچھ جواب نہ دیتیں۔

جب ۹ مہینے گزر گئے تو حکم الہی کے مطابق بیت اللہم پہنچیں اور کھجور کے ایک درخت کے ساتھ بیٹھ لگا کر بیٹھ گئیں۔ وہاں ہی حضرت عیسیٰ علیہ السلام پیدا ہوئے۔ پاس پانی کا چشمہ جازی ہو گیا۔ حضرت مریم علیہا السلام نے اس میں غسل کیا اور نومولود کو بھی نہلایا اور پھر بچے کو لے کر بیت المقدس پہنچیں۔ لوگ ان سے پوچھنے لگے کہ یہ بچہ کیسے پیدا ہوا۔ حضرت مریم علیہا السلام خاموش رہیں اور بچے کی طرف اشارہ کیا کہ اس سے پوچھو!

لوگوں نے بچے کے پاس جا کر کہا: اے بچے تیرا باپ کون ہے؟
اللہ تعالیٰ نے حضرت عیسیٰ علیہ السلام کو قوت گویائی عطا کی اور آپ نے جواب دیا۔
”میں اللہ کا بندہ ہوں۔ اس نے مجھے نبوت دی۔ کتاب دی، برکت

دی اور خوش نصیب بنایا۔ مجھ پر خدا کا سلام و رحمت ہے۔“

لوگ ایک ننھے بچے کے منہ سے یہ الفاظ سن کر حیران رہ گئے اور انہیں یقین ہو گیا کہ حضرت مریم علیہا السلام بالکل پاک اور باعصمت ہیں اور نومولود کوئی برگزیدہ ہستی ہے۔ چنانچہ وہ آج تک ”مقدس مریم علیہا السلام“ کے نام سے یاد کی جاتی ہیں۔

اُمُّ الْمُؤْمِنِينَ حضرت خدیجۃ الکبریٰ رضی اللہ عنہا

آپ کا نام خدیجہ رضی اللہ عنہا تھا اور لقب طاہرہ۔ ان کے والد خویلد بن اسد اور والدہ فاطمہ رضی اللہ عنہا بنت زائدہ دونوں قریشی النسل تھے اور یوں حضرت خدیجہ رضی اللہ عنہا نہ صرف نجیب الطرفین تھیں بلکہ ان کا شجرہ نسب جناب رسول کریم ﷺ کے شجرہ نسب سے جا ملتا ہے۔ باپ کی طرف سے ان کا شجرہ نسب یہ ہے۔ خدیجہ بنت خویلد بن اسد بن عبد العزیٰ بن قصی۔

(قصی جناب رسول اکرم ﷺ کے جد امجد تھے)

ماں کی طرف سے ان کا شجرہ نسب یہ ہے۔ خدیجہ بنت فاطمہ بنت زائدہ بن الاصم بن ہرم بن رواحہ بن حجر بن عبد بن معیص بن عامر بن لوئی۔

(لوئی جناب رسول اکرم ﷺ کے بھی جد اعلیٰ تھے)

غرض دادھیال و ثانیہال جس طرف نظر ڈالیں۔ خدیجہ الکبریٰ رضی اللہ عنہا کا حسب و نسب نہایت ارفع و اعلیٰ ثابت ہوگا۔

آپ کے والد خویلد بن اسد بہت بڑے تاجر تھے اور عرب کے معززین قبائل بنی تمیم اور بنی کعب میں بڑی با عظمت شخصیت کے مالک تھے۔ اپنی خوش معاملگی و دیانت داری کی بدولت وہ تمام اہل قریش میں بے حد ہرذلیل اور محترم تھے۔

حضرت خدیجہ الکبریٰ رضی اللہ عنہا ۵۵۵ عیسوی میں پیدا ہوئیں۔ بچپن سے ہی آپ نہایت نیک، بہادر اور شریف الخیال تھیں۔

جب حضرت خدیجہ الکبریٰ رضی اللہ عنہا سن شعور کو پہنچیں تو آپ کی شادی ابو ہالہ بن اش بن زرارہ تمیمی سے ہوئی۔ بن اش سے حضرت خدیجہ الکبریٰ رضی اللہ عنہا کے دولڑکے پیدا ہوئے۔ ایک کا نام ہالہ تھا جو زمانہ جاہلیت میں ہی مر گیا۔ دوسرے کا نام ہند تھا۔ وہ نبی اکرم ﷺ کے اصحاب میں شمار ہوئے اور جنگ جمل میں حضرت علی کرم اللہ وجہہ کی حمایت میں داد شجاعت دیتے ہوئے شہید ہوئے۔

نباش کے انتقال کے بعد حضرت خدیجہ الکبریٰ رضی اللہ عنہا کی دوسری شادی عتیق بن عائد محزومی سے ہوئی۔ ان سے بھی ایک لڑکی پیدا ہوئی جس کا نام ہند تھا۔ یہ ہند نبی کریم ﷺ کی اولین صحابیات میں شمار ہوتی ہیں۔ کچھ عرصہ بعد عتیق بن عائد بھی فوت ہو گئے۔

ایک روایت کے مطابق حضرت خدیجہ الکبریٰ رضی اللہ عنہا کا تیسرا نکاح ان کے ابن عم صفیٰ ابن امیہ کے ساتھ ہوا اور ان کے انتقال کے بعد انہیں جناب رسول کریم ﷺ کا شرفِ زوجیت حاصل ہوا، لیکن بعض دوسری روایتوں میں ہے کہ حضرت خدیجہ الکبریٰ رضی اللہ عنہا کا تیسرا اور آخری نکاح جناب رسول کریم ﷺ ہی سے ہوا۔

نبی کریم ﷺ کے قبیلہ زوجیت میں آنے سے پیشتر حضرت خدیجہ الکبریٰ رضی اللہ عنہا اپنی بیوگی کے ایام خلوت گزینی میں گزار رہی تھیں۔ وہ اپنا زیادہ وقت خانہ کعبہ میں گزارتیں اور کچھ وقت اس زمانہ کی معزز کاہنہ عورتوں میں صرف کرتیں اور ان سے زمانے کے انقلاب پر وقتاً فوقتاً بحث کیا کرتیں۔ قریش کے بڑے بڑے سرداروں نے انہیں نکاح کے پیغامات بھیجے لیکن انہوں نے سب رد کر دیئے کیونکہ پے درپے صدمات نے ان کی طبیعت دنیا سے اُچاٹ کر دی تھی۔

ادھر ان کے والد ضعیف العمری کی وجہ سے اپنی وسیع تجارت کے انتظام سے عاجز آ گئے۔ زینہ اولاد کوئی زندہ نہ تھی۔ تمام کام اپنی ذہین اور عاقلہ بیٹی کے سپرد کر کے خود گوشہ نشین ہو گئے۔ کچھ عرصہ بعد خود خلیفہ کا انتقال ہو گیا۔

حضرت خدیجہ الکبریٰ رضی اللہ عنہا نے تمام کاروبار تجارت نہایت احسن طریقہ سے جاری رکھا۔ اس وقت ان کی تجارت ایک طرف شام میں پھیلی ہوئی تھی تو دوسری طرف اطرافِ یمن میں۔ اس وسیع کاروبار کو چلانے کے لئے انہوں نے ایک بہت بڑا عملہ رکھا ہوا تھا جو بیسوں عرب، یہودی اور عیسائی ملازموں اور غلاموں پر مشتمل تھا۔ حُسن تدبیر اور دیانت داری کی بدولت ان کی تجارت دن بدن ترقی کر رہی تھی اور اب ان کی نظر میں ایک ایسے شخص کی متلاش تھیں جو بے حد قابل، ذہین اور دیانت دار ہو، تاکہ وہ اپنے تمام ملازمین کو اس کی سرکردگی میں تجارتی قافلوں کے ہمراہ باہر بھیجا کریں۔

یہ وہ زمانہ تھا جب آفتاب رسالت مظلوم ہو چکا تھا۔ سرور کائنات ﷺ کا عمر ابھی ۲۵

سال ہی کی تھی کہ ان کے پاکیزہ اخلاق اور ستودہ صفات کا چرچا عرب کے گھر گھر میں پھیل چکا تھا۔ ساری قوم میں وہ امین کے لقب سے یاد کئے جاتے تھے۔ یہ ناممکن تھا کہ حضرت خدیجہ الکبریٰ رضی اللہ عنہا کے کانوں تک اس مقدس ہستی کے اوصاف حمیدہ کی بھنک نہ پڑتی۔ وہ اپنی تجارت کی نگرانی کے لئے ایسی ہمہ صفت موصوف شخصیت کی متلاشی تھیں۔ انہوں نے حضور ﷺ کو پیغام بھیجا کہ اگر آپ میرا سامان تجارت شام تک لے جایا کریں تو دوسرے لوگوں سے دو چند معاوضہ آپ کو دیا کروں گی۔ حضور ﷺ ان دنوں اپنے چچا ابوطالب کی سرپرستی میں تھے۔ انہیں وقتاً فوقتاً حضرت خدیجہ الکبریٰ رضی اللہ عنہا کی تجارت کا حال معلوم ہوتا رہتا تھا۔ آپ ﷺ نے حضرت خدیجہ الکبریٰ رضی اللہ عنہا کا پیغام منظور فرمایا اور اشیائے تجارت لے کر عازم بصرہ ہوئے۔ چلتے وقت حضرت خدیجہ الکبریٰ رضی اللہ عنہا نے اپنا غلام میسرہ بھی حضور ﷺ کے ساتھ کر دیا اور اسے تاکید کی کہ اثنائے سفر میں حضور ﷺ کو کوئی تکلیف نہ ہونے پائے۔

سرور کائنات ﷺ کی دیانت داری و سلیقہ شعاری کی بدولت تمام سامان تجارت دو گنا منافع پر فروخت ہو گیا۔ دوران سفر میں سردار قافلہ یعنی سرور کائنات ﷺ نے اپنے ہمراہیوں کے ساتھ اتنا اچھا سلوک کیا کہ ہر ایک حضور ﷺ کا مداح بلکہ جاں نثار بن گیا۔ جب قافلہ مکہ واپس آیا اور حضرت خدیجہ الکبریٰ رضی اللہ عنہا کو میسرہ کی زبانی سفر کے حالات اور منافع کی تفصیلات معلوم ہوئیں تو ان کے دل میں حُب رسول ﷺ کے شعلے بھڑک اٹھے۔ ان کے دل نے گواہی دی کہ یہ ہاشمی نوجوان ہی نبی آخر الزماں ﷺ ہے جس کی کتب عتیقہ میں خبر دی گئی ہے۔ اس سے پیشتر انہوں نے ایک خواب دیکھا تھا کہ آسمان سے ایک چاندان کی گود میں آ کر گرجا جس سے سارا عالم منور ہو گیا۔ جب انہوں نے اپنے خواب کی تعبیر ایک عیسائی عالم سے پوچھی تو اس نے جواب دیا کہ ”اے شریفہ عرب تمہیں خوشخبری ہو کہ دعائے خلیل و نوید مسیحا پیدا ہو چکے ہیں اور تم ان کے عقد میں آؤ گی۔ حضرت خدیجہ الکبریٰ رضی اللہ عنہا کے دل کی دنیا اب پلٹ چکی تھی۔ چنانچہ آپ نے اپنی لونڈی نفیسہ کی معرفت حضور ﷺ کو نکاح کا پیغام بھیجا۔ حضور ﷺ کا ایما پا کر وہ حضرت خدیجہ الکبریٰ رضی اللہ عنہا کے چچا اور سرپرست عمرو بن اسد کو بلا لائیں۔

رسول اللہ ﷺ اپنے چچا ابوطالب اور دوسرے اکابر خاندان کے ساتھ حضرت خدیجہ الکبریٰ رضی اللہ عنہا کے مکان پر تشریف لائے۔ ابوطالب نے نکاح کا خطبہ پڑھا اور ۵۰۰ درہم

طلاتی مہر قرار پایا۔ اس وقت رسول اللہ ﷺ کی عمر ۲۵ سال اور حضرت خدیجہ الکبریٰ رضی اللہ عنہا ۴۰ سال کی تھی۔

تمام کتب سیر متفق ہیں کہ عورتوں میں سب سے پہلے اسلام قبول کرنے والی حضرت خدیجہ الکبریٰ رضی اللہ عنہا تھیں۔ نکاح کے بعد حضور ﷺ اکثر گھر سے باہر رہنے لگے۔ کئی کئی روز مکہ کے پہاڑوں میں جا کر معتکف رہتے۔ غرض اسی طرح دس برس کا زمانہ گزر گیا۔ ایک دن اسی طرح حضور ﷺ غار حرا میں معتکف تھے کہ آپ پر وحی نازل ہوئی۔ رب ذوالجلال کے حکم سے جبریل امین علیہ السلام آپ کے پاس تشریف لائے اور کہا ”قم یا محمد ﷺ“۔ حضور ﷺ نے نظریں اوپر اٹھائیں تو اپنے سامنے ایک نورانی صورت کو کھڑے پایا جس کے ماتھے پر بیخظ نور کلمہ طیبہ رقم تھا۔ جبریل امین علیہ السلام نے حضور ﷺ کو گلے سے لگا کر دایا اور کہا:

اقْرَأْ بِاسْمِ رَبِّكَ الَّذِي خَلَقَ . خَلَقَ الْإِنْسَانَ مِنْ عَلَقٍ .
اقْرَأْ وَ رَبُّكَ الْأَكْرَمُ الَّذِي عَلَّمَ بِالْقَلَمِ عَلَّمَ الْإِنْسَانَ مَا لَمْ
يَعْلَمُ .

(ترجمہ) پڑھ اپنے پروردگار کے نام سے جس نے سب کچھ پیدا کیا جس نے انسان کو پانی کے کیڑے سے بنایا۔ پڑھ تیرا پروردگار بہت کرم کرنے والا ہے۔

حضور ﷺ کی زبان مبارک پر یہی کلمات جاری ہو گئے۔ بعد ازاں حضرت جبریل علیہ السلام نے اپنا پاؤں زمین پر مارا۔ وہاں سے پانی کا چشمہ جاری ہو گیا۔ اس پانی سے پہلے حضرت جبریل علیہ السلام نے وضو کیا اور پھر آپ کو وضو کرایا اور نماز پڑھا کر چلے گئے۔

اس حیرت انگیز واقعہ سے حضور ﷺ کی طبیعت بے حد متاثر ہوئی۔ گھر تشریف لائے تو فرمایا ”زَمَلُونِي زَمَلُونِي“ اے خدیجہ مجھے کبل اڑھا دو۔ حضرت خدیجہ الکبریٰ رضی اللہ عنہا نے تعمیل ارشاد کی اور پوچھا کہ آپ کہاں تھے؟ میں سخت فکر مند تھی اور کئی آدمیوں کو آپ کی تلاش میں بھیجا ہوا تھا۔ حضور ﷺ نے تمام واقعہ حضرت خدیجہ الکبریٰ رضی اللہ عنہا کے سامنے من و عن بیان کر دیا۔ حضرت خدیجہ الکبریٰ رضی اللہ عنہا نے فرمایا ”آپ سچ بولتے ہیں۔ غریبوں کے دستگیر ہیں، مہمان نواز ہیں۔ صلہ رحم کا خیال رکھتے ہیں۔ امانت گزار ہیں اور دکھیوں کے خبر گیر ہیں

۔ اللہ تعالیٰ آپؐ کو تنہا نہ چھوڑے گا۔“ پھر آپؐ کو ساتھ لے کر اپنے چچا زاد بھائی ورقہ بن نوفل کے پاس پہنچیں۔ جو اس زمانہ کا مشہور نصرانی عالم تھا اور گزشتہ الہامی کتابوں تو ریت، زبور و انجیل میں بہت درک رکھتا تھا۔ حضرت خدیجہ الکبریٰ رضی اللہ عنہا نے تمام واقعہ جو حضور ﷺ کو پیش آیا تھا اس کے سامنے بیان کیا۔ ورقہ سب کچھ سمجھ گیا اور پکارا تھا۔

”محمد ﷺ قسم ہے رب ذوالجلال کی کہ تم اللہ تعالیٰ کے رسول ہو اور جو غار

میں تمہارے پاس آیا وہ اللہ تعالیٰ کا فرشتہ جبریل علیہ السلام ہے۔ اے

کاش کہ میں اس زمانے تک زندہ رہتا جب آپؐ کی قوم آپؐ کو وطن سے

نکال دے گی۔ اس وقت آپؐ کی مدد کے لئے میں سینہ سپر ہوتا۔

ورقہ کی اس گفتگو سے حضرت خدیجہ الکبریٰ رضی اللہ عنہا کو اطمینان ہو گیا اور انہیں

یقین کامل ہو گیا کہ حضور ﷺ منصب رسالت پر فائز ہو چکے ہیں۔ چنانچہ چند دنوں بعد جب

حضور ﷺ پر وحی نازل ہوئی :

يَا أَيُّهَا الْمُدَّثِّرُ قُمْ فَأَنْذِرْ وَرَبُّكَ فَكَبِيرٌ.

(ترجمہ) اے کملی اوڑھنے والے اٹھ اور لوگوں کو عذاب الہی سے ڈرا اور

اپنے پروردگار کی بڑائی بیان کر۔

تو آپؐ نے گھر تشریف لا کر حضرت خدیجہ الکبریٰ رضی اللہ عنہا کو وحی کے الفاظ پڑھ کر

سنائے۔ حضرت خدیجہ الکبریٰ رضی اللہ عنہا اسی وقت حضور ﷺ کے قدموں پر گر پڑیں اور عرض

کرنے لگیں:

یا رسول اللہ ﷺ میں آپؐ کی رسالت کی گواہی دیتی ہوں، آپؐ اللہ تعالیٰ

کے سچے رسول ہیں۔

أَشْهَدُ أَنْ لَا إِلَهَ إِلَّا اللَّهُ وَ أَشْهَدُ أَنَّ مُحَمَّدًا الرَّسُولُ اللَّهُ.

سرور کو نبی ﷺ نے حضرت خدیجہ الکبریٰ رضی اللہ عنہا کا سر اپنے قدموں سے اٹھایا

گلے سے لگایا۔ دعائے خیر دی اور اعلائے کلمۃ الحق کے لئے باہر تشریف لے گئے۔

حضور ﷺ سے نکاح کے بعد حضرت خدیجہ الکبریٰ رضی اللہ عنہا ۲۴ سال (یعنی نزول

وحی کے بعد ۹ سال) زندہ رہیں۔ اس مدت میں انہوں نے رسول اللہ ﷺ کے ساتھ ہر قسم کے

روح فرسا مصائب کو نہایت خندہ پیشانی سے برداشت کیا اور آقائے دو جہاں کی رفاقت اور جان نثاری کا حق ادا کر دیا۔ حضرت خدیجہ الکبریٰ رضی اللہ عنہا کے اسلام لانے کے بعد سرور کائنات ﷺ کے متعلقین میں بھی اسلام کی تڑپ پیدا ہوئی۔ نوجوانوں میں حضرت علی کرم اللہ وجہ، بڑوں میں حضرت ابوبکر صدیق رضی اللہ عنہ اور حضرت زید بن حارث سب سے پہلے ایمان لائے۔ ان کے بعد حضرت عثمان بن عفان رضی اللہ عنہ، زبیر العوام رضی اللہ عنہ، طلحہ بن عبد اللہ رضی اللہ عنہ، سعد بن وقاص رضی اللہ عنہ اور عبد الرحمن بن عوف رضی اللہ عنہ بھی حلقہ بگوشِ اسلام ہو گئے۔ انہیں دیکھ کر صالح فطرت رکھنے والے دوسرے شرفائے عرب بھی آہستہ آہستہ حلقہ اسلام میں داخل ہونا شروع ہو گئے۔ حضرت خدیجہ الکبریٰ رضی اللہ عنہا کو اسلام کی وسعت پذیری سے بے حد مسرت حاصل ہوتی تھی اور وہ اپنے غیر مسلم اعزاء و اقارب کے طعن و تشنیع کی پرواہ کئے بغیر اپنے آپ کو تبلیغِ حق میں رسول اللہ ﷺ کا دست و بازو ثابت کر رہی تھیں۔ انہوں نے اپنا تمام زرو مال اسلام پر نثار کر دیا تھا۔ ان کی دولت قیموں اور بیواؤں کی خبر گیری، بیکسوں کی دستگیری اور حاجت مندوں کی حاجت روائی کے لئے وقف ہو چکی تھی۔ ادھر کفارِ قریش نو مسلموں پر طرح طرح کے مظالم ڈھا رہے تھے اور تبلیغِ حق میں ہر طرح کے روڑے اٹھا رہے تھے۔ رسول کریم ﷺ کو ستانے میں انہوں نے کوئی کسر نہ اٹھا رکھی تھی۔

جب حضور ﷺ کفار کی لایعنی اور بیہودہ باتوں سے کبیدہ خاطر ہوتے تو حضرت خدیجہ الکبریٰ رضی اللہ عنہا عرض کرتیں۔ ”یا رسول اللہ ﷺ آپ رنجیدہ نہ ہوں۔ بھلا کوئی ایسا رسول بھی آج تک آیا ہے کہ جس سے لرگوں نے تمسخر نہ کیا ہو۔“ حضرت خدیجہ الکبریٰ رضی اللہ عنہا کے اس کہنے سے حضور ﷺ کی ہمت دو چند ہو جاتی تھی۔ غرض ایسے پر آشوب زمانے میں حضرت خدیجہ الکبریٰ رضی اللہ عنہا نہ صرف حضور ﷺ کی ہم خیال اور غم گسار تھیں بلکہ ہر موقع پر اور ہر مصیبت میں آپ ﷺ کی مدد کے لئے تیار رہتی تھیں۔ اسی لئے حضور ﷺ نے ایک مرتبہ فرمایا۔

”میں جب کفار سے کوئی بات سنتا تھا اور وہ مجھ کو ناگوار معلوم ہوتی تھی تو میں

حضرت خدیجہ الکبریٰ رضی اللہ عنہا سے کہتا۔ وہ اس طرح میری ڈھارس

بندھاتی تھیں کہ میرے دل کو تسکین ہو جاتی تھی اور کوئی رنج ایسا نہ تھا جو حضرت

خدیجہ الکبریٰ رضی اللہ عنہا کی باتوں سے آسان اور ہلکا نہ ہو جاتا تھا۔“

عقیف کندی کا بیان ہے کہ ایک دفعہ زمانہ جاہلیت میں کچھ اشیاء خریدنے کے لئے میں مکہ آیا اور عباس رضی اللہ عنہ کے پاس ٹھہرا۔ دوسرے دن صبح کے وقت عباس رضی اللہ عنہ کے ہمراہ بازار کی طرف چلا۔ جب کعبہ کے پاس سے گزرا تو میں نے دیکھا کہ ایک نوجوان شخص آیا۔ اپنا سر آسمان کی طرف اٹھا کر دیکھا اور پھر قبلہ کی طرف منہ کر کے کھڑا ہو گیا۔ تھوڑی دیر بعد ایک نوجوز کا آیا جو پہلے جوان کی ایک طرف کھڑا ہو گیا۔ زیادہ دیر نہ گزری تھی کہ ایک عورت آئی اور وہ بھی ان دونوں کے پیچھے کھڑی ہو گئی۔ ان تینوں نے نماز پڑھی اور چلے گئے۔ میں نے عباس رضی اللہ عنہ سے کہا ”عباس رضی اللہ عنہ! ایسا معلوم ہوتا ہے کہ مکہ میں انقلاب آنے والا ہے۔“ عباس رضی اللہ عنہ نے کہا ”ہاں تم جانتے ہو یہ تینوں کون ہیں؟“ میں نے کہا ”نہیں“۔ عباس رضی اللہ عنہ نے کہا ”یہ جوان اور لڑکا دونوں میرے بھتیجے تھے۔ جوان عبد اللہ بن عبد المطلب کا بیٹا محمد ﷺ اور لڑکا ابوطالب بن عبد المطلب کا بیٹا علی رضی اللہ عنہ تھا۔ عورت جس نے دونوں کے پیچھے نماز پڑھی، میرے بھتیجے محمد ﷺ کی بیوی خدیجہ الکبریٰ رضی اللہ عنہا بنت خویلد ہے۔ میرے بھتیجے کا دعویٰ ہے کہ اس کا دین الہامی ہے اور وہ ہر کام اللہ تعالیٰ کے حکم سے کرتا ہے، لیکن ابھی تک ان تینوں کے سوا کوئی اس دین کا پابند میرے علم میں نہیں ہے۔“ عباس رضی اللہ عنہ کی یہ باتیں سن کر میرے دل میں خواہش پیدا ہوئی کہ اے کاش چوتھا میں ہوتا۔

اس واقعہ سے اندازہ کیا جاسکتا ہے کہ حضرت خدیجہ الکبریٰ رضی اللہ عنہا نے کیسے نامساعد حالات میں سرور کائنات ﷺ کا ساتھ دیا۔ حضرت خدیجہ الکبریٰ رضی اللہ عنہا کی یہی ہمدردی، دل سوزی اور جان نثاری تھی کہ حضور ﷺ ان سے بے پناہ محبت فرماتے تھے۔ جب تک وہ زندہ رہیں حضور ﷺ نے کوئی دوسرا نکاح نہ فرمایا۔ حضرت خدیجہ الکبریٰ رضی اللہ عنہا جہاں اولاد کی پرورش نہایت حسن و خوبی سے کر رہی تھیں، وہاں امور خانہ داری کو بھی نہایت سلیقے سے نباہتی تھیں۔ انہیں خوبیوں کی بدولت حضور ﷺ نے ان کے حق میں ”كَانَتْ أُمَّ الْعِيَالِ وَرَبَّةَ الْبَيْتِ“ فرمایا۔

حضور ﷺ جتنی تعریف حضرت خدیجہ الکبریٰ رضی اللہ عنہا کی کرتے تھے اور کسی بیوی کی کبھی نہ کی۔ بعثت سے پہلے اور بعثت کے بعد جو کچھ رسول اللہ ﷺ نے فرمایا حضرت خدیجہ الکبریٰ رضی اللہ عنہا نے ہمیشہ اس کی تائید و تصدیق کی۔

حضرت ابو ہریرہ رضی اللہ عنہ کی روایت ہے کہ حضور ﷺ نے فرمایا ”چار عورتیں دنیا کی تمام عورتوں سے افضل ہیں۔ مریم علیہا السلام بنت عمران، آسیہ رضی اللہ عنہا زوجہ فرعون، حضرت خدیجہ الکبریٰ رضی اللہ عنہا بنت خویلد اور فاطمہ رضی اللہ عنہا بنت محمد ﷺ۔“

اسی طرح عبداللہ بن عباس رضی اللہ عنہ سے روایت ہے کہ رسول مقبول ﷺ نے زمین پر چار خط کھینچے اور فرمایا ”جانتے ہو یہ کیا ہے؟“ لوگوں نے کہا اللہ اور اس کے رسول ﷺ کو زیادہ علم ہے۔ فرمایا ”چار عورتیں جنت کی تمام عورتوں سے بہتر ہیں۔ اول حضرت خدیجہ الکبریٰ رضی اللہ عنہا بنت خویلد، دوم فاطمہ رضی اللہ عنہا بنت محمد ﷺ، سوم مریم رضی اللہ عنہا بنت عمران، چہارم آسیہ رضی اللہ عنہا زوجہ فرعون۔“

حضرت خدیجہ الکبریٰ رضی اللہ عنہا کو اللہ تعالیٰ نے دینی فراست بھی کمال درجہ کی عطا کی تھی۔ حضرت انس رضی اللہ عنہ سے روایت ہے کہ ایک دفعہ نبی اکرم ﷺ کے پاس حضرت جبریل علیہ السلام تشریف لائے اور کہا کہ اللہ تعالیٰ حضرت خدیجہ الکبریٰ رضی اللہ عنہا پر سلام بھیجتا ہے۔ حضور ﷺ نے حضرت خدیجہ الکبریٰ رضی اللہ عنہا سے فرمایا تو انہوں نے جواب میں فرمایا کہ اِنَّ اللّٰهَ هُوَ السَّلَامُ وَعَلٰى جِبْرِیْلِ السَّلَامِ وَعَلَيْكَ يَا رَسُوْلَ السَّلَامِ۔ یہ حضرت خدیجہ الکبریٰ رضی اللہ عنہا کی دینی فراست تھی کہ انہوں نے جواب میں وَعَلٰى لِحَيْثِهِ السَّلَامُ نہیں کہا۔ صحابہ کرام رضی اللہ عنہم پہلے تشہد میں السَّلَامُ عَلٰى اللّٰهِ کہا کرتے۔ حضور ﷺ نے انہیں منع فرمایا کہ اللہ تعالیٰ کا نام ہی سلام ہے۔ اس کی بجائے التَّحِيَّاتُ لِلّٰهِ کہو! حضرت خدیجہ الکبریٰ رضی اللہ عنہا نے اپنی خداداد فراست سے سمجھ لیا کہ اللہ تعالیٰ پر درود و سلام نہ بھیجنا چاہیے کہ اس سے دعائے سلامتی دینا معلوم ہوتی ہے جو اللہ تعالیٰ کے شایانِ شان نہیں بلکہ اس کے لئے ثناءِ زیبا ہے۔ اس لئے آپ نے اِنَّ اللّٰهَ هُوَ السَّلَامُ کہا۔ گویا خالق و مخلوق کا فرق بتا دیا۔ اسی طرح آپ نے جبریل علیہ السلام اور رسول کریم ﷺ پر بھی سلام بھیجا اور یہ مثال قائم کی کہ سلام بھیجنے والے اور سلام پہنچانے والے دونوں کے لئے سلامتی کی دعا مانگنی چاہیے۔

ہجرت کے تین سال پہلے حضرت خدیجہ الکبریٰ رضی اللہ عنہا کی طبیعت ناساز ہوئی۔ حضور ﷺ نے علاج معالجہ اور تسکین و تشفی میں کوئی دقیقہ اٹھانا نہ رکھا۔ لیکن موت کا کوئی علاج نہیں۔ ۲۰ رمضان المبارک کو (تین سال قبل ہجرت) ۶۵ برس کی عمر میں اسلام کی خاتونِ اول رضی اللہ

عنها نے سفر آخرت فرمایا اور مکہ کے قبرستان حجون میں دفن کی گئیں۔ حضور ﷺ کو ان کی وفات کا بے پناہ صدمہ ہوا اور آپ اکثر ملول رہنے لگے تا آنکہ حضرت عائشہ صدیقہ رضی اللہ عنہا سے نکاح ہو گیا۔

حضرت خدیجہ الکبریٰ رضی اللہ عنہا کی وفات کے بعد بھی آپ کو ان سے اتنی محبت تھی کہ جب کوئی قربانی کرتے تو پہلے حضرت خدیجہ الکبریٰ رضی اللہ عنہا کی سہیلیوں کو گوشت بھیجتے اور بعد میں کسی اور کو دیتے۔ حضرت خدیجہ الکبریٰ رضی اللہ عنہا کا کوئی رشتہ دار جب کبھی آپ کے پاس آتا تو اس کی بے حد خاطر مدارات فرمایا کرتے۔

رحلتِ حضرت خدیجہ الکبریٰ رضی اللہ عنہا کے بعد مدت تک حضور ﷺ گھر سے باہر تشریف نہ لے جاتے جب تک حضرت خدیجہ الکبریٰ رضی اللہ عنہا کی اچھی طرح تعریف نہ کر لیتے۔ اسی طرح جب گھر تشریف لاتے تو ان کا ذکر کر کے بہت کچھ تعریف فرماتے۔ حضرت عائشہ صدیقہ رضی اللہ عنہا فرماتی ہیں کہ ایک دفعہ حضور ﷺ نے حسب معمول حضرت خدیجہ الکبریٰ رضی اللہ عنہا کی تعریف کرنی شروع کی۔ مجھے رشک آیا، میں نے کہا ”یا رسول اللہ ﷺ وہ ایک بڑھیا بیوہ عورت تھیں۔ خدا نے ان کے بعد آپ کو ان سے بہتر بیوی عنایت کی۔“ یہ سن کر پیغمبر ﷺ کا چہرہ غصے سے سرخ ہو گیا اور فرمایا ”خدا کی قسم مجھے خدیجہ الکبریٰ رضی اللہ عنہا سے اچھی بیوی نہیں ملی۔ وہ ایمان لائیں جب سب لوگ کافر تھے۔ اس نے میری تصدیق کی جب سب نے مجھے جھٹلایا۔ اس نے اپنا زرو مال مجھ پر قربان کر دیا جب دوسروں نے مجھے محروم رکھا اور اللہ تعالیٰ نے اس کے لطن سے مجھے اولاد دی۔“ حضرت عائشہ رضی اللہ عنہا فرماتی ہیں کہ میں ڈر گئی اور اس روز سے عہد کر لیا کہ آئندہ حضور ﷺ کے سامنے کبھی خدیجہ الکبریٰ رضی اللہ عنہا کو ایسا ویسا نہ کہوں گی۔

حضرت خدیجہ الکبریٰ رضی اللہ عنہا کے لطن سے اللہ تعالیٰ نے حضور ﷺ کو چھ لڑکے لڑکیاں دیں۔ سب سے پہلے قاسم پیدا ہوئے جو چار برس کی عمر میں انتقال کر گئے۔ پھر زینب رضی اللہ عنہا، ان کے بعد عبد اللہ، پھر رقیہ رضی اللہ عنہا، پھر اتم کلثوم، پھر فاطمہ الزہرا رضی اللہ عنہا پیدا ہوئیں۔ حضرت عبد اللہ رضی اللہ عنہ نے دو سال کی عمر میں رحلت کی، حضرت خدیجہ الکبریٰ رضی اللہ عنہا نے اپنے بچوں کی تربیت نہایت محبت و شفقت سے کی۔

اُمُّ الْمُؤْمِنِينَ حضرت عائشہ صدیقہ رضی اللہ عنہا

عائشہ نام، صدیقہ لقب۔ اُمُّ عبد اللہ کنیت۔ یہ کنیت۔ آپ نے اپنے جلیل القدر بھانجے عبد اللہ ابن زبیر رضی اللہ عنہ کے نام کی نسبت سے اختیار کی۔ چونکہ آپ کے کوئی اولاد نہ تھی اس لئے پہلے کنیت بھی کوئی نہ تھی۔ اس زمانے میں کنیت عرب میں شرافت کا نشان متصور ہوتی تھی۔ اس لئے آپ نے رسول اللہ ﷺ سے درخواست کی ”یا رسول اللہ ﷺ میری بھی کنیت تجویز فرمادیں، کیونکہ دوسری تمام عورتیں اپنی کنیت سے مشہور ہیں۔“ حضور ﷺ نے فرمایا ”تم اپنی کنیت عبد اللہ (ابن زبیر) کے نام سے رکھ لو۔“ حضرت عائشہ رضی اللہ عنہا نے فوراً تعمیل ارشاد کی۔

حضرت عائشہ رضی اللہ عنہا حضرت صدیق اکبر رضی اللہ عنہ (بن ابی قحافہ بن عامر بن عمر بن کعب بن تیم) کی دختر نیک اختر تھیں۔ والدہ کا نام اُمُّ رومان رضی اللہ عنہا بنت عامر تھا۔ آپ بعثت نبوی سے چار سال بعد ماہ شوال میں پیدا ہوئیں۔

حضرت عائشہ صدیقہ رضی اللہ عنہا کا زمانہ طفولیت حضرت صدیق اکبر رضی اللہ عنہ جیسے جلیل القدر باپ کے زیر سایہ بسر ہوا۔ وہ بچپن ہی سے بے حد ذہین اور ہوشمند تھیں۔ اپنے بچپن کی تمام باتیں انہیں یاد تھیں۔ کسی دوسرے صحابی یا صحابیہ کی یادداشت اتنی اچھی نہ تھی۔ بچپن میں ایک دفعہ حضرت عائشہ صدیقہ رضی اللہ عنہا گڑیوں سے کھیل رہی تھیں کہ رسول اللہ ﷺ پاس سے گزرے۔ حضرت عائشہ صدیقہ رضی اللہ عنہا کی گڑیوں میں ایک پردار گھوڑا بھی تھا۔ حضور ﷺ نے پوچھا ”عائشہ یہ کیا ہے“ جواب دیا ”گھوڑا ہے“ حضور ﷺ نے فرمایا ”گھوڑوں کے تو پر نہیں ہوتے“ انہوں نے بے ساختہ کہا ”کیوں یا رسول اللہ ﷺ! حضرت سلیمان علیہ السلام کے گھوڑوں کے تو پر تھے۔“ حضور ﷺ نے یہ جواب سن کر تبسم فرمایا۔

حضرت امام بخاری رحمۃ اللہ علیہ کا بیان ہے کہ جب آیت بَلِ السَّاعَةُ مَوْعِدُهُمْ

وَالسَّاعَةَ أَذْحَىٰ وَ أَمْرًا مَكَّةَ مِّنْ نَّازِلٍ هُوَئِي تُوَاسٍ وَقَدْ حَضَرَتْ عَائِشَةَ صَدِيقَةَ رَضِيَ اللَّهُ عَنْهَا كَهَيْلِ كُودٍ مِّنْ مَّشْغُولٍ تَهَيَّبْنَ.

حضرت عائشہ صدیقہ رضی اللہ عنہا کی نسبت اول جبیر بن مطعم کے بیٹے سے ہوئی۔ اس نے اپنی بیوی کے ایماء پر یہ نسبت اس لئے فسخ کر دی کہ حضرت ابو بکر صدیق رضی اللہ عنہ اور ان کا سب گھرانا مسلمان ہو چکا تھا۔ اس کے بعد خولہ رضی اللہ عنہا بنت حکیم کی تحریک پر حضور ﷺ نے حضرت ابو بکر صدیق رضی اللہ عنہ کو حضرت عائشہ صدیقہ رضی اللہ عنہا کے لئے پیغام بھیجا۔ حضرت ابو بکر صدیق رضی اللہ عنہ رسول کریم ﷺ کے منہ بولے بھائی تھے۔ تعجب سے پوچھا ”کیا بھائی کی بیٹی سے نکاح ہو سکتا ہے؟“ خولہ رضی اللہ عنہا نے حضور ﷺ سے پوچھا تو آپ نے فرمایا۔ ”ابو بکر رضی اللہ عنہ میرے دینی بھائی ہیں اور ایسے بھائیوں کی اولاد سے نکاح جائز ہے۔“ جناب صدیق اکبر رضی اللہ عنہ کے لئے اس سے بڑھ کر خوشی کی کون سی بات تھی کہ ان کی بیٹی رحمۃ اللعالمین کے نکاح میں آئے۔ فوراً راضی ہو گئے۔ چنانچہ چھ سال کی عمر میں حضرت عائشہ صدیقہ رضی اللہ عنہا ہجرت سے تین سال قبل ماہ شوال میں رسول کریم ﷺ کے حوالہ نکاح میں آ گئیں۔ حضرت ابو بکر صدیق رضی اللہ عنہ نے خود نکاح پڑھایا۔ پانچ صد درہم حق مہر مقرر ہوا۔

ایک دفعہ شوال کے مہینے میں عرب میں طاعون کی خوفناک وبا پھیلی تھی جس نے ہزاروں گھرانوں کو ویران کر دیا تھا۔ اس وقت سے شوال کا مہینہ اہل عرب میں منحوس سمجھا جاتا تھا اور وہ اس مہینے میں خوشی کی تقریب کرنے سے احتراز کرتے تھے۔ حضرت عائشہ صدیقہ رضی اللہ عنہا کا نکاح بھی شوال میں ہوا اور رخصتی بھی چند سال بعد شوال ہی میں ہوئی۔ اس وقت سے ماہ شوال کی نحوست کا وہم لوگوں کے دلوں سے دور ہوا۔

حضرت عائشہ صدیقہ رضی اللہ عنہا سے نکاح کی بشارت حضور ﷺ کو خواب میں ہو چکی تھی۔ آپ نے خواب میں دیکھا کہ کوئی شخص ریشم میں لپیٹی ہوئی کوئی چیز آپ کو دکھا رہا ہے اور کہتا ہے کہ ”یہ تیری ہے“۔ آپ نے کھولا تو حضرت عائشہ صدیقہ رضی اللہ عنہا تھیں۔

حضرت عائشہ صدیقہ رضی اللہ عنہا کا نکاح انتہائی سادگی سے ہوا۔ وہ فرماتی تھیں۔

”جب رسول اللہ ﷺ نے مجھ سے نکاح فرمایا تو میں اپنی ہجو لیوں کے ساتھ کھیلا کرتی تھی۔ مجھے اس نکاح کا حال تک معلوم نہ ہوا تا آنکہ میری

والدہ نے مجھے گھر سے باہر نکلنے سے منع کر دیا۔“

حضرت عائشہ صدیقہ رضی اللہ عنہا پیدا انہی مسلمان تھیں، ان سے روایت ہے کہ ”جب سے میں نے اپنے والدین کو پہچانا انہیں مسلمان پایا۔“ اس سے ظاہر ہوتا ہے کہ حضرت عائشہ صدیقہ رضی اللہ عنہا پر روزِ ازل سے کفر و شرک کا سایہ تک نہ پڑا۔

حضرت عائشہ صدیقہ رضی اللہ عنہا سے نکاح کے تین سال بعد ہی اکرم ﷺ نے مدینہ کی طرف حضرت ابوبکر صدیق رضی اللہ عنہ کی معیت میں ہجرت فرمائی۔ مدینہ پہنچ کر سرورِ کائنات ﷺ اور حضرت ابوبکر صدیق رضی اللہ عنہ نے زید رضی اللہ عنہ بن حارثہ، ابورافع رضی اللہ عنہ اور عبد اللہ رضی اللہ عنہ بن اریقظ کو اپنے اہل و عیال لانے کے لئے مکہ بھیجا۔ واپسی پر حضرت زید رضی اللہ عنہ بن حارثہ کے ساتھ حضرت فاطمہ الزہراء رضی اللہ عنہا، حضرت ام کلثوم رضی اللہ عنہا، حضرت سودہ رضی اللہ عنہ بنت زمعہ، ام ایمن رضی اللہ عنہا اور اسامہ رضی اللہ عنہ بن زید تھے۔ عبد اللہ بن اریقظ کے ہمراہ عبد اللہ بن ابوبکر رضی اللہ عنہ، ام رومان رضی اللہ عنہا (والدہ عائشہ صدیقہ رضی اللہ عنہا) اور اسماء رضی اللہ عنہا بنت ابوبکر رضی اللہ عنہ تھیں۔

مدینہ پہنچ کر حضرت عائشہ صدیقہ رضی اللہ عنہا حملہ بنو حارثہ میں اپنے والد محترم کے گھر آئیں۔ مدینہ کی آب و ہوا شروع شروع میں مہاجرین کے موافق نہ آئی۔ حضرت ابوبکر صدیق رضی اللہ عنہ سخت بیمار ہو گئے۔ حضرت عائشہ صدیقہ رضی اللہ عنہا نے نہایت تندہی سے ان کی تیمارداری کی۔ جب وہ صحت یاب ہوئے تو خود بیمار ہو گئیں۔ مرض کا حملہ اتنا شدید تھا کہ سر کے بال گر گئے۔ تاہم جان بچ گئی۔ جب صحت بحال ہوئی تو صدیق اکبر رضی اللہ عنہ نے حضور ﷺ سے عرض کیا۔ ”یا رسول اللہ ﷺ! عائشہ تو آپ رخصت کیوں نہیں کرا لیتے۔“ حضور ﷺ نے فرمایا ”فی الحال میرے پاس مہر نہیں ہے۔“ جناب صدیق اکبر رضی اللہ عنہ نے اپنے پاس سے پانچ سو درہم حضور ﷺ کی خدمت میں بطور قرض حسنہ پیش کئے۔ جو سرورِ کائنات ﷺ نے قبول فرمائے اور وہی حضرت عائشہ صدیقہ رضی اللہ عنہا کے پاس بھیج کر انہیں شوال ۱ ہجری میں رخصت کرا لیا۔ اس وقت حضرت عائشہ صدیقہ رضی اللہ عنہا کی عمر ۹ سال اور بعض روایتوں کے مطابق ۱۲ برس تھی۔ رخصتی کے بعد سب سے اہم واقعہ جو حضرت عائشہ صدیقہ رضی اللہ عنہا کو پیش آیا۔ وہ جنگ احد میں ان کی شرکت تھی۔ میدان جنگ میں وہ ام سلیم رضی اللہ عنہا کے ہمراہ

دوڑ دوڑ کر زخمیوں کو پانی پلا رہی تھیں۔ جب حضور ﷺ کی شہادت کی خبر اڑی تو مدینہ سے حضرت عائشہ صدیقہ رضی اللہ عنہا، حضرت صفیہ رضی اللہ عنہا، سیدۃ النساء فاطمہ الزہراء رضی اللہ عنہا اور دوسری خواتین اسلام دیوانہ وار میدان جنگ کی طرف لپکیں۔ وہاں پہنچ کر حضور ﷺ کو سلامت دیکھ کر سجدہ شکر بجالائیں۔ ان سب نے مل کر حضور ﷺ کے زخموں کو دھویا اور پھر مشکیزے سنبھال کر زخمیوں کو پانی پلانا شروع کیا۔ جب دوسرے صحابہ کرام رضوان اللہ علیہم جو ادرہ ادرہ منتشر تھے، حضور ﷺ کے گرد جمع ہونے شروع ہوئے تو مدینہ واپس تشریف لائیں۔

حضرت عائشہ صدیقہ رضی اللہ عنہا کی حیات مبارکہ کے ۴ واقعات بے حد اہم ہیں۔
 افک، ایلا، تحریم اور تحیر۔ (۱) افک کا واقعہ یوں پیش آیا کہ غزوہ مصطلق کے سفر میں حضرت عائشہ صدیقہ رضی اللہ عنہا حضور ﷺ کے ہمراہ تھیں۔ راستے میں ایک جگہ رات کو قافلے نے قیام کیا۔ حضرت عائشہ صدیقہ رضی اللہ عنہا رفع حاجت کے لئے پڑاؤ سے دُور نکل گئیں۔ وہاں ان کے گلے کا ہار جو وہ اپنی بہن اسماء رضی اللہ عنہا سے مانگ کر لائی تھیں، بے خبری کے عالم میں گر گیا۔ واپسی پر پتہ چلا تو بہت مضطرب ہوئیں۔ پھر اسی سمت واپس لوٹیں۔ خیال کیا کہ قافلے کے چلنے سے پہلے ہار ڈھونڈ کر واپس پہنچ جائیں گی۔ جب ہار ڈھونڈ کر واپس پہنچیں تو قافلہ روانہ ہو چکا تھا۔ بہت گھبرائیں۔ نا تجربہ کاری کی عمر تھی۔ چادر اوڑھ کر وہیں لیٹ گئیں۔ حضرت صفوان بن معطل رضی اللہ عنہ ایک صحابی کسی انتظامی ضرورت کے سلسلے میں قافلے سے پیچھے رہ گئے تھے۔ انہوں نے حضرت عائشہ صدیقہ رضی اللہ عنہا کو پہچان لیا۔ کیونکہ بچپن میں یا حکم نزولِ حجاب سے پہلے انہیں دیکھا ہوا تھا۔ ان سے پیچھے رہ جانے کا سبب پوچھا۔ جب واقعہ معلوم ہوا تو بہت ہمدردی کی اور ائم المؤمنین کو اونٹ پر بٹھا کر عجلت سے قافلے کی طرف روانہ ہوئے اور دوپہر کے وقت قافلہ میں جا ملے۔ مشہور مناقب عبد اللہ بن ابی کو جب اس واقعہ کا پتہ چلا تو اس نے حضرت عائشہ صدیقہ رضی اللہ عنہا کے متعلق مشہور کر دیا کہ وہ اب با عصمت نہیں رہیں۔ چند سادہ لوح مسلمان بھی غلط فہمی میں مبتلا ہو گئے۔ جناب رسالت مآب ﷺ کو بھی قدرتا تشویش پیدا ہوئی۔ حضرت عائشہ صدیقہ رضی اللہ عنہا ناحق کی بدنامی کے صدمہ سے بیمار ہو گئیں۔ اس وقت غیرتِ الہی جوش میں آئی اور آیت برأت نازل ہوئی۔

لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنْفُسِهِمْ خَيْرًا

وَقَالُوا هَذَا إِفْكٌ مُّبِينٌ. (سورہ نور)

(ترجمہ) جب تم نے یہ سنا تو مؤمن مردوں اور عورتوں کی نسبت نیک گمان کیوں نہ کیا کہ یہ صریح تہمت ہے۔

آیت برأت کے نزول سے دشمنوں کے منہ سیاہ ہو گئے۔ سادہ لوح مسلمان جو غلط فہمی کا شکار تھے سخت شرمندہ ہوئے اور نہایت عاجزی سے اللہ اور اللہ کے رسول ﷺ سے معافی مانگی۔ حضرت عائشہ صدیقہ رضی اللہ عنہا اور ان کے والدین کو قدرتا بے حد مسرت ہوئی۔ حضرت عائشہ صدیقہ رضی اللہ عنہا کا سر فخر سے بلند ہو گیا۔ انہوں نے فرمایا میں صرف اپنے اللہ کی شکر گزار ہوں اور کسی کی ممنون نہیں۔

سرور کائنات ﷺ کو شہد بہت مرغوب تھا۔ عصر کی نماز کے بعد ازواج مطہرات کے پاس تشریف لے جایا کرتے۔ ایک دفعہ حضرت زینب بن جحش کے پاس کچھ زیادہ دیر ہو گئی۔ حضرت عائشہ صدیقہ رضی اللہ عنہا کو رشک ہوا۔ انہوں نے تجسس کیا تو معلوم ہوا کہ حضور ﷺ نے زینب رضی اللہ عنہا کے ہاں شہد کھایا ہے جو انہیں کسی نے تحفہ کے طور پر بھیجا تھا۔ حضرت عائشہ صدیقہ رضی اللہ عنہا نے حضرت سودہ رضی اللہ عنہا اور حضرت حفصہ رضی اللہ عنہا کو سکھا دیا کہ جب حضور ﷺ ان کے ہاں تشریف لائیں تو کہنا کہ یا رسول اللہ ﷺ کیا آپ نے مغفیر کھایا ہے۔ (مغفیر ایک پھول ہوتا ہے، جسے شہد کی مکھی چوستی ہے۔ اس میں قدرے بو ہوتی ہے اور آقائے دو جہاں ﷺ کو ہر قسم کی بو ناپسند تھی) جب حضور ﷺ فرمائیں گے کہ مجھے زینب نے شہد پلایا ہے تو تم کہنا شاید یہ شہد مغفیر کی مکھی کا ہے۔ جب حضور ﷺ سودہ رضی اللہ عنہا کے ہاں تشریف لائے تو یہی سوال و جواب ہوئے اور پھر حضرت صفیہ رضی اللہ عنہا اور حضرت عائشہ صدیقہ رضی اللہ عنہا نے بھی یہی گفتگو دہرائی، تو حضور ﷺ کی طبیعت مبارک میں تکرر پیدا ہوا۔ چنانچہ جب آپ پھر حضرت زینب رضی اللہ عنہا کے ہاں تشریف لے گئے اور انہوں نے حسب معمول شہد پیش کیا تو آپ نے فرمایا ”مجھے اس کی ضرورت نہیں، میں آئندہ شہد نہیں کھاؤں گا“ اس پر یہ آیت نازل ہوئی۔

يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ
أَزْوَاجِكَ. (سورہ تحریم)

(ترجمہ) اے نبی تم اپنی بیویوں کی رضامندی کے لئے جو چیز اللہ تعالیٰ

نے حلال کی ہے اس کو اپنے لئے کیوں حرام کرتے ہو!

بعض روایتوں میں ہے کہ شہد کھانے کا واقعہ حضرت حفصہ رضی اللہ عنہا کے ہاں پیش آیا تھا۔ واللہ اعلم بالصواب۔

سرور کائنات ﷺ کی ازواج مطہرات کے لئے غلہ اور کھجور کی جو مقدار مقرر تھی وہ ان کی ضروریات کے لئے کافی نہ تھی اور وہ تنگدستی سے گزر اوقات کرتی تھیں، ادھر اموالِ غنیمت اور سالانہ محاصل میں کافی اضافہ ہو چکا تھا۔ چنانچہ ازواج مطہرات نے اپنے مقررہ گزارہ میں اضافہ کی خواہش ظاہر کی۔ حضرت ابو بکر صدیق رضی اللہ عنہ اور حضرت عمر فاروق رضی اللہ عنہ نے اپنی بیٹیوں حضرت عائشہ صدیقہ رضی اللہ عنہا اور حضرت حفصہ رضی اللہ عنہا کو سمجھا کر اس مطالبہ سے باز رکھا لیکن دوسری ازواج مطہرات اس مطالبہ پر قائم رہیں۔ اتفاق سے اسی زمانہ میں حضور ﷺ گھوڑے سے گر پڑے اور پہلوئے مبارک میں چوٹ لگی۔ آپ نے حضرت عائشہ صدیقہ رضی اللہ عنہا کے حجرہ سے متصل ایک بالا خانہ پر قیام فرمایا اور عہد کیا کہ ایک مہینہ تک ازواج مطہرات سے نہ ملیں گے۔ منافقین ایسے موقع کی تلاش میں رہتے تھے۔ انہوں نے مشہور کر دیا کہ آپ نے بیویوں کو طلاق دے دی۔ تمام صحابہ کرام یہ خبر سن کر سخت رنجیدہ ہوئے۔ حضرت عمر فاروق رضی اللہ عنہ جناب روحی فداہ کی خدمت میں حاضر ہوئے۔ حضور ﷺ ایک کھری چارپائی پر لیٹے تھے جسمِ اطہر پر بان کے نشان بن گئے تھے۔ حضرت فاروق اعظم رضی اللہ عنہ حضور ﷺ کو اس حال میں دیکھ کر آبدیدہ ہو گئے اور عرض کیا ”یا رسول اللہ ﷺ کیا آپ نے اپنی بیویوں کو طلاق دے دی۔“ فرمایا ”نہیں“ جناب عمر فاروق اعظم رضی اللہ عنہ نے یہ خوشخبری تمام لوگوں کو سنا دی۔ تمام مسلمانوں اور ازواج مطہرات میں مسرت کی لہر دوڑ گئی۔

حضرت عائشہ صدیقہ رضی اللہ عنہا فرماتی ہیں۔ ”میں ایک ایک دن گنتی تھی، انیسویں دن حضور ﷺ بالا خانہ سے اتر کر سب سے پہلے میرے پاس تشریف لائے۔ میں نے عرض کی ”یا رسول اللہ ﷺ آپ نے ایک مہینہ کا عہد فرمایا تھا اور آج ۲۹ دن ہوئے ہیں۔“ فرمایا ”مہینہ کبھی ۲۹ دن کا بھی ہوتا ہے۔“

واقعہ ایلا کے بعد ایک دن حضور ﷺ حضرت عائشہ صدیقہ رضی اللہ عنہا کے پاس

تشریف لائے اور فرمایا ”عائشہ میں تم سے ایک بات پوچھتا ہوں۔ اس کا جواب اپنے والدین سے مشورہ کر کے دو تو بہتر ہوگا۔“ حضرت عائشہ صدیقہ رضی اللہ عنہا نے عرض کیا ”یا رسول اللہ ﷺ وہ کیا بات ہے“ حضور ﷺ نے سورہ احزاب کی آیت تلاوت فرمائی۔

يَا أَيُّهَا النَّبِيُّ قُلْ لَأَزُوجَكُ إِن كُنْتُمْ تُرِيدُونَ الْحَيَاةَ الدُّنْيَا وَ
زِينَتَهَا فَتَعَالَيْنَ أُمَتِّعْكُنَّ وَأَسْرِحُكُنَّ سَرَاحًا جَمِيلًا ۝ وَإِن
كُنْتُمْ تُرِيدُونَ اللَّهَ وَرَسُولَهُ وَالذَّارَ الْآخِرَةَ فَإِنَّ اللَّهَ أَعَدَّ
لِلْمُحْسِنِينَ مِنْكُمْ أَجْرًا عَظِيمًا . (سورہ احزاب)

(ترجمہ) اے نبی! اپنی بیویوں سے کہہ دو کہ اگر تم کو دنیاوی زندگی اور اس کی رونق درکار ہے تو آؤ میں تم کو اچھی طرح رخصت کر دوں اور اگر اللہ تعالیٰ اور اس کا رسول اور آخرت کا گھر پسند ہے تو تم میں سے نیک عورتوں کے لئے اللہ نے بڑا ثواب رکھا ہے۔

حضرت عائشہ صدیقہ رضی اللہ عنہا نے کہا ”یا رسول اللہ ﷺ اس میں والدین کے مشورہ کی کیا ضرورت۔ میں تو اللہ تعالیٰ اور اللہ تعالیٰ کا رسول ﷺ اور آخرت کا گھر اختیار کرتی ہوں۔“ حضور ﷺ نے یہ جواب پسند فرمایا۔ یہی بات جب دوسری ازواج مطہرات سے پوچھی تو انہوں نے بھی ویسا ہی جواب دیا۔

نبی کریم ﷺ کو حضرت عائشہ صدیقہ رضی اللہ عنہا بے حد محبوب تھیں۔ حضور ﷺ اکثر دعا فرمایا کرتے ”اے باری تعالیٰ یوں تو میں سب بیویوں سے برابر کا سلوک کرتا ہوں، مگر دل میرے بس میں نہیں کہ وہ عائشہ کو زیادہ محبوب رکھتا ہے یا اللہ اسے معاف فرمانا۔“

گھر کا تمام کام حضرت عائشہ صدیقہ رضی اللہ عنہا خود اپنے ہاتھ سے کرتی تھیں۔ ایک دن آپ کی باری تھی۔ اپنے ہاتھ سے جو پیس کر رسول کریم ﷺ کے لئے روٹی پکائی اور حضور ﷺ کا انتظار کرنے لگیں جب ان کے آنے میں دیر ہو گئی تو سو گئیں۔ حضور ﷺ نے تشریف لا کر جگایا۔

حضور ﷺ طہارت میں بہت اہتمام فرماتے اور اپنے مسواک بار بار دھلوا یا کرتے۔ اس خدمت کی انجام دہی حضرت عائشہ صدیقہ رضی اللہ عنہا ہی کے سپرد تھی۔

حضرت عائشہ صدیقہ رضی اللہ عنہا حضور ﷺ پر جان چھڑکتی تھیں۔ ایک دفعہ رسول کریم ﷺ رات کے وقت اٹھ کر کہیں تشریف لے گئے، جب حضرت عائشہ صدیقہ رضی اللہ عنہا کی آنکھ کھلی اور حضور ﷺ کو موجود نہ پایا تو سخت پریشان ہوئیں، دیوانہ وار اٹھیں اور ادھر ادھر حضور ﷺ کی تلاش میں سرگرداں ہو گئیں۔ آخر انہوں نے دیکھا کہ حضور ﷺ ایک گوشہ میں خاموشی سے یاد الہی میں مصروف ہیں۔ تب کہیں جا کر انہیں اطمینان ہوا۔

ایک بار نبی کریم ﷺ کعبہ کی اڑھ کر مسجد میں تشریف لائے۔ ایک صحابی نے عرض کیا ”یا رسول اللہ ﷺ اس پر دھبہ نظر آتا ہے۔“ آپ ﷺ نے اس کو غلام کے ہاتھ حضرت عائشہ صدیقہ رضی اللہ عنہا کے پاس بھیج دیا۔ حضرت عائشہ صدیقہ رضی اللہ عنہا نے کٹورے میں پانی منگایا۔ خود اپنے ہاتھ سے دھبہ دھویا اور خشک کیا۔ اس کے بعد کعبہ کے پاس بھیج دیا۔ حضور ﷺ خانہ کعبہ کا ہدیہ بھیجتے تو حضرت عائشہ صدیقہ رضی اللہ عنہا ان کے گلے کا قلاوہ ہنتی تھیں۔

جب نبی اکرم ﷺ احرام باندھتے یا احرام کھولتے تھے تو حضرت عائشہ صدیقہ رضی اللہ عنہا جسم مبارک میں خوشبو لگاتی تھیں۔

ایک دفعہ سفر میں حضرت عائشہ صدیقہ رضی اللہ عنہا کا ایک ہار گم ہو گیا۔ حضور ﷺ نے اس کی تلاش میں چند صحابہؓ کو بھیجا۔ وہ اس کی تلاش میں نکلے تو راستے میں نماز کا وقت آ گیا اور لوگوں نے بغیر وضو نماز پڑھی۔ واپس آ کر حضور ﷺ سے ماجرا بیان کیا۔ اس وقت آیت تیم نازل ہوئی۔ حضرت اسید بن حضیر رضی اللہ عنہ نے اس کو حضرت عائشہ صدیقہ رضی اللہ عنہا کی بہت بڑی فضیلت سمجھا اور ان سے مخاطب ہو کر کہا۔ ”اُمُّ الْمُؤْمِنِينَ اللَّهُ تَعَالَىٰ آفَؤُكُمْ جَزَاءَ خَيْرٍ دَعَىٰ۔ آفَؤُكُمْ كَوَيْفَىٰ اِيْذَا حَادِثَةٌ پِشْ نِهَيْسَ آيَا جَسَّ سَ اللّٰهُ تَعَالَىٰ نَ آفَؤُكُمْ كَ نَكْنُ كَارَا سْتَه نِهَيْسَ بَتَايَا اور مسلمانوں کے لئے وہ ایک برکت بن گیا۔“

جب حضرت عائشہ صدیقہ رضی اللہ عنہا کی ازدواجی زندگی کے ۹ برس گزر گئے تو آقائے دو جہاں ﷺ مرضِ وفات میں مبتلا ہوئے۔ حضور ﷺ ۱۳ دن علیل رہے۔ ان ۱۳ دنوں میں ۵ دن دیگر ازواج کے ہاں قیام فرمایا اور ۸ دن حضرت عائشہ صدیقہ رضی اللہ عنہا کے ہاں رہے۔ شدتِ مرض میں کمزوری کی وجہ سے حضور ﷺ اپنی مسواک حضرت عائشہ صدیقہ رضی اللہ عنہا کے پاس رکھنے کے لئے بھیج دی تھیں۔

عنها کو دیتے وہ چبا کر نرم کرتیں اور پھر حضور ﷺ استعمال فرماتے۔

۹ رجب الاول ۱۱ ہجری کو دو شنبہ کے دن سرور کونین ﷺ کی روح اطہر نے عالم قدس کی طرف پرواز کی۔ اس وقت حضور ﷺ کا سر مبارک حضرت عائشہ صدیقہ رضی اللہ عنہا کے سینہ پر رکھا ہوا تھا۔ جسم اطہر حضرت عائشہ صدیقہ رضی اللہ عنہا کے حجرہ مبارک کے ایک گوشہ میں ہی سپرد خاک کیا گیا۔

رحلت نبی اکرم ﷺ کے وقت حضرت عائشہ صدیقہ رضی اللہ عنہا کی عمر ۱۸ سال تھی۔ ۲۸ برس آپ نے عالم بیوگی میں بسر کئے۔ اس تمام عرصے میں وہ تمام عالم اسلام کے لئے رشد و ہدایت، علم و فضل اور خیر و برکت کا ایک عظیم مرکز بنی رہیں۔ ان کے فضائل و اقوال اتنے زیادہ ہیں کہ سینکڑوں اوراق ان کے بیان کے لئے ناکافی ہیں۔ ۲۲۱۰ (دو ہزار دو سو دس) حدیثیں آپ سے مروی ہیں۔ بعض کا قول ہے کہ احکام شریعہ کا ایک چوتھائی حصہ حضرت عائشہ صدیقہ رضی اللہ عنہا سے منقول ہے۔

بڑے بڑے جلیل القدر صحابہ کرام ان کی خدمت میں حاضر ہو کر ہر قسم کے مسائل پوچھتے۔ حضرت ابو موسیٰ اشعری رضی اللہ عنہ نے فرمایا ہے کہ ہم لوگوں کو کوئی مشکل ایسی پیش نہ آئی جس کا علم حضرت عائشہ صدیقہ رضی اللہ عنہا کے پاس نہ ہو، یعنی ہر مسئلہ کے متعلق انہیں سرور کائنات ﷺ کا اسوہ معلوم تھا۔ حضرت عروہ بن زبیر رضی اللہ عنہ کا قول ہے کہ قرآن، حدیث، فقہ، تاریخ اور علم الانساب میں حضرت عائشہ صدیقہ رضی اللہ عنہا سے بڑھ کر کسی کو نہیں دیکھا۔ انحنف بن قیس رضی اللہ عنہ اور موسیٰ ابن طلحہ رضی اللہ عنہ کا قول ہے کہ حضرت عائشہ صدیقہ رضی اللہ عنہا سے بڑھ کر کسی کو فصیح نہیں دیکھا۔

بعض مخصوص فضائل میں حضرت عائشہ صدیقہ رضی اللہ عنہا تمام صحابہ کرام اور صحابیات میں امتیازی حیثیت رکھتی تھیں۔ بروایت قاسم بن محمد حضرت عائشہ صدیقہ رضی اللہ عنہا خود فرماتی ہیں کہ دس اوصاف مجھ میں ایسے ہیں جن میں دوسری ازواج مطہرات میں کوئی میری شریک نہیں۔

(۱)۔ صرف میں ہی کنوار پن میں حضور ﷺ کے نکاح میں آئی۔

(۲) جبریل امین علیہ السلام میری صورت میں حضور ﷺ سے ملے اور کہا کہ

عائشہ - شادی کر لیجئے۔

(۳) اللہ تعالیٰ نے میرے لئے آیت برأت نازل فرمائی۔

(۴) میرے ماں باپ دونوں مہاجر ہیں۔

(۵) میں رسول کریم ﷺ کے سامنے ہوتی تھی اور حضور ﷺ نے نماز میں مصروف ہونے سے منع کیا۔

(۶) میں اور رسول کریم ﷺ ایک ہی برتن سے غسل کرتے تھے۔

(۷) نزولِ وحی میں صرف میں آپ کے پاس ہوتی تھی۔

(۸) جس شب کو میری باری تھی اسی رات کو رسول اللہ ﷺ نے رحلت فرمائی۔

(۹) جب سرور کائنات ﷺ کی روح پاک نے عالمِ قدس کی طرف پرواز کی تو حضور ﷺ کا سر مبارک میری گود میں تھا۔

(۱۰) میرے ہی حجرہ کو رحمتہ اللعالمین ﷺ کا مدفن بننے کی سعادت نصیب ہوئی

نبی اکرم ﷺ نے بھی ایک دفعہ فرمایا۔ ”عائشہ کو عورتوں پر ایسی فضیلت ہے جیسے شوربے میں ملی ہوئی روٹی کو عام کھانوں پر۔“

حضرت عمر فاروق رضی اللہ عنہ کے عہدِ خلافت میں تمام ازواجِ مطہرات کے ۱۰-۱۰ ہزار درہم سالانہ مقرر تھے۔ البتہ حضرت عائشہ صدیقہ رضی اللہ عنہا کو ۱۲ ہزار درہم سالانہ دیئے جاتے تھے۔ اس کی وجہ حضرت عمر رضی اللہ عنہ یہ بیان فرماتے تھے کہ وہ حضور اکرم ﷺ کو بہت محبوب تھیں۔

جب عراق فتح ہوا تو مالِ غنیمت میں ایک موتیوں کی ڈبیہ بھی حضرت فاروق اعظم رضی اللہ عنہ کی خدمت میں بھیجی گئی۔ آپ نے لوگوں سے اجازت لے کر اسے حضرت عائشہ صدیقہ رضی اللہ عنہا کی خدمت میں بھیج دیا۔ آپ نے فرمایا۔ ”اے خدا! عمر رضی اللہ عنہ نے حضور ﷺ کے بعد مجھ پر بڑے احسانات کئے ہیں۔ آئندہ مجھے ان کے عطیات کے لئے زندہ نہ رکھنا۔“

جب حضرت عمر فاروق رضی اللہ عنہ کی وفات کا وقت قریب آیا تو آپ نے اپنے فرزند عبد اللہ رضی اللہ عنہ کو حضرت عائشہ صدیقہ رضی اللہ عنہا کی خدمت میں بھیجا کہ مجھے رسول

کریم ﷺ کے پہلے مبارک میں دفن ہونے کی اجازت مرحمت فرمائیں۔

حضرت عائشہ صدیقہ رضی اللہ عنہا نے فرمایا ”یہ جگہ میں نے اپنی تدفین کے لئے رکھی ہوئی تھی لیکن عمر رضی اللہ عنہ کی خاطر آج میں اس سے دستبردار ہوتی ہوں۔“

حضرت عائشہ صدیقہ رضی اللہ عنہا کا یہ عدیم المثال ایثار ہی تھا کہ آج فاروقِ اعظم رضی اللہ عنہ نبی اکرم ﷺ کے پہلو پہ پہلو استراحت فرمائیں۔

حضرت عمر رضی اللہ عنہ کے بعد حضرت عثمان ذوالنورین رضی اللہ عنہ خلیفہ ہوئے۔ ان کے عہدِ خلافت میں امتِ مسلمہ میں خوفناک فتنوں اور سازشوں نے سر اٹھایا جن کے نتیجے میں جناب عثمان غنی رضی اللہ عنہ کی المناک شہادت کا واقعہ پیش آیا۔ تین دن کے بھوکے پیاسے ضعیف العمر امیر المؤمنین کو قرآن مجید کی تلاوت کرتے ہوئے ظالموں نے جس شقاوت سے شہید کیا، حضرت عائشہ صدیقہ رضی اللہ عنہا کا دل اس سے خون ہو گیا۔ چنانچہ خلیفہ چہارم حضرت علی کرم اللہ وجہہ کے عہدِ خلافت میں بعض صحابہ کرام رضوان اللہ علیہم اور دوسرے مسلمانوں کا ایک ایک گروہ انتقام عثمان رضی اللہ عنہ کے لئے اٹھا۔ اس جماعت میں حضرت زبیر بن عوام رضی اللہ عنہ (حواری رسول) اور حضرت طلحہ رضی اللہ عنہ جیسے جلیل القدر صحابہ بھی شریک تھے۔

حضرت عائشہ صدیقہ رضی اللہ عنہا کو جناب عثمان رضی اللہ عنہ کی شہادت کا بے حد قلق تھا، اس لئے وہ نیک نیتی کے ساتھ اس جماعت کے ساتھ ہو گئیں۔ اس جماعت کا خیال تھا کہ قاتلانِ عثمان رضی اللہ عنہ میں سے بعض لوگ حضرت علی کرم اللہ وجہہ کی پناہ میں ہیں۔ اُدھر علی مرتضیٰ رضی اللہ عنہ اس سے انکاری تھے اور حقیقت بھی یہی تھی کہ فاتحِ خیبر بابِ العلوم جناب حیدر کرار رضی اللہ عنہ قاتلان کو کبھی پناہ نہ دے سکتے تھے لیکن افسوس! غلط فہمی کی بناء پر ایک افسوسناک واقعہ پیش آیا۔ یہ واقعہ ”جنگِ جمل“ تھا۔ حضرت عائشہ رضی اللہ عنہا اصلاحِ احوال کے لئے اپنی جماعت کے ہمراہ بصرہ گئیں۔ بد قسمتی سے وہاں حضرت علی رضی اللہ عنہ کو جنگ میں غلبہ حاصل ہوا تو انہوں نے ام المؤمنین کو نہایت احترام کے ساتھ واپس بھیج دیا۔ حضرت عائشہ صدیقہ رضی اللہ عنہا کو جب بھی یہ جنگ یاد آتی، وہ پھوٹ پھوٹ کر رونے لگتیں اور فرمایا کرتیں ”کاش میں آج سے ۲۰ سال پہلے معدوم ہو چکی ہوتی۔“

حضرت عائشہ صدیقہ رضی اللہ عنہا کے شاگردوں کی تعداد دو سو کے لگ بھگ بیان کی

جاتی ہے جن میں قاسم بن محمد - سروق تابعی - عائشہ بنت طلحہؓ ابو سلمہؓ عروہ بن زبیرؓ بہت مشہور ہیں۔

حضرت عائشہ صدیقہ رضی اللہ عنہا جو حدیث روایت کرتیں اس کا پس منظر اور اسباب و علل بھی بیان کر دیتیں۔ جو توجیہ آپؐ کرتیں اسے باور کرنے کے لئے دور از کار تاویلوں کی ضرورت نہ پڑتی۔ کورانہ تقلید کو آپؐ پسند نہ کرتیں۔ ہمیشہ نبی اکرم ﷺ کے اقوال و افعال کی حقیقی روح تک پہنچنے کی کوشش کرتیں۔

حضرت عائشہ صدیقہ رضی اللہ عنہا کے سامنے کسی نے بیان کیا کہ حضرت ابو ہریرہ رضی اللہ عنہ کہتے ہیں کہ تین چیزیں نحس ہیں۔ عورت، گھر اور گھوڑا۔ حضرت عائشہ صدیقہ رضی اللہ عنہا نے فرمایا۔ ابو ہریرہ رضی اللہ عنہ نے آدھی بات سنی۔ جب ابو ہریرہ رضی اللہ عنہ آئے تو نبی کریم ﷺ پہلا فقرہ فرما چکے تھے وہ یہ کہ یہودی کہتے ہیں۔ نحوست تین چیزوں میں ہے، عورت، گھر اور گھوڑا۔“

حضرت عمر فاروق رضی اللہ عنہ سے ایک روایت سماع موتی (فوت شدگان کا سننا) کے متعلق ہے کہ رسول کریم ﷺ نے آپؐ کے دریافت کرنے پر فرمایا۔
”وہ تم سے زیادہ سنتے ہیں لیکن جواب نہیں دے سکتے۔“

حضرت عبداللہ بن عمر رضی اور حضرت عبداللہ بن عباس رضی اللہ عنہ نے روایت کی کہ رسول اللہ ﷺ نے فرمایا ہے کہ مُردے پر اہل خانہ کے رونے سے عذاب ہوتا ہے۔

جب حضرت عائشہ صدیقہ رضی اللہ عنہا نے یہ روایت سنی تو اس کے ماننے سے انکار کیا اور فرمایا حقیقت حال یہ ہے کہ رسول کریم ﷺ ایک یہودیہ کے جنازے پر گزرے، اس کے عزیز واقارب رورہے تھے۔ حضور ﷺ نے فرمایا ”لوگ رورہے ہیں اور اس پر عذاب ہو رہا ہے۔ (یعنی وہ اپنے اعمال کی سزا بھگت رہی ہے) اس کے بعد فرمایا کلام مجید میں واضح ارشاد ہے:

”کوئی دوسرے کے گناہ کا بوجھ نہیں اٹھاتا“

حضرت ابوسعید خدری رضی اللہ عنہ ایک جلیل القدر صحابی تھے۔ جب ان کا وقت وفات قریب آیا تو انہوں نے نئے کپڑے منگا کر پہنے اور فرمایا کہ ”حضور ﷺ کا ارشاد ہے کہ مسلمان جس لباس میں مرے گا اسی میں اٹھایا جائے گا۔“ حضرت عائشہ صدیقہ رضی اللہ عنہا نے سن کر فرمایا۔

اللہ تعالیٰ ابوسعید پر رحم کرے۔ سرور کائنات کی مراد لباس سے اعمال تھے۔“

حضرت عمر فاروق رضی اللہ عنہ سے روایت ہے کہ ”حضور ﷺ کا ارشاد ہے نمازِ عصر اور نمازِ فجر کے بعد کوئی نماز یعنی نفل و سنت بھی جائز نہیں۔“ بظاہر اس ممانعت کی کوئی وجہ نظر نہیں آتی۔ جب حضرت عائشہ صدیقہ رضی اللہ عنہا نے سنا تو فرمایا ”عمر رضی اللہ عنہ کو وہم ہوا، حضور ﷺ نے صرف اس طرح نماز سے منع فرمایا ہے کہ کوئی شخص آفتاب کے طلوع یا غروب کو تاک کر نماز نہ پڑھے۔ (یعنی آفتاب پرستی کا شبہ نہ ہو)۔“

نبی اکرم ﷺ کے وصال مبارک کے بعد ایک دفعہ حضرت عائشہ صدیقہ رضی اللہ عنہا نے کھانا طلب کیا۔ پھر فرمایا میں کبھی سیر ہو کر نہیں کھاتی کہ مجھے رونا نہ آتا ہو۔ ایک شخص نے پوچھا۔ یہ کیوں؟ فرمایا مجھے وہ حالت یاد آتی ہے کہ جس میں سرورِ دو عالم ﷺ نے دنیا کو چھوڑا تھا۔ اللہ کی قسم دن میں دو بار بھی حضور ﷺ نے روٹی اور گوشت نہیں کھایا۔

حضرت عائشہ صدیقہ رضی اللہ عنہا ایک دفعہ ایک گھر مہمان اتریں۔ گھر کی دو جوان لڑکیوں کو دیکھا کہ بغیر چادر اوڑھے نماز پڑھ رہی ہیں۔ تاکید کی آئندہ کوئی لڑکی چادر اوڑھے بغیر نماز نہ پڑھے۔

حضرت عائشہ صدیقہ رضی اللہ عنہا بے حد فیاض، مہمان نواز اور غریب پرور تھیں۔ ایک بار حضرت عبداللہ ابن زبیرؓ نے آپؓ کو ایک لاکھ درہم بھیجے۔ آپؓ نے اسی وقت سب رقم غریبوں، مسکینوں میں تقسیم کر دی۔ اس دن روزے سے تھیں۔ شام ہوئی تو خادمہ نے کہا ”ام المؤمنینؓ کیا اچھا ہوتا۔ آپؓ نے اس رقم سے کچھ گوشت ہی افطار کے لئے لیا ہوتا۔“ فرمایا ”تم نے یاد دلایا ہوتا۔“

آپؓ دن کا زیادہ حصہ عبادت میں یا لوگوں کو مسائل بتانے میں صرف کرتی تھیں۔ ان کا دل مہر و محبت اور عفو و شفقت کا خزینہ تھا۔ دشمنوں اور مخالفوں تک کو معاف کر دیتیں۔ مشہور صحابی صحابی حسان بن ثابت رضی اللہ عنہ نے واقعہ اُفک میں غلط فہمی کی بناء پر حضرت عائشہ صدیقہ رضی اللہ عنہا کی مخالفت کی تھی۔ حضرت عائشہ صدیقہ رضی اللہ عنہا کو اس واقعہ کا بہت رنج تھا۔ لیکن اس کے باوجود انہوں نے حسان بن ثابتؓ کو معاف کر دیا تھا اور ان کی بہت عزت کرتی تھیں۔ حضرت عائشہ صدیقہ رضی اللہ عنہا کے بعض رشتہ دار حسان کو واقعہ اُفک میں شرکت کی وجہ سے بُرا

کہنا چاہتے تھے۔ حضرت عائشہ صدیقہ رضی اللہ عنہا نے ان کو سختی سے منع کیا اور فرمایا کہ ان کو برا مت کہو۔ یہ رسول کریم ﷺ کی طرف سے شعرائے مشرکین کو جواب دیتے تھے۔

معاویہ بن خدیج نے ان کے بھائی محمد بن ابی بکر رضی اللہ عنہ کو قتل کر دیا تھا۔ وہ ان سے کبیدہ خاطر تھیں لیکن جب انہوں نے سنا کہ میدانِ جہاد میں معاویہ کا سلوک اپنے ماتحتوں کے ساتھ بہت اچھا ہوتا ہے۔ کسی کا جانور مر جائے تو اسے اپنا جانور دے دیتے ہیں، کسی کا غلام بھاگ جائے تو اسے اپنا غلام دے دیتے ہیں اور سب لوگ ان سے راضی ہیں تو فرمایا ”استغفر اللہ جس شخص میں یہ اوصاف ہوں میں اس سے اس بناء پر ناراض نہیں رہ سکتی کہ وہ میرے بھائی کے قابل ہیں۔ کیونکہ حضور رسول اللہ ﷺ کو میں نے یہ دعا مانگتے ہوئے سنا ہے کہ خداوند اجو شخص میری امت کے ساتھ ملاطفت کرے تو بھی اس کے ساتھ ملاطفت کر، جو اس کے ساتھ سختی کرے تو بھی اس پر سختی کر۔“

حضرت عائشہ صدیقہ رضی اللہ عنہا نے ۱۷ رمضان ۵۸ ہجری میں ۶۳ برس کی عمر میں وفات پائی۔ لوگوں نے نہایت کثرت سے اس رات مشعلیں روشن کر لی تھیں۔ ان کے انتقال سے تمام عالم اسلام میں صفِ ماتم بچھ گئی۔ وصیت کے مطابق رات کو بعد نماز وتر جنت البقیع میں دفن ہوئیں۔ حضرت ابو ہریرہ رضی اللہ عنہا نے نمازِ جنازہ پڑھائی۔ لوگوں کا اتنا ہجوم تھا کہ ایسا پہلے کبھی نہ دیکھا گیا تھا۔



مسجد عائشہ صدیقہؓ، مکہ مکرمہ سے ۴ میل کے فاصلے پر واقع ہے۔ یہ وہ جگہ ہے جہاں حجۃ الوداع کے موقع پر حضرت عائشہ صدیقہؓ نے احرام باندھا تھا۔

اُمُّ الْمُؤْمِنِينَ حضرت سودہ رضی اللہ عنہا

بنت زمعہ رضی اللہ عنہ

آپ کا نام سودہ رضی اللہ عنہا تھا۔ باپ کا نام زمعہ بن قیس تھا جو قبیلہ عامر بن لوی سے تھے۔ ماں کا نام سموس بنت قیس تھا جو انصار کے خاندان بنو نجار سے تھیں۔

آپ کا پہلا نکاح اپنے چچا زاد بھائی حضرت سکران رضی اللہ عنہ بن عمرو سے ہوا۔ اللہ تعالیٰ نے حضرت سودہ رضی اللہ عنہا کو نہایت صالح طبیعت عطا فرمائی تھی۔ جب رسول کریم ﷺ نے دعوت حق کا آغاز کیا تو آپ نے فوراً اسے قبول کر لیا اور اس طرح سابقوں الاولون میں شمار ہوئیں۔ ان کے شوہر نے بھی ان کے ساتھ اسلام قبول کر لیا۔ حبشہ کی دوسری ہجرت میں حضرت سودہ رضی اللہ عنہا اور حضرت سکران رضی اللہ عنہ بھی دوسرے مسلمانوں کے ہمراہ حبشہ کی طرف ہجرت کر گئے۔ کئی برس وہاں رہ کر مکہ واپس لوٹے، کچھ دنوں بعد حضرت سکران رضی اللہ عنہ نے وفات پائی۔

یہ وہ زمانہ تھا جب حضرت خدیجہ الکبریٰ رضی اللہ عنہا نے وفات پائی تھی۔ بن ماں کے بچوں کو دیکھ دیکھ کر سرور کائنات ﷺ کی طبیعت مبارک افسردہ رہتی تھی۔ رسول کریم ﷺ کی ایک جان نثار صحابیہ حضرت خولہ رضی اللہ عنہا بنت حکیم نے ایک دن بارگاہِ نبویؐ میں عرض کیا۔

”یا رسول اللہ ﷺ خدیجہ رضی اللہ عنہا کی وفات کے بعد میں ہمیشہ آپ کو ملول دیکھتی ہوں۔“ حضور ﷺ نے فرمایا ”ہاں! گھر کا انتظام اور بچوں کی تربیت خدیجہ رضی اللہ عنہا ہی کے سپرد تھی۔“ خولہ رضی اللہ عنہا نے عرض کی ”تو پھر آپ کو ایک رفیق و غم گسار کی ضرورت ہے، اگر اجازت ہو تو آپ کے نکاح ثانی کے لئے سلسلہ جنبانی کروں۔“

رسول کریم ﷺ نے اسے منظور فرمایا۔ حضرت خولہ رضی اللہ عنہا اب حضرت سودہ رضی اللہ عنہا کے پاس تشریف لے گئیں اور ان سے رسول کریم ﷺ کی خواہش بیان کی۔ حضرت سودہ

رضی اللہ عنہا نے بخوشی حرم نبویؐ بننے پر اظہارِ رضا مندی کیا۔ ان کے والد زمر رضی اللہ عنہ نے بھی حضور ﷺ کا پیغام قبول کر لیا اور انہوں نے اپنی لختِ جگر کا نکاح سرورِ کائنات ﷺ سے چار سو درہم پر خود پڑھا دیا۔ نکاح کے بعد ان کے صاحبزادے عبداللہ گھر تشریف لائے۔ وہ ابھی تک مشرف بہ اسلام نہیں ہوئے تھے۔ اس نکاح کا حال سن کر سخت رنجیدہ ہوئے اور سر پر خاک ڈالی۔ اسلام قبول کرنے کے بعد انہیں ساری عمر اپنی اس نادانی کا بہت قلق رہا۔

اپنے پہلے شوہر سکران رضی اللہ عنہ کی زندگی میں حضرت سودہ رضی اللہ عنہا نے ایک دفعہ خواب دیکھا کہ تکیہ کے سہارے لیٹی ہیں کہ آسمان پھٹا اور چاندان پر گر پڑا۔ انہوں نے یہ خواب حضرت سکران رضی اللہ عنہ سے بیان کیا۔ آپؐ نے کہا۔ اس کی تعبیر یہ معلوم ہوتی ہے کہ میں عنقریب فوت ہو جاؤں گا اور تم عرب کے چاند محمد ﷺ کے نکاح میں آؤ گی۔ واقعی اس خواب کی تعبیر چند دن بعد پوری ہو گئی۔

بعض روایتوں کے مطابق حضرت خدیجہ الکبریٰ رضی اللہ عنہا کی وفات کے بعد حضرت سودہ رضی اللہ عنہا حضور ﷺ کے نکاح میں آئیں اور بعض کے مطابق حضرت عائشہ رضی اللہ عنہا سے حضور ﷺ کا نکاح ثانی ہوا۔

۱۳ نبوی میں جب رسول کریم ﷺ نے مدینہ کو ہجرت فرمائی تو حضرت ابورافع رضی اللہ عنہ اور زید بن حارثہ رضی اللہ عنہ کو مکہ بھیجا کہ حضرت فاطمہ الزہرا رضی اللہ عنہا، ام کلثوم رضی اللہ عنہا اور سودہ رضی اللہ عنہا بنت زمر رضی اللہ عنہ کو ساتھ لے کر آئیں۔ چنانچہ وہ سب حضرت زید رضی اللہ عنہ بن حارثہ رضی اللہ عنہ اور ابورافع رضی اللہ عنہ کے ہمراہ تشریف لے آئیں۔

آیتِ حجاب کے نزول سے پیشتر حضرت سودہ رضی اللہ عنہا قضائے حاجت وغیرہ کے لئے باہر تشریف لے جاتی تھیں۔ حضرت عمر فاروق رضی اللہ عنہ کا خیال تھا کہ ازواجِ مطہرات کو باہر نہ نکلتا چاہیے۔ اس کے لئے وہ ایک مرتبہ نبی کریم ﷺ سے بھی عرض کر چکے تھے، لیکن حضور ﷺ خاموش رہے تھے۔ ایک دن حضرت سودہ رضی اللہ عنہا قضائے حاجت کے لئے جنگل کی طرف جا رہی تھیں کہ راستے میں حضرت عمر رضی اللہ عنہ مل گئے۔ حضرت سودہ رضی اللہ عنہا کا قد بلند و بالا تھا۔ حضرت عمر رضی اللہ عنہ نے انہیں پہچان لیا اور کہا ”سودہ! تم کو ہم نے پہچان لیا۔“ حضرت سودہ رضی اللہ عنہا کو حضرت عمر رضی اللہ عنہ کا یہ جملہ سخت ناگوار گزرا اور انہوں نے

رسول کریم ﷺ سے حضرت عمر رضی اللہ عنہ کی شکایت کی۔ اس واقعہ کے بعد آیت حجاب نازل ہوئی اور تمام خواتین پردہ کی پابند ہو گئیں۔

حضرت سودہ رضی اللہ عنہا کے مزاج میں کسی قدر تیزی تھی لیکن اس کے ساتھ ہی ظرافت بھی تھی جس سے رسول کریم ﷺ بعض اوقات محظوظ ہوتے۔

کبھی کبھی وہ جان بوجہ کر بے ڈھنگے پن سے چلتیں۔ حضور ﷺ دیکھتے تو ہنس پڑتے، ایک دن رات کو رسول کریم ﷺ کے ساتھ نماز پڑھی۔ حضور ﷺ بڑی دیر تک رکوع میں رہے۔ صبح کو کہنے لگیں ”یا رسول اللہ ﷺ رات کو نماز میں اتنی دیر تک رکوع کیا کہ مجھے اپنی نکسیر پھوٹنے کا اندیشہ ہو گیا۔ چنانچہ بڑی دیر تک میں اپنی ناک سہلاتی رہی۔“ حضور ﷺ سن کر متبسم ہو گئے۔

حضرت سودہ رضی اللہ عنہا نہایت رحم دل اور نخی تھیں جو کچھ آپ کے ہاتھ آتا تھا۔ اسے نہایت دریا دلی سے حاجت مندوں میں تقسیم کر دیتی تھیں۔ وہ طائف کی کھالیں بنایا کرتی تھیں اور اس سے جو آمدنی ہوتی تھی اسے راہ خدا میں خرچ کر دیتی تھیں۔

حضرت عمر فاروق رضی اللہ عنہ نے ایک دفعہ ان کی خدمت میں درہموں کی ایک تھیلی ہدیہ بھیجی۔ آپ نے پوچھا اس میں کیا ہے؟ لوگوں نے بتایا ”درہم“ بولیں ”تھیلی میں کھجوروں کی طرح؟“ یہ کہہ کر تمام درہم ضرورت مندوں میں اس طرح بانٹ دیئے جس طرح کھجوریں تقسیم کی جاتی تھیں۔

چونکہ حضرت سودہ رضی اللہ عنہا کا سن زیادہ ہو چکا تھا اور حضرت عائشہ رضی اللہ عنہا بھی نو عمر تھیں۔ آپ نے اپنی باری بھی حضرت عائشہ رضی اللہ عنہا کو دے دی جو انہوں نے خرتی سے قبول کر لی۔ حضرت عائشہ صدیقہ رضی اللہ عنہا کا قول ہے ”میں نے کسی عورت کو حسد (یا جذبہ رقابت) سے خالی نہ دیکھا سوائے سودہ رضی اللہ عنہا کے۔“ حضرت سودہ رضی اللہ عنہا اتنے پاکیزہ اخلاق کی حائیں تھیں کہ ایک دفعہ حضرت عائشہ رضی اللہ عنہا نے فرمایا۔

”سوائے سودہ رضی اللہ عنہا کے کسی عورت کو دیکھ کر میرے دل میں یہ خواہش پیدا نہ ہوئی کہ اس کے جسم میں میری روح ہوتی۔“

حضرت سودہ رضی اللہ عنہا ۱۰ ہجری میں رسول کریم ﷺ کے ساتھ حج بیت اللہ سے مشرف ہوئیں۔ چونکہ دراز قد اور فرہبہ اناہم تھیں اس لئے تیز چلنے سے مجبور تھیں۔ حضور ﷺ

مزدلفہ سے روانگی سے پہلے انہیں چلے جانے کی اجازت دے دی تاکہ ان کو بھیڑ بھاڑ سے تکلیف نہ ہو۔

حجۃ الوداع کے موقع پر رسول کریم ﷺ نے تمام ازواجِ مطہرات کو مخاطب کر کے فرمایا: ”اس حج کے بعد اپنے گھروں میں بیٹھنا“ چنانچہ حضرت سودہ رضی اللہ عنہا اور حضرت زینب بن جحش رضی اللہ عنہا نے اس حکم کی نہایت سختی سے تعمیل کی۔ دوسری ازواجِ مطہرات نے ادائے حج پر اس حکم کا اطلاق نہیں کرتی تھیں لیکن حضرت سودہ رضی اللہ عنہا اور حضرت زینب رضی اللہ عنہا رسول کریم ﷺ کی وفات کے بعد ساری عمر گھر سے باہر نہ نکلیں۔ حضرت سودہ رضی اللہ عنہا فرمایا کرتیں۔ ”میں حج اور عمرہ دونوں کر چکی ہوں۔ اب اللہ کے حکم کے مطابق گھر سے باہر نکلوں گی۔“

حضرت سودہ رضی اللہ عنہا نے حضرت عمر فاروق رضی اللہ عنہ کے عہدِ خلافت میں ۲۲ ہجری میں وفات پائی۔ حضرت سکران رضی اللہ عنہ کے صلب سے ایک فرزند پیدا ہوئے جن کا نام عبد الرحمن تھا۔ انہوں نے خلافتِ فاروقی میں جنگِ جلولاء میں شرکت کی اور نہایت بہادری سے لڑ کر تپہ شہادت پر فائز ہوئے۔ حضور رسول کریم ﷺ سے کوئی اولاد نہیں ہوئی۔



اُمُّ الْمُؤْمِنِينَ حضرت حفصہ رضی اللہ عنہا

بنت عمر رضی اللہ عنہ

آپ کا نام حفصہ تھا۔ والد حضرت عمر فاروق اعظم رضی اللہ عنہ تھے۔ والدہ حضرت زینب بنت مظعون رضی اللہ عنہا تھیں جو بڑی جلیل القدر صحابیہ تھیں۔ فقیہ اسلام حضرت عبداللہ بن عمر رضی اللہ عنہ آپ کے حقیقی بھائی تھے۔

بعثت نبوی ﷺ سے پانچ سال قبل جب خانہ کعبہ کی تعمیر ہو رہی تھی۔ حضرت حفصہ رضی اللہ عنہا پیدا ہوئیں۔

پہلا نکاح حضرت حمیس رضی اللہ عنہ بن حذافہ بن قیس بن عدی سے ہوا جو بنو تمیم میں سے تھے۔ اپنے ماں باپ اور شوہر کے ساتھ مشرف باسلام ہوئیں۔ ہجرت مدینہ میں آپ بھی اپنے شوہر حمیس رضی اللہ عنہ کے ساتھ مدینہ تشریف لے آئیں۔

حضرت حفصہ رضی اللہ عنہا کے شوہر حضرت حمیس رضی اللہ عنہ ہجرت کے بعد جنگ بدر میں شریک ہوئے اور پامردی سے لڑے۔ لڑائی میں شدید زخمی ہوئے۔ چنانچہ انہیں اٹھا کر مدینہ لے گئے۔ علاج کے باوجود جاں بر نہ ہو سکے اور حضرت حفصہ بیوہ ہو گئیں۔

اپنی لخت جگر کو بیوہ دیکھ کر حضرت عمر فاروق رضی اللہ عنہ کو ان کے نکاح ثانی کی فکر ہوئی۔ ایک دن رسول کریم ﷺ نے تخلیہ میں حضرت ابو بکر صدیق رضی اللہ عنہ سے حضرت حفصہ رضی اللہ عنہا کا ذکر کیا۔ حضرت عمر رضی اللہ عنہ کو اس بات کا علم نہ تھا۔ چنانچہ انہوں نے حضرت ابو بکر رضی اللہ عنہ کو حضرت حفصہ رضی اللہ عنہا سے نکاح کر لینے کے لئے کہا وہ خاموش رہے۔ حضرت عمر رضی اللہ عنہ کو ناگوار گزرا۔ پھر وہ حضرت عثمان رضی اللہ عنہ کے پاس گئے۔ ان ہی دنوں حضرت رقیہ رضی اللہ عنہا بنت رسول اللہ ﷺ کا انتقال ہوا تھا۔ حضرت عمر رضی اللہ عنہ نے انہیں اپنی لخت جگر سے نکاح کر لینے کے لئے کہا۔ حضرت عثمان رضی اللہ عنہ نے فرمایا میں ابھی نکاح نہیں کرنا

چاہتا۔ اب حضرت عمر فاروق رضی اللہ عنہ رسول کریم ﷺ کی خدمت میں حاضر ہوئے اور تمام حالات بیان کئے۔ رسول کریم ﷺ نے فرمایا ”حفصہ کا نکاح ایسے شخص سے کیوں نہ ہو جائے جو ابو بکر رضی اللہ عنہ اور عثمان رضی اللہ عنہ دونوں سے بہتر ہے۔“ یہ گویا اپنی ذات گرامی کی طرف اشارہ تھا۔ حضرت عمر فاروق رضی اللہ عنہ کی اس سے بڑھ کر کیا خوش قسمتی ہو سکتی تھی۔ فوراً قبول کر لیا اور ۳ ہجری میں حضرت حفصہ رضی اللہ عنہا رسول کریم ﷺ کے نکاح میں آ گئیں۔

ایک دن رسول کریم ﷺ کو حضرت زینب بنت جحش رضی اللہ عنہ کے ہاں معمول سے زیادہ دیر ہو گئی کیونکہ حضور ﷺ نے وہاں کمال رغبت سے شہد کھایا جو کسی نے حضرت زینب رضی اللہ عنہ کو ہدیہ بھیجا تھا۔ حضرت عائشہ رضی اللہ عنہا کو بتقاضائے فطرت رشک پیدا ہوا۔ ان میں اور حضرت حفصہ رضی اللہ عنہا میں بے ناپا تھا۔ چنانچہ وہ حضرت حفصہ رضی اللہ عنہا کے پاس گئیں۔ صورت واقعہ بیان کی اور کہا جب رسول کریم ﷺ تمہارے پاس تشریف لائیں تو ان سے کہنا ”یا رسول اللہ ﷺ کیا آپ نے مغفیر کھایا ہے۔“

یہ ایک لطیف اشارہ تھا۔ مغفیر ایک قسم کا پھول ہے جسے شہد کی مکھی چوستی ہے۔ اس میں ذرانا خوشگوار سی بو ہوتی ہے اور رسول اطہر ﷺ کو بو سے سخت نفرت تھی۔ مقصد یہ کہ حضور ﷺ نے زینب رضی اللہ عنہا کے ہاں سے جو شہد کھایا اس کی وجہ سے مغفیر کی بو دہن مبارک سے آتی ہے۔ حضرت حفصہ رضی اللہ عنہا نے رسول کریم ﷺ سے ویسا ہی کہا۔ حضور ﷺ نے اسے سخت ناپسند فرمایا کہ مغفیر کی بو آپ کے دہن مبارک سے آئے۔ فرمایا۔ آئندہ میں کبھی شہد نہ کھاؤں گا۔ اس پر آیت تحریم نازل ہوئی۔

يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ ۖ تَبْتَغِي مَرْضَاتَ أَزْوَاجِكَ

(ترجمہ) اے نبی اپنی بیویوں کی خوشنودی کے لئے خدا کی حلال کی ہوئی چیز کو اپنے اوپر حرام کیوں کرتے ہو۔

واقعہ تحریم کے بعد حضور ﷺ نے ایک دن حضرت حفصہ رضی اللہ عنہا سے راز کی بات فرمائی، حضرت حفصہ رضی اللہ عنہا کے منہ سے حضرت عائشہ رضی اللہ عنہا کے سامنے یہ بات نکل گئی۔ اس پر بارگاہ الہی سے ارشاد ہوا۔

”اور جب پیغمبر نے اپنی بعض بیویوں سے راز کی بات کہی اور انہوں نے فاش کر دی

اور اللہ تعالیٰ نے پیغمبرؐ کو مطلع کر دیا تو پیغمبرؐ نے اس کا کچھ حصہ ان سے کہا اور کچھ چھوڑا۔ پھر جب ان سے کہا تو انہوں نے کہا۔ آپ کو کس نے بتایا۔ پیغمبرؐ نے کہا مجھ کو خدائے علیم وخبیر نے خبر دی۔“ (سورہ تحریم)

اب حضرت عائشہ رضی اللہ عنہا اور حضرت حفصہ رضی اللہ عنہا نے متفق ہو کر معاملہ کو سلجھانا چاہا تو آیت نازل ہوئی۔ ”اگر تم دونوں اللہ تعالیٰ کی طرف رجوع (توبہ) کرو تو تمہارے دل مائل ہو چکے ہیں اور اگر رسولِ خدا کے سامنے مظاہرہ کرو تو اللہ تعالیٰ، جبریل علیہ السلام، تمام صالح مومنین اور سب کے بعد فرشتے نبی کے مددگار ہیں۔ (سورہ تحریم)

حضرت حفصہ رضی اللہ عنہا کے مزاج میں بہت بے باکی تھی۔ کبھی کبھار رسول کریم ﷺ کو بھی بے باکی سے جواب دیتی تھیں۔ ایک دن ان کے پدیرمخترم حضرت عمر فاروق رضی اللہ عنہ کو معلوم ہوا اور انہوں نے حضرت حفصہ رضی اللہ عنہا سے پوچھا۔ ”میں نے سنا ہے کہ تم رسول کریم ﷺ کو برابر کا جواب دیتی ہو۔ کیا یہ ٹھیک ہے۔“

حضرت حفصہ رضی اللہ عنہا نے جواب دیا ”بے شک میں ایسا ہی کرتی ہوں۔“
حضرت عمر فاروق رضی اللہ عنہ نے ان سے فرمایا۔ ”بیٹی ایسا مت کیا کرو! میں تمہیں خدا کے عذاب سے ڈراتا ہوں۔“

حضرت حفصہ رضی اللہ عنہا بڑی راسخ العقیدہ مسلمان تھیں۔ کثرت سے نمازیں پڑھتیں اور روزے رکھتی تھیں۔ رسول کریم ﷺ سے بڑی بے باکی سے ہر قسم کے مسائل پوچھ لیتی تھیں۔ ایک دفعہ حضور ﷺ نے فرمایا ”اصحاب بدر و حدیبیہ جہنم میں داخل نہ ہوں گے۔“ حضرت حفصہ رضی اللہ عنہا نے کہا ”یا رسول اللہ ﷺ خدا تو فرمایا ہے وَإِنْ مُنْكَرٍ إِلَّا وَارِذْهَا. تم میں سے ہر ایک وارد جہنم ہوگا۔“

حضور ﷺ نے فرمایا ”ہاں، مگر یہ بھی تو ہے“ ثُمَّ نُنَجِّي الَّذِينَ اتَّقَوْا وَنَذَرُ الظَّالِمِينَ فِيهَا جِثًا“ پھر ہم پر ہیزگاروں کو نجات دیں گے اور ظالموں کو اس میں زانوؤں کے بل گرا ہوا چھوڑ دیں گے۔“

رسول کریم ﷺ نے حضرت حفصہ رضی اللہ عنہا کی تعلیم کا خاص اہتمام فرمایا۔ آپ ﷺ کے ارشاد کے مطابق حضرت شفا رضی اللہ عنہا بنت عبد اللہ بن عبد شمس بن خلف نے

آپؐ کو لکھنا پڑھنا سکھایا۔ رسول کریم ﷺ نے قرآن حکیم کے تمام کتابت شدہ اجزاء کو یکجا کر کے حضرت حفصہ رضی اللہ عنہا کے پاس رکھوا دیا۔ جو رسول کریم ﷺ کی وفات کے بعد تازندگی ان کے پاس رہا۔ یہ بڑا عظیم الشان شرف تھا جو حضرت حفصہ رضی اللہ عنہا کو حاصل ہوا۔ حضرت حفصہ رضی اللہ عنہا سے ساٹھ حدیثیں منقول ہیں۔

دجال کے شر سے بہت ڈرتی تھیں۔ مدینہ میں ایک شخص ابن صیاد تھا۔ اس میں دجال کی بعض علامات پائی جاتی تھیں۔ ایک دن حضرت عبداللہ بن عمر رضی اللہ عنہ کو راستے میں مل گیا۔ انہوں نے اس کی بعض حرکتوں پر اظہارِ نفرت کیا۔ ابن صیاد، حضرت عبداللہ بن عمر رضی اللہ عنہ کا راستہ روک کر کھڑا ہو گیا۔ انہوں نے اسے پیٹنا شروع کر دیا۔ حضرت حفصہ رضی اللہ عنہا کو خبر ہوئی۔ بھائی سے کہنے لگیں ”تم اس سے کیوں اُلجھتے ہو، تمہیں معلوم نہیں حضور ﷺ نے فرمایا کہ دجال کے خروج کا محرک اس کا غصہ ہوگا۔“

حضرت حفصہ رضی اللہ عنہا نے ۴۵ ہجری میں مدینہ منورہ میں وفات پائی۔ حضرت ابو ہریرہ رضی اللہ عنہ جنازہ کو قبر تک لے گئے۔ ان کے بھائی عبداللہ بن عمر رضی اللہ عنہ اور بھتیجوں نے قبر میں اتارا۔

وفات سے پیشتر حضرت عبداللہ رضی اللہ عنہ کو وصیت کی کہ ان کی غائبہ کی جائیداد کو صدقہ کر کے وقف کر دیں۔ اولاد آپؐ نے کوئی نہیں چھوڑی۔

☆☆☆

اُمّ المؤمنین حضرت زینب رضی اللہ عنہا بنت خزیمہ

آپ کا اسم گرامی زینب تھا اور خزیمہ بن حارث (بن عبداللہ بن عمرو بن عبدمناف بن ہلال بن عامر) کی بیٹی تھیں۔

آپؓ نہایت فیاض اور کشادہ دل تھیں۔ فقیروں اور مسکینوں کی امداد کے لئے ہر وقت کمر بستہ رہتیں اور بھوکوں کو کھانا کھلاتیں۔ ان صفات کی وجہ سے لوگوں نے انہیں ”اُمّ المساکین“ کا لقب دے دیا تھا۔

آپؓ پہلے حضرت عبداللہ بن جحش رضی اللہ عنہ کی زوجیت میں تھیں۔ جب ۳ ہجری میں جنگ احد ہوئی تو حضرت عبداللہ بن جحش رضی اللہ عنہ بھی اس میں شریک ہوئے۔ لڑائی سے پہلے انہوں نے دعا مانگی ”اے خالق کون و مکان! مجھے ایسا مقابل عطا کر جو نہایت شجاع اور غضبناک ہو۔ میں تیری راہ میں لڑتا ہوں اس کے ہاتھ سے قتل ہو جاؤں اور وہ میرے ناک کان کاٹ ڈالے تاکہ جب میں تجھ سے ملوں اور تو پوچھے کہ اے عبداللہ! تیرے ناک اور کان کیوں کاٹے گئے تو میں عرض کروں تیرے اور تیرے رسول ﷺ کے لئے۔“

بارگاہ الہی میں ان کی یہ دعا قبول ہوئی اور ملہم نبی نے انہیں شہادت کی بشارت دی۔ چنانچہ فرمایا۔ ”اللہ کی قسم میں دشمن سے لڑوں گا۔ حتیٰ کہ وہ مجھے قتل کر کے میرا مثلہ کرے گا۔ چنانچہ احد کے معرکہ کارزار میں حضرت عبداللہ بن جحش رضی اللہ عنہ اس جوش سے لڑے کہ تلوار ٹکڑے ٹکڑے ہو گئی۔ رسول کریم ﷺ نے انہیں کھجور کی ایک چھڑی عطا فرمائی جس سے انہوں نے تلوار کا کام لیا۔ ایسی حالت میں لڑتے لڑتے رتہ شہادت پر فائز ہوئے۔ شرکین نے ان کے ناک کان کاٹ کر دھاگے میں پروئے اور یوں ان کی تمنا پوری ہو گئی۔

حضرت عبداللہ رضی اللہ عنہ کی شہادت کے بعد رسول کریم ﷺ نے اسی سال حضرت زینب بنت خزیمہ سے نکاح کر لیا۔ حق مہر ۱۲ اوقیہ قرار پایا۔ اس وقت حضرت زینب رضی اللہ عنہ کی عمر تقریباً تیس سال کی تھی۔

سرور کائنات ﷺ کے عقد نکاح میں آئے ہوئے انہیں دو تین مہینے ہی گزرے تھے کہ پیغام موت آ گیا۔ خیر البشر ﷺ نے خود نماز جنازہ پڑھائی اور جنت البقیع میں دفن فرمایا۔ حضرت خدیجہ الکبریٰ رضی اللہ عنہا کے بعد حضرت زینب بنت خزیمہ کو ہی یہ شرف حاصل ہوا کہ حضور نبی کریم ﷺ کے ہاتھوں میں رخصت ہوئیں۔ دوسری سب ازواج مطہرات نے حضور ﷺ کے بعد جام اجل پیا۔



اُمّ المؤمنین حضرت اُمّ سلمہ رضی اللہ عنہا

نام ہند، کنیت اُمّ سلمہؓ باپ کا نام حدیفہ تھا جو قبیلہ بنی مخزوم میں سے تھے۔ ماں کا نام عاتکہ تھا۔

حضرت اُمّ سلمہ رضی اللہ عنہا کے والد حدیفہ (جن کی کنیت ابو امیہ تھی) ایک دولت مند اور بے حد فیاض آدمی تھے۔ ان کی سخاوت اور دریادلی کی شہرت چاروں طرف پھیلی ہوئی تھی۔ بیسیوں لوگ ان کے دسترخوان پر پلتے تھے۔ اگر کبھی سفر کرتے تو اپنے تمام ہمراہیوں کے خورد و نوش اور دوسری ضروریات کی کفالت انہی کے ذمہ ہوتی۔ انہی فیاضیوں کی بدولت لوگوں نے انہیں ”زاد الراکب“ کا لقب دے رکھا تھا اور وہ تمام قبائل قریش میں نہایت عزت و احترام کی نگاہوں سے دیکھے جاتے تھے۔

حضرت اُمّ سلمہ رضی اللہ عنہا کا پہلا نکاح ان کے چچا زاد بھائی ابو سلمہ بن عبد الاسد سے ہوا۔ وہ ایک صالح فطرت رکھنے والے انسان تھے۔ جب رسول کریم ﷺ نے تبلیغ حق کا آغاز کیا تو ناممکن تھا کہ ان کی پاکباز طبیعت اس سے متاثر نہ ہوتی۔ آپؐ نے اپنے قبیلہ کی مخالفت اور دوسرے مصائب کے علی الرغم فی الفور اسلام قبول کر لیا۔ حضرت اُمّ سلمہ رضی اللہ عنہا بھی اسی زمانہ میں دولتِ اسلام سے بہرہ یاب ہو گئیں۔ اس طرح یہ دونوں میاں بیوی اُن عظیم پاک فطرت انسانوں میں شامل ہو گئے، جنہیں سابقوں الاولون بننے کا شرف حاصل ہوا۔ ان سعید روحوں نے اسلام کی خاطر بڑی مصیبتیں اٹھائیں، لیکن جادہ حق سے ان کے قدم ذرہ برابر بھی نہ ڈگمگائے۔ جوں جوں مسلمانوں کی تعداد بڑھتی جاتی تھی، کفار بھی اپنی ایذا رسانیوں میں اضافہ کرتے جاتے تھے۔ جب ان کا ظلم حد سے بڑھ گیا تو رسول کریم ﷺ نے صحابہ کرامؓ کو اجازت دے دی کہ جو شخص اپنے دین اور جان کے بچاؤ کے لئے ہجرت کرنا چاہے وہ ملکِ حبش چلا جائے، جہاں ایک نیک دل عیسائی بادشاہ کی حکومت تھی۔

حضرت ابو سلمہ رضی اللہ عنہ اور حضرت ام سلمہ رضی اللہ عنہا اس وقت اسلام قبول کر چکے تھے۔ چنانچہ (بعض روایتوں کے مطابق) وہ بھی دوسرے مسلمانوں کے ہمراہ عازم حبش ہوئے۔ کچھ دن وہاں گزارنے کے بعد واپس آگئے اور پھر مدینہ کی طرف ہجرت کرنے کا قصد کیا۔ اس وقت حضرت ابو سلمہ رضی اللہ عنہ کے پاس صرف ایک ہی اونٹ تھا۔ اس پر انہوں نے حضرت ام سلمہ رضی اللہ عنہا اور اپنے ننھے بچے سلمہ کو سوار کرایا اور خود اونٹ کی ٹکیل پکڑ کر پیادہ چل پڑے۔ ابھی چند قدم ہی چلے ہوں گے کہ حضرت ام سلمہ رضی اللہ عنہا کے خاندان کے لوگوں یعنی بنو مغیرہ کو پتہ چل گیا۔ انہوں نے اونٹ کو گھیر لیا اور حضرت ابو سلمہ رضی اللہ عنہ سے کہا کہ تم جا سکتے ہو، لیکن ہماری لڑکی تمہارے ساتھ نہیں جا سکتی۔ یہ کہہ کر انہوں نے اونٹ کی ٹکیل ابو سلمہ رضی اللہ عنہ کے ہاتھ سے چھین لی اور حضرت ام سلمہ رضی اللہ عنہا کو زبردستی اپنے ساتھ لے چلے۔ اتنے میں ابو سلمہ رضی اللہ عنہ کے خاندان کے لوگ بنو عبد الاسد آ پہنچے۔ انہوں نے حضرت ام سلمہ رضی اللہ عنہا کے بچے سلمہ پر قبضہ کر لیا اور بنو مغیرہ سے کہا کہ اگر تم اپنی لڑکی کو ابو سلمہ رضی اللہ عنہ کے ساتھ نہیں جانے دیتے تو ہم اپنے قبیلہ کے بچے کو تمہارے پاس نہیں چھوڑیں گے۔ ابو سلمہ رضی اللہ عنہ سے کہا ”تو اکیلا جہاں جی چاہے جا سکتا ہے۔“

اس وقت مدینہ کی طرف ہجرت کا حکم ہو چکا تھا۔ حضرت ابو سلمہ رضی اللہ عنہ بیوی بچے کے بغیر ہی مدینہ کی طرف روانہ ہو گئے۔ حضرت ام سلمہ رضی اللہ عنہا بنو مغیرہ کے پاس اور ان کا بچہ بنو عبد الاسد کے پاس تھے۔ گویا دین حق کی خاطر تینوں باپ بیٹا اور بیوی جدائی کی مصیبتیں برداشت کر رہے تھے۔ حضرت ام سلمہ رضی اللہ عنہا کو شوہر اور بچے کی جدائی کا فطری طور پر بہت صدمہ تھا۔ وہ روزانہ صبح کے وقت گم سے نکلتیں اور سارا دن ایک ٹیلے پر بیٹھ کر گریہ و زاری کرتی رہتیں۔ پورا ایک سال ایسے ہی گزر گیا۔ ایک روز بنو مغیرہ کے ایک صاحب اثر اور رحم دل آدمی نے انہیں اس حال میں دیکھا تو اس کا دل پسچ گیا۔ اس نے اپنے قبیلہ کو اکٹھا کیا اور کہا کہ ”یہ لڑکی ہمارا ہی خون ہے۔ ہم کب تک اس بیکس کو اس کے شوہر اور بچے سے جدا رکھیں گے۔ اے بنو مغیرہ بخدا ہمارا قبیلہ بڑا شریف اور شجاع ہے جو ظلم کو دوست نہ رکھتا۔“ اس نیک دل آدمی کی تقریر سن کر دوسرے لوگوں کو بھی رحم آ گیا۔ انہوں نے حضرت ام سلمہ رضی اللہ عنہا کو اجازت دے دی کہ وہ

مدینہ جاسکتی ہیں۔ جب بنو عبدالاسد نے یہ واقعہ سنا تو انہیں ترس آ گیا اور انہوں نے سلمہ رضی اللہ عنہ کو اپنی ماں کے پاس بھیج دیا۔ اب حضرت ام سلمہ رضی اللہ عنہا نے بچے کو گود میں لیا اور اونٹ پر سوار ہو کر مدینہ کی طرف روانہ ہوئیں۔ راستے میں تنعمیم کے مقام پر انہیں ایک شریف النفس آدمی عثمان رضی اللہ بن طلحہ بن ابی طلحہ ملے۔ انہوں نے جب حضرت ام سلمہ رضی اللہ عنہا کو تنہا سفر کرتے دیکھا تو دل میں آیا ”اے عثمان یہ مردانگی سے بعید ہے کہ یہ عورت خدا کی راہ میں یوں سفر کرے اور تو اس کی مدد نہ کرے۔“ انہوں نے حضرت ام سلمہ رضی اللہ عنہا کے اونٹ کی نیکیل پکڑی اور کشاں کشاں مدینہ کی طرف چل پڑے۔ جب کہیں پڑاؤ ہوتا تو وہ کسی درخت کی اوٹ میں ہو جاتے اور چلنے کے وقت اونٹ تیار کر کے لے آتے۔ غرض یوں چلتے چلاتے وہ قباء پہنچے۔ حضرت ابو سلمہ رضی اللہ عنہ یہاں ہی مقیم تھے۔ عثمان رضی اللہ عنہ بن طلحہ یہاں سے مکہ واپس چلے گئے اور حضرت ام سلمہ رضی اللہ عنہا کی ملاقات اپنے بچھڑے ہوئے شوہر سے ہوئی۔ وہ اپنی نیک سیرت بیوی اور بچہ کو پا کر اللہ تعالیٰ کا شکر بجالائے۔

حضرت ام سلمہ رضی اللہ عنہا نے عثمان رضی اللہ عنہ بن طلحہ کی نیکی کو ہمیشہ یاد رکھا۔ ان کا

قول تھا:

”میں نے عثمان رضی اللہ عنہ بن طلحہ سے زیادہ ساتھ دینے والا شریف آدمی نہیں دیکھا۔“

کچھ عرصہ بعد حضرت ابو سلمہ رضی اللہ عنہ جنگ احد میں شریک ہوئے اور نہایت پامردی سے داد شجاعت دی۔ ان کا بازو ایک زہریلے تیر سے زخمی ہو گیا۔ علاج سے وقتی طور پر صحت یاب ہو گئے لیکن چند ماہ بعد یہ زخم پھر ہرا ہو گیا اور اسی کی تکلیف سے واصلِ جنت ہو گئے۔

حضرت ام سلمہ رضی اللہ عنہا کو ان کی وفات سے سخت صدمہ پہنچا۔ بار بار پکارتی تھیں

”ہائے ہائے غربت میں کیسی موت آئی ہے۔“

جب رسول کریم ﷺ کو حضرت ابو سلمہ رضی اللہ عنہ کی وفات کی خبر ملی تو حضور ﷺ خود

ان کے گھر تشریف لے گئے اور حضرت ام سلمہ رضی اللہ عنہا کو صبر کی تلقین فرمائی اور فرمایا ابو سلمہ رضی اللہ عنہ کی مغفرت کی دعا مانگو۔ حضرت ابو سلمہ رضی اللہ عنہ کی آنکھیں وفات کے وقت کھلی رہ گئی تھیں۔ حضور ﷺ نے اپنے دست مبارک سے خود ان کی آنکھیں بند کیں۔ ان کی نماز جنازہ

پڑھتے وقت حضور ﷺ نے ۹ تکبیریں کہیں، لوگوں نے پوچھا یا رسول اللہ ﷺ آپ نے ۹ تکبیریں کیسے کہیں؟ فرمایا ابو سلمہ رضی اللہ عنہ ہزاروں تکبیروں کے مستحق تھے۔

ابو سلمہ رضی اللہ عنہ بڑے عظیم المرتبت صحابی تھے۔ ایک بار حضرت ام سلمہ رضی اللہ عنہا نے ابو سلمہ رضی اللہ عنہ سے کہا ”میں نے سنا ہے کہ اگر کسی عورت کا شوہر اس کی زندگی میں عازم فردوس ہو اور وہ عورت اس کے بعد دوسرا نکاح نہ کرے تو اللہ اسے بھی جنت میں داخل کرتا ہے۔ اسی طرح کسی مرد کی زندگی میں اس کی بیوی واصلِ جنت ہو جائے اور وہ مرد اس کے بعد دوسرا نکاح نہ کرے تو اللہ تعالیٰ اس مرد کو بھی فردوس بریں میں جگہ دیتا ہے۔ آؤ ہم دونوں عہد کر لیں کہ ہم میں سے جو پہلے مرے دوسرا اس کے بعد مجر ذ زندگی گزارے۔“

ابو سلمہ رضی اللہ عنہ نے فرمایا ”کیا تم میرا کہا مانو گی؟“

حضرت ام سلمہ رضی اللہ عنہا نے جواب دیا۔ ”کیوں نہیں۔ اس سے بڑھ کر میرے لئے کیا سعادت ہو سکتی ہے۔“

ابو سلمہ رضی اللہ عنہ نے فرمایا ”تو سنو! اگر میں پہلے مر جاؤں تو تم میرے بعد ضرور نکاح کر لینا۔“

حضرت ام سلمہ رضی اللہ عنہا کو ان کی وفات سے سخت صدمہ پہنچا۔ بار بار پکارتی تھیں۔ ”ہائے ہائے غربت میں کیسی موت آئی ہے۔“

جب رسول کریم ﷺ کو حضرت ابو سلمہ رضی اللہ عنہ کی وفات کی خبر ملی تو حضور ﷺ خود ان کے گھر تشریف لے گئے اور حضرت ام سلمہ رضی اللہ عنہا کو صبر کی تلقین فرمائی اور فرمایا ابو سلمہ رضی اللہ عنہ کی مغفرت کی دعا مانگو۔ حضرت ابو سلمہ رضی اللہ عنہ کی آنکھیں وفات کے وقت کھلی رہ گئی تھیں۔ حضور ﷺ نے اپنے دست مبارک سے خود ان کی آنکھیں بند کیں۔ ان کی نماز جنازہ پڑھتے وقت حضور ﷺ نے ۹ تکبیریں کہیں، لوگوں نے پوچھا یا رسول اللہ ﷺ آپ نے ۹ تکبیریں کیسے کہیں؟ فرمایا ابو سلمہ رضی اللہ عنہ ہزاروں تکبیروں کے مستحق تھے۔

ابو سلمہ رضی اللہ عنہ بڑے عظیم المرتبت صحابی تھے۔ ایک بار حضرت ام سلمہ رضی اللہ عنہا نے ابو سلمہ رضی اللہ عنہ سے کہا ”میں نے سنا ہے کہ اگر کسی عورت کا شوہر اس کی زندگی میں عازم

فردوس ہو اور وہ عورت اس کے بعد دوسرا نکاح نہ کرے تو اللہ اسے بھی جنت میں داخل کرتا ہے۔ اسی طرح کسی مرد کی زندگی میں اس کی بیوی واصلِ بحق ہو جائے اور وہ مرد اس کے بعد دوسرا نکاح نہ کرے تو اللہ تعالیٰ اس مرد کو بھی فردوس بریں میں جگہ دیتا ہے۔ آؤ ہم دونوں عہد کر لیں کہ ہم میں سے جو پہلے مرے دوسرا اس کے بعد مجرد زندگی گزارے۔“

ابوسلمہ رضی اللہ عنہ نے فرمایا ”کیا تم میرا کہا مانو گی؟“

حضرت اُم سلمہ رضی اللہ عنہا نے جواب دیا۔ ”کیوں نہیں۔ اس سے بڑھ کر میرے لئے کیا سعادت ہو سکتی ہے۔“

ابوسلمہ رضی اللہ عنہ نے فرمایا ”تو سنو! اگر میں پہلے مر جاؤں تو تم میرے بعد

ضرور نکاح کر لینا۔“

پھر ابوسلمہ رضی اللہ عنہ نے دعا مانگی۔ ”اے مولائے کریم۔ اگر میں امہ سلمہ کی زندگی

میں مر جاؤں تو تو اسے مجھ سے بہتر جانشین دے۔“

ایک روایت میں ہے کہ جب رسول کریم ﷺ ابوسلمہ رضی اللہ عنہ کی وفات پر تعزیت کے

لئے اُم سلمہ رضی اللہ عنہا کے پاس تشریف لے گئے تو انہوں نے بھی اُم سلمہ رضی اللہ عنہا کو تلقین

کی ”اے اُم سلمہ! ابوسلمہ رضی اللہ عنہ کے حق میں دعائے خیر مانگو اور اللہ تعالیٰ سے التجا کرو کہ وہ

تمہیں ابوسلمہ رضی اللہ عنہ سے بہتر جانشین دے۔“

حضرت اُم سلمہ رضی اللہ عنہا سوچا کرتیں کہ ابوسلمہ رضی اللہ عنہ سے بہتر کون ہو سکتا ہے

تا آنکہ وہ حضور ﷺ کے نکاح میں آ گئیں۔

ابوسلمہ رضی اللہ عنہ کی وفات کے کچھ عرصہ بعد حضرت ابو بکر صدیق رضی اللہ عنہ نے ان

کی دستگیری کے خیال سے انہیں نکاح کا پیغام بھیجا۔ حضرت اُم سلمہ رضی اللہ عنہا نے انکار کر دیا۔

حضور نبی اکرم ﷺ بھی اُم سلمہ رضی اللہ عنہا کی کس میری سے بہت متاثر تھے اور ابو

سلمہ رضی اللہ عنہ اور اُم سلمہ رضی اللہ عنہا نے راہِ حق میں جو مصیبتیں اٹھائی تھیں حضور ﷺ کو ان کا

بے حد احساس تھا۔ چنانچہ سرورِ عالم ﷺ نے حضرت عمر فاروق رضی اللہ عنہ کی معرفت اُم سلمہ

رضی اللہ عنہا کو نکاح کا پیغام بھیجا۔ اُمّ سلمہ رضی اللہ عنہا نے قبول کر لیا اور شوال ۴ ہجری میں وہ حضور ﷺ کے نکاح میں آ گئیں۔ نکاح کے بعد وہ حضرت زینب بنت خزیمہ رضی اللہ عنہا کے گھر لائی گئیں جو وفات پا چکی تھیں۔ حضرت اُمّ سلمہ رضی اللہ عنہا نے پہلے ہی دن اپنے ہاتھ سے کھانا تیار کیا۔ حضور ﷺ نے اُمّ سلمہ رضی اللہ عنہا کو خرے کی چھال سے بھرا ہوا ایک چرمی تکیہ، دو مشکیزے اور دو چکیاں عطا فرمائیں۔

حضور ﷺ سے نکاح کے بعد بھی آپ نے اپنے پہلے شوہر کی اولاد کی پرورش نہایت توجہ سے کی۔ ایک دفعہ رسول کریم ﷺ سے پوچھا ”یا رسول اللہ ﷺ مجھے ان بچوں کی پرورش کا اجر ملے گا یا نہیں“ فرمایا ”ہاں“۔

رسول کریم ﷺ کے صلب مبارک سے ان کے کوئی اولاد نہیں ہوئی۔

سفینہ رضی اللہ عنہ حضرت اُمّ سلمہ رضی اللہ عنہا کے غلام تھے۔ آپ نے سفینہ رضی اللہ عنہ کو اس شرط پر آزاد کر دیا کہ وہ تاحین حیات نبی کریم ﷺ کی خدمت کریں۔

ابولبابہ رضی اللہ عنہ ایک سادہ دل صحابی تھے۔ ۵ ہجری میں حضور ﷺ نے بنو قریظہ کے

شریر اور بد عہد یہودیوں کا محاصرہ کیا۔ بارگاہ رسالت سے حضرت ابولبابہ رضی اللہ عنہ یہودیوں سے گفتگو کے لئے بھیجے گئے۔ دوران گفتگو میں ان سے ایک ایسا اشارہ سرزد ہو گیا جس سے مترشح ہوتا کہ حضور ﷺ کا ارادہ یہودیوں کو قتل کرنے کا ہے۔ حضرت ابولبابہ رضی اللہ عنہ کو بعد میں احساس ہوا کہ انہوں نے مسلمانوں کا راز افشا کر دیا ہے۔ بہت منفعل ہوئے اور اپنی غلطی ادا کرنے کے لئے اپنے آپ کو مسجد نبوی کے ستون سے باندھ دیا اور توبہ و استغفار میں مشغول ہو گئے۔

چند دن بعد سرورِ دو عالم ﷺ حضرت اُمّ سلمہ رضی اللہ عنہا کے ہاں تشریف لے گئے۔

صبح اٹھے تو چہرہ اقدس متبسم تھا۔ فرمایا آج ابولبابہ کی توبہ قبول ہو گئی۔

حضرت اُمّ سلمہ رضی اللہ عنہا کو بھی بے حد مسرت ہوئی۔ عرض کی ”یا رسول اللہ ﷺ اگر

اجازت ہو تو ابولبابہ رضی اللہ عنہ کو یہ خوشخبری سنا دوں۔“

فرمایا ”ہاں اگر چاہو۔“

حضرت اُم سلمہ رضی اللہ عنہا اپنے حجرہ کے دروازے پر کھڑی ہو کر پکاریں۔
 ”ابولبابہ! مبارک ہو! تمہاری توبہ قبول ہو گئی۔“

حضرت ابولبابہ رضی اللہ عنہ سجدہ شکر بجالائے۔ دوسرے صحابہ کرامؓ میں بھی یہ خبر
 بسرعت پھیل گئی اور وہ سب ابولبابہ رضی اللہ عنہ کو مبارکباد دینے مسجد نبویؐ میں اکٹھے ہو گئے۔

ایک دن نبی کریم ﷺ اُم سلمہ رضی اللہ عنہا کے گھر میں تھے کہ آیۃ تطہیر اِنَّمَا يُرِيدُ اللّٰهُ
 لِيُذْهِبَ عَنْكُمُ اَهْلَ الْبَيْتِ كَانِزُولٍ هُوَا۔ حضور ﷺ نے حضرت فاطمہ الزارعی اللہ عنہا،
 حضرت علی کرم اللہ وجہہ، حضرت امام حسن رضی اللہ عنہ اور حضرت امام حسین رضی اللہ عنہ کو بلایا۔ ان پر
 اپنا کبیل ڈال دیا اور فرمایا ”بارالہا! یہ میرے اہل بیت ہیں۔“ حضرت اُم سلمہ رضی اللہ عنہا نے پوچھا
 یا رسول اللہ ﷺ کیا میں بھی اہل بیت میں سے ہوں۔“ فرمایا ”تم اپنی جگہ پر ہو اور اچھی ہو۔“

ایک اور روایت میں ہے کہ آپؐ نے جواب میں فرمایا۔ بَلَسَى اِنْشَاءَ اللّٰهُ (ہاں اگر

اللہ نے چاہا)

۶ ہجری میں رسول کریم ﷺ حج بیت اللہ کے لئے عازم مکہ ہوئے۔ آپؐ نے مکہ سے
 ۱۹ میل کے فاصلے پر حدیبیہ کے مقام پر قیام کیا اور قریش کے پاس حضرت عثمان بن عفان رضی
 اللہ عنہ کے ذریعے اپنے آنے کی اطلاع بھیجی۔ حضرت عثمان ذوالنورین رضی اللہ عنہ کے جانے
 کے بعد انوہ پھیل گئی کہ قریش نے انہیں شہید کر دیا ہے۔ اس وقت نبی کریم ﷺ نے صحابہؓ
 کرام سے جاں نثاری کی بیعت لی کہ اگر قریش مکہ سے ان کے ظلم کا انتقام لینے کے لئے لڑنا بھی
 پڑا تو منہ نہ موڑیں گے۔ ۱۴۰۰ صحابہ کرامؓ نے بیعت کی جو تاریخ میں ”بیعت رضوان“ کے نام سے
 مشہور ہے۔ اس بیعت کا حال سن کر قریش مرعوب ہو گئے اور انہوں نے ان شرائط پر مسلمانوں
 سے صلح کی طرح ڈالی۔

۱۔ دس سال تک باہمی صلح رہے گی۔ دونوں طرف سے کسی کی آمد و رفت میں روک ٹوک
 نہ کی جائے گی۔ -

۲۔ اگلے سال مسلمانوں کو طواف بیت اللہ کی اجازت ہوگی لیکن طواف کے وقت ان کے
 پاس کوئی ہتھیار نہ ہوگا۔

۳۔ تمام قبائل خود مختار ہیں، خواہ قریش سے مل جائیں یا مسلمانوں کا ساتھ دیں۔ حلیف قبائل کے بھی یہی حقوق ہوں گے۔

۴۔ اگر قریش کا کوئی شخص مسلمان ہو کر رسول کریم ﷺ کے پاس چلا جائے تو قریش کے طلب کرنے پر اسے واپس کر دیا جائے گا لیکن اگر کوئی شخص مرتد ہو کر قریش کے پاس چلا جائے تو قریش اسے واپس نہ کریں گے۔

رسول کریم ﷺ نے حکم الہی کے ماتحت یہ شرائط منظور کر لیں، لیکن عام مسلمان جو مصلحت خداوندی کو نہ سمجھ سکے۔ ان شرائط سے بہت شکستہ دل ہوئے، کیونکہ انہیں وہ مسلمانوں کے مفاد کے خلاف معلوم ہوتی تھیں۔ حضور ﷺ نے صلح کے بعد مسلمانوں کو حکم دیا کہ وہ قربانی کریں۔ شکستہ دل صحابہ کرام نے قربانیاں دینے میں کچھ تامل کیا۔ حضور ﷺ اس سے ملول ہوئے۔ آپ نے حضرت اُم سلمہ رضی اللہ عنہا سے ذکر کیا تو انہوں نے مشورہ دیا ”یا رسول اللہ ﷺ! مسلمانوں نے آپ کا فرمان اچھی طرح نہیں سمجھا۔ آپ خود باہر نکل کر قربانی کریں اور احرام اتارنے کے لئے بال منڈوائیں۔“ حضور ﷺ نے حضرت اُم سلمہ رضی اللہ عنہا کا مشورہ قبول کر لیا اور کسی سے کچھ کہے بغیر خود ہی قربانی کی اور احرام اتارا۔ جب صحابہ کرام نے دیکھا کہ حضور ﷺ کا فرمان ناطق ہے تو سب نے دھڑا دھڑا قربانیاں کیں اور سر کے بال منڈوا دیئے۔

حضرت اُم سلمہ رضی اللہ عنہا کو حدیث سننے کا بہت شوق تھا۔ ایک دن بال گندھوار ہی تھیں کہ رسول کریم ﷺ منبر پر تشریف لائے اور خطبہ دینا شروع کیا۔ ابھی زبان مبارک سے اِیْہَا النَّاسُ ہی نکلا تھا کہ مشاط کو حکم دیا کہ ”بال باندھ دو“ اس نے کہا ”اتنی بھی کیا جلدی ہے۔ ابھی تو حضور ﷺ نے اِیْہَا النَّاسُ ہی فرمایا ہے۔“ حضرت اُم سلمہ رضی اللہ عنہا اٹھ کھڑی ہوئیں اپنے بال خود باندھے اور برہمی سے بولیں۔ ”کیا ہم آدمیوں میں شامل نہیں؟“ اس کے بعد بڑے انہماک سے پورا خطبہ سنا۔

سبط رسول حضرت حسین رضی اللہ عنہ ابن علی رضی اللہ عنہ کی شہادت کے متعلق حضور ﷺ نے حضرت اُم سلمہ رضی اللہ عنہا کے گھر ہی میں پیشگوئی فرمائی۔ ۶۱ ہجری میں جس دن حضرت امام حسین رضی اللہ عنہ نے اپنے عظیم المرتبت رفقائے کرام کے ساتھ دشتِ کربلا میں جامِ شہادت

نوش کیا۔ حضرت اُمّ سلمہ رضی اللہ عنہا نے خواب میں دیکھا کہ رحمتِ دو عالم ﷺ تشریف لائے ہیں۔ سر اور ریش مبارک غبار آلود ہے اور بہت غمزہ ہیں۔

حضرت اُمّ سلمہ رضی اللہ عنہا نے پوچھا ”یا رسول اللہ ﷺ کیا ہے؟“
فرمایا ”حسینؑ کے قتل سے آ رہا ہوں۔“

حضرت اُمّ سلمہ رضی اللہ عنہا کی آنکھ کھل گئی۔ بے اختیار ہو کر رونے لگیں اور بلند آواز سے فرمایا۔ ”عراقیوں نے حسین رضی اللہ عنہ مظلوم کو قتل کیا۔ اللہ انہیں قتل کرے، انہوں نے حسین رضی اللہ عنہ سے دعا کی، اللہ ان پر لعنت کرے۔“

حضرت اُمّ سلمہ رضی اللہ عنہا اپنے باپ کی مانند بے حد سخی تھیں۔ خود بھی سخاوت کرتی تھیں، دوسروں کو بھی سخاوت کی ترغیب دیتی تھیں۔ ناممکن تھا کہ کوئی سائل ان کے گھر سے خالی ہاتھ چلا جائے۔ زیادہ نہ ہوتا تو تھوڑا یا جو کچھ بھی ہوتا سائل کو دے ڈالتیں۔

حضرت اُمّ سلمہ رضی اللہ عنہا نے ۶۳ ہجری میں ۸۴ سال کی عمر میں وفات پائی۔
حضرت ابو ہریرہ رضی اللہ عنہ نے نمازِ جنازہ پڑھائی۔

حضرت ام سلمہ رضی اللہ عنہا کی جو اولادیں تھی۔ ان کے نام یہ ہیں۔

۱۔ سلمہؑ: حضرت اُمّ سلمہ رضی اللہ عنہا کی پہلی ہجرت کے دوران حبش میں پیدا ہوئے۔

دوسری ہجرت کے وقت حضرت اُمّ سلمہ رضی اللہ عنہا کی گود میں تھے۔ رسول

کریم ﷺ نے حضرت حمزہ رضی اللہ عنہ کی دختر امامہ کا نکاح انہیں سے کیا تھا۔

۲۔ عمرؑ: حضرت علی کرم اللہ وجہہ کے عہدِ خلافت میں بحرین اور فارس کے عامل

تھے۔

۳ و ۴۔ ذرہ اور زینب: دونوں صاحبزادیاں تھیں۔ بعض روایتوں کے مطابق حضرت اُمّ سلمہ رضی

اللہ عنہا کی صرف ایک ہی لڑکی زینب تھیں یعنی ان کی تین اولادیں دو

لڑکے اور ایک لڑکی تھی۔ (واللہ اعلم بالصواب)

اُمّ المؤمنین حضرت زینب رضی اللہ عنہا بنتِ حُجَش

نام زینبؓ۔ کنیت ام الحکم، باپ کا نام حُجَش بن رباب تھا، جو قریش کے خاندان اسدیہ میں سے تھے، ماں کا نام امیمہ بنت عبدالمطلب تھا اور وہ رسول کریم ﷺ کی حقیقی پھوپھی تھیں۔ اس لحاظ سے حضرت زینب رضی اللہ عنہا رسول کریم ﷺ کی پھوپھی زاد بہن تھیں۔

حضرت زینب رضی اللہ عنہا ان خوش قسمت لوگوں میں سے تھیں جنہوں نے سَابِقُونَ الْأَوْلُونَ بننے کا شرف حاصل کیا۔ جن مقدس ہستیوں نے ہجرت مدینہ میں سبقت کی، حضرت زینب رضی اللہ عنہا بھی ان میں شامل تھیں۔

حضرت زید رضی اللہ عنہ بن حارثہ رسول کریم ﷺ کے آزاد کردہ غلام اور منہ بولے بیٹے تھے۔ حضور ﷺ انہیں بے حد محبوب رکھتے تھے۔ آپ ﷺ نے حضرت زینب رضی اللہ عنہا کا نکاح حضرت زید رضی اللہ عنہ بن حارثہ سے کر دیا۔ حضرت زینب رضی اللہ عنہا کو بعض وجوہ کی بناء پر یہ رشتہ پسند نہ تھا اور انہوں نے نکاح سے پہلے رسول کریم ﷺ سے عرض کیا۔ ”یا رسول اللہ ﷺ میں زید کو اپنے لئے پسند نہیں کرتی۔“ لیکن حضور ﷺ اس نکاح میں بہتری سمجھتے تھے۔ اس لئے آپ ﷺ کے منشاء کے مطابق حضرت زید رضی اللہ عنہ کا عقد حضرت زینب رضی اللہ عنہا سے ہو گیا، لیکن دونوں کے تعلقات میں خوشگواہی کی کوئی صورت پیدا نہ ہوئی۔ تقریباً ایک برس بعد حضرت زید رضی اللہ عنہ نے رسول کریم ﷺ کے پاس شکایت کی کہ ”یا رسول اللہ ﷺ زینب مجھ سے زبان درازی کرتی ہے میں اسے طلاق دینا چاہتا ہوں۔“

حضور ﷺ نے انہیں سمجھا دیا کہ طلاق اللہ تعالیٰ کے نزدیک پسندیدہ فعل نہیں ہے۔ چنانچہ سورہ احزاب کی اس آیت میں اسی طرف اشارہ ہے۔

وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ أَمْسِكْ عَلَيْكَ زَوْجَكَ وَاتَّقِ اللَّهَ .

(ترجمہ) اور جب کہ تم اس شخص سے جس پر اللہ نے اور تم نے احسان کیا۔ یہ کہتے تھے کہ اپنی بیوی کو نکاح میں رکھو اور اللہ سے ڈرو!۔

بہر حال حضرت زید رضی اللہ عنہ اور حضرت زینب رضی اللہ عنہا کا نباہ نہ ہونا تھا نہ ہوا

اور حضرت زید رضی اللہ عنہ نے بالآخر حضرت زینب رضی اللہ عنہا کو طلاق دے دی۔
جب حضرت زینب رضی اللہ عنہا ایام عدت پوری کر چکیں تو حضور ﷺ سے نکاح کرنا
چاہا لیکن عرب میں اس وقت تک رسوم جاہلیت کا اثر باقی تھا اور لوگ منہ بولے بیٹے کو حقیقی بیٹے
کے برابر سمجھتے تھے۔ چونکہ حضرت زید رضی اللہ عنہ حضور ﷺ کے منہ بولے بیٹے تھے اور لوگوں میں
زید رضی اللہ بن محمد ﷺ کے نام سے مشہور تھے۔ اس لئے حضور ﷺ کو عام لوگوں (اور بالخصوص
منافقوں) کے اعتراض کے خیال سے اس نکاح میں تامل ہوا۔ اللہ تعالیٰ کو چونکہ جاہلیت کی رسوم
کا مٹانا منظور تھا۔ اس لئے یہ آیت نازل ہوئی۔

وَتُخْفِي فِي نَفْسِكَ مَا اللَّهُ مُبْدِيهِ وَتَخْشَى النَّاسَ. وَاللَّهُ أَحَقُّ
أَنْ تَخْشَاهُ. (الاحزاب)

(ترجمہ) تم اپنے دل میں وہ بات چھپاتے ہو، جس کو اللہ ظاہر کر دینے والا
ہے اور لوگوں سے ڈرتے ہو حالانکہ اللہ ہی سے ڈرنا چاہیے۔
اس کے بعد اللہ تعالیٰ نے واضح الفاظ میں معترضین کو متنبہ کیا۔
مَا كَانَ مُحَمَّدٌ أَبَا أَحَدٍ مِّن رِّجَالِكُمْ.
(ترجمہ) اور محمد ﷺ تم میں سے کسی مرد کے باپ نہ ہوں گے۔

اور پھر حکم ہوا

أَدْعُواهُمْ لِأَبَائِهِمْ

(ترجمہ) لوگوں کو ان کے (حقیقی) باپ کے نام سے پکارو!
حضور رسول کریم ﷺ نے یہ خدمت حضرت زید رضی اللہ عنہ ہی کو تفویض کی کہ وہ
آپ ﷺ کا پیغام نکاح لے کر حضرت زینب رضی اللہ عنہا کے پاس جائیں۔ حضرت زید رضی اللہ
عنہ حضرت زینب رضی اللہ عنہا کے گھر گئے اور کہا:

”زینب! رسول اللہ ﷺ تم سے نکاح کے خواہش مند ہیں۔“

حضرت زینب رضی اللہ عنہا نے جواب دیا ”میں اللہ کے حضور استخارہ کرتی ہوں۔“
یہ کہہ کر مصلے پر کھڑی ہو گئیں۔ ادھر اللہ تعالیٰ نے رسول کریم ﷺ پر وحی بھیجی۔

فَلَمَّا قَضَى زَيْدٌ مِّنْهَا وَطَرًا زَوَّجْنَاكَهَا

(ترجمہ) پھر جب زید تمام کر چکا اس عورت سے اپنی غرض، ہم نے وہ
تیرے نکاح میں دی۔

اور نکاح ہو گیا۔ رسول کریم ﷺ حضرت زینب رضی اللہ عنہا کے مکان پر تشریف لائے اور بغیر انتظار اجازت اندر تشریف لے گئے۔

صبح کو دعوتِ ولیمہ ہوئی جس میں روٹی اور سالن کا انتظام کیا گیا۔ حضور ﷺ نے حضرت انس رضی اللہ عنہ کو لوگوں کے بلانے کے لئے بھیجا۔ ۳۰۰ آدمی دعوت میں شریک ہوئے۔ ۱۰-۱۰ کی ٹکڑیوں میں آتے اور کھانا کھا کر چلے جاتے۔ اتفاق ایسا ہوا کہ چند لوگ کھانا کھا کر باتوں میں مشغول ہو گئے اور اٹھنے کا خیال ہی نہ رہا۔ رسول کریم ﷺ ازراہ مروت انہیں اٹھنے کے لئے نہ فرماتے اور بار بار اندر آتے اور باہر جاتے۔ اسی مکان میں حضرت زینب رضی اللہ عنہا بھی دیوار کی طرف منہ کئے بیٹھی تھیں۔ جب بہت دیر ہوئی تو حضور ﷺ کو تکلیف ہوئی۔ اس پر اللہ تعالیٰ نے آیتِ حجاب نازل کی۔

يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرٍ نَاظِرِينَ إِنَاهُ وَلَكِنْ إِذَا دُعِيتُمْ فَادْخُلُوا فَإِذَا طَعِمْتُمْ فَانْتَشِرُوا وَلَا مُسْتَأْنِسِينَ لِحَدِيثٍ. إِنَّ ذَلِكُمْ كَانَ يُؤْذِي النَّبِيَّ فَيَسْتَحْيِي مِنْكُمْ وَاللَّهُ لَا يَسْتَحْيِي مِنَ الْحَقِّ. وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَاءِ حِجَابٍ. (احزاب)

(ترجمہ) اے ایمان والو! نبی ﷺ کے گھر مت جاؤ مگر اس صورت میں جب تم کو کھانے کی اجازت دی جائے۔ اس طرح کہ تم اس کی تیاری کے منتظر نہ رہو لیکن جب تمہیں مدعو کیا جائے تو آ جاؤ، پھر جب کھا چکو تو چلے جاؤ اور باتوں میں نہ لگ جاؤ، کیونکہ اس بات سے نبی ﷺ کو تکلیف ہوتی ہے سو وہ تمہارے لحاظ سے کچھ نہیں کہتے۔ مگر اللہ کو حق بات کہنے سے کوئی شرم نہیں اور جب تم ان (ازواجِ مطہرات) سے کوئی چیز مانگو تو پردہ کی آڑ سے مانگو۔

اس آیت کے نزول کے بعد حضور ﷺ نے مکان کے دروازے پر پردہ لٹکا دیا اور لوگوں کو گھر کے اندر داخل ہونے کی ممانعت ہو گئی۔

حضرت زینب رضی اللہ عنہا کا نکاح کئی خصوصیات کا مظہر تھا۔

- ۱- جاہلیت کی رسم کہ متہنی حقیقی بیٹے کا درجہ رکھتا ہے۔ مٹ گئی۔
- ۲- لوگوں کو حکم ہوا کہ کسی کو حقیقی باپ کے علاوہ دوسرے (منہ بولے باپ) سے منسوب نہ کرو۔

- ۳۔ اللہ تعالیٰ نے حضرت زینب رضی اللہ عنہا کا نکاح وحی کے ذریعے کیا۔
- ۴۔ نہایت شاندار ولیمہ کیا گیا جس میں بکری کا گوشت اور روٹی اور حضرت امّ سلیم رضی اللہ عنہا کا بھیجا ہوا مالیدہ شامل تھا۔ بکثرت لوگوں نے شکم سیر ہو کر کھانا کھایا۔
- ۵۔ اس موقع پر آیت حجاب نازل ہوئی اور پردہ کا رواج ہوا۔
- یہی خصوصیات تھیں جن کی بناء پر حضرت زینب رضی اللہ عنہا کو حضرت عائشہ صدیقہ رضی اللہ عنہا کے ساتھ ہمسری کا دعویٰ تھا۔

حضرت زینب رضی اللہ عنہا نہایت دیندار، پرہیزگار، حق گو اور مخیر تھیں، ان کی عبادت و زہد کا خود رسول کریم ﷺ نے اعتراف فرمایا۔ ایک دفعہ حضور ﷺ مہاجرین کی ایک جماعت میں مالِ غنیمت تقسیم فرما رہے تھے۔ حضرت زینب رضی اللہ عنہا بھی اس موقع پر موجود تھیں۔ آپ نے کوئی ایسی بات کہی جو حضرت عمر فاروق رضی اللہ عنہ کو ناگوار گزری۔ انہوں نے ذرا تلخ لہجے میں حضرت زینب رضی اللہ عنہا کو دخل دینے سے منع کیا۔ رسول کریم ﷺ نے فرمایا ”عمران سے کچھ نہ کہو یہ اواہ (یعنی بڑی عابد و زاہد) ہیں۔“

حضرت عائشہ صدیقہ رضی اللہ عنہا نے ان کے متعلق فرمایا ہے۔

”میں نے دین کے معاملے میں زینب سے بہتر کوئی عورت نہیں دیکھی۔“

واقعہ اُفک میں حضرت زینب رضی اللہ عنہا کی حقیقی بہن حنہ رضی اللہ عنہا بنت جحش بھی غلط فہمی کی بناء پر شریک ہو گئی تھیں۔ لیکن جب رسول کریم ﷺ نے حضرت زینب رضی اللہ عنہا سے حضرت عائشہ رضی اللہ عنہا کے متعلق استفسار کیا تو آپ نے صاف صاف کہہ دیا۔

”میں عائشہ میں بھلائی کے سوا کچھ نہیں پاتی۔“

حضرت زینب رضی اللہ عنہا فیاضی میں اتنی بڑھی ہوئی تھیں کہ ایک دفعہ رسول کریم ﷺ نے ازواجِ مطہرات کو مخاطب کر کے فرمایا ”تم میں سے وہ مجھے جلد ملے گی جس کا ہاتھ سب سے لمبا ہوگا۔“

لمبے ہاتھ سے حضور ﷺ کی مراد فیاضی تھی۔ حضرت زینب رضی اللہ عنہا اس پیش گوئی کی مصداق ثابت ہوئیں اور رسول کریم ﷺ کے وصال مبارک کے بعد تمام ازواجِ مطہرات میں سے سب سے پہلے انہوں نے ہی وفات پائی۔ حضرت زینب رضی اللہ عنہا خود اپنے دست و بازو سے روزی کماتی تھیں۔ وہ فنِ دباغت جانتی تھیں۔ اس سے جو آمدنی ہوتی، اللہ کی راہ میں صدقہ کر دیتی تھیں۔

حضرت عمر فاروق رضی اللہ عنہ نے اپنے عہدِ خلافت میں حضرت زینب رضی اللہ عنہا کا وظیفہ ۱۲ ہزار درہم مقرر کیا۔ حضرت زینب رضی اللہ عنہا نے صرف ایک سال یہ وظیفہ لیا اور لیتے ہی حاجت مندوں میں تقسیم کر دیا اور فرمایا ”اے اللہ! سندہ یہ مال مجھ کو نہ ملے کیونکہ یہ فتنہ ہے۔“
 حضرت عمر رضی اللہ عنہ کو معلوم ہوا تو آپؓ نے فرمایا زینبؓ بڑی مخیر ہیں۔
 پھر مزید ایک ہزار درہم حضرت زینب رضی اللہ عنہا کی خدمت میں بھیجے۔ انہوں نے وہ بھی فوراً خیرات کر دیئے۔

حضرت زینب رضی اللہ عنہا نے ۵۳ برس کی عمر میں ۲۰ ہجری میں وفات پائی۔ ان کے انتقال سے مدینہ کے فقراء و مساکین میں حشر پھا ہو گیا کیونکہ وہ ان کی مربی و دستگیر تھیں۔ وفات کے وقت سوائے ایک مکان کے کوئی ترکہ نہ چھوڑا۔ سب کچھ اپنی زندگی میں اللہ کی راہ میں لٹا چکی تھیں۔ اپنا کفن خود تیار کر کے رکھ چھوڑا تھا۔ وفات سے کچھ دیر پہلے وصیت کی کہ مجھے تابوت رسول اللہ ﷺ پر اٹھایا جائے۔ چنانچہ ان کی وصیت پوری کی گئی۔ وفات کے دن شدید گرمی تھی۔ حضرت عمر رضی اللہ عنہ نے قبر کی جگہ پر خیمہ لگوایا۔ نماز جنازہ فاروق اعظم رضی اللہ عنہ نے پڑھائی۔ حضرات محمد رضی اللہ عنہ بن عبد اللہ بن جحش، اسامہ رضی اللہ عنہ بن زید رضی اللہ عنہ، عبد اللہ رضی اللہ عنہ بن ابی احمد اور محمد بن طلحہ رضی اللہ عنہ نے قبر میں اتارا۔ حضرت عائشہ صدیقہ رضی اللہ عنہا نے ان کی وفات پر فرمایا۔

ذَهَبَتْ حَمِيْدَةً فَقِيْدَ مَفْرَعِ الْيَتَامَى وَالْاِرَا

(ترجمہ) وہ نیک بخت بے مثل خاتون چلی گئیں اور یتیموں اور رانڈوں کو بے چین کر گئیں۔

حضرت زینب بنت جحش رضی اللہ عنہا سے ۱۱ حدیثیں منقول ہیں جن کے راویوں میں حضرت ام حبیبہ رضی اللہ عنہا اور زینب رضی اللہ عنہا بنت ابی سلمہ وغیرہ شامل ہیں۔



اُمّ المؤمنین حضرت جویریہ رضی اللہ عنہا بنتِ حارث

آپ کا نام بڑہ تھا۔ باپ کا نام حارث بن ابی ضرار تھا۔ جو نبی خزانہ کے خاندان مصطلق کے رئیس تھے۔ جب بڑہ رضی اللہ عنہا کا نکاح نبی کریم ﷺ سے ہوا تو حضور ﷺ نے ان کا نام جویریہ رکھا۔

آپ کا پہلا نکاح اپنے ابن عم مسافع بن صفوان ذی الشرف سے ہوا۔

حضرت جویریہ رضی اللہ عنہا کے والد حارث اسلام کے سخت دشمن تھے۔ قریش کے اشارے سے آپ نے اپنے قبیلہ کو مدینہ پر حملہ کے لئے تیار کیا۔ رسول کریم ﷺ کو اطلاع ملی تو آپ ۲ شعبان ۵ ہجری کو مجاہدین کی ایک جمعیت کے ہمراہ مدینہ سے روانہ ہوئے۔ حارث کو مسلمانوں کی پیش قدمی کی اطلاع ملی تو وہ بھاگ گئے۔ رسول کریم ﷺ نے مریض میں قیام کیا۔ یہاں کے لوگوں نے کچھ دیر مسلمانوں کا مقابلہ کیا، لیکن بالآخر شکست کھائی، ۱۱ آدمی مقتول ہوئے اور ۶۰۰ کے قریب گرفتار ہوئے۔ ان گرفتار شدگان میں حضرت جویریہ رضی اللہ عنہا بھی تھیں۔ جب مال غنیمت کی تقسیم ہوئی تو آپ حضرت ثابت رضی اللہ عنہ بن قیس کے حصہ میں آئیں۔ چونکہ قبیلہ کے رئیس کی بیٹی تھیں، لونڈی بن کر رہنا گوارا نہ تھا۔ حضرت ثابت رضی اللہ عنہ سے درخواست کی مجھ سے کچھ روپے لے کر چھوڑ دو۔ وہ راضی ہو گئے اور ۹ اوقیہ سونے کا مطالبہ کیا۔

اب حضرت جویریہ رضی اللہ عنہا رسول کریم ﷺ کی خدمت میں حاضر ہوئیں اور عرض کیا

”مصیبت زدہ ہوں، آزاد ہونا چاہتی ہوں، ازراہ کرم پیری مدد فرمائیے۔“

حضور ﷺ نے فرمایا ”کیا یہ مناسب نہ ہوگا کہ میں تمہارا زرفدیہ ادا کر دوں اور تم سے نکاح

کر لوں۔“

حضرت جویریہ رضی اللہ عنہا فوراً راضی ہو گئیں۔ رسول کریم ﷺ نے ان کا زرمکاتب ادا

کر کے نکاح کر لیا اور ان کا پہلا نام (بڑہ) بدل کر جویریہ بنایا نام رکھا۔

آپؐ کے حرمِ نبوی میں داخل ہوتے ہی صحابہ کرامؓ نے قرابتِ نبوی ﷺ کا پاس کرتے ہوئے تمام اسیرانِ جنگ رہا کر دیئے۔

اس واقعہ کے متعلق حضرت عائشہ صدیقہ رضی اللہ عنہا فرماتی ہیں۔

”میں نے جویریہؓ سے بڑھ کر کسی عورت کو اپنے قبیلہ کے لئے باعثِ رحمت نہیں پایا۔“
ادھر حضرت جویریہ رضی اللہ عنہا کے والد کو خبر ملی کہ ان کی بیٹی لونڈی بنائی گئی ہے۔ چنانچہ وہ بہت سا مال و اسبابِ اونٹوں پر لا کر بیٹی کی رہائی کے لئے عازمِ مدینہ ہوئے۔ راستے میں ۲ اونٹ جو انہیں پسند تھے، عقیق کے مقام پر کسی گھائی میں چھپا دیئے اور باقی اونٹ اور مال و اسباب لے کر حضور ﷺ کی خدمت میں حاضر ہو کر عرض کی۔ ”آپؐ میری بیٹی قید کر لائے ہیں، یہ تمام مال و اسباب لے لیں اور اسے رہا کر دیں۔“ حضورؐ کو غیب سے اطلاع ملی کہ یہ شخص ۲ اونٹ چھپا آیا ہے۔ آپؐ نے فرمایا ”۳ اونٹ جو تم چھپا آئے ہو، وہ کہاں ہیں؟“

حادثہ یہ سن کر حیران رہ گئے اور اسی وقت نبی اکرم ﷺ کے قدم چومے اور بطیب خاطر اسلام قبول کر لیا۔ جب انہیں بتایا گیا کہ حضرت جویریہ رضی اللہ عنہا لونڈی نہیں بنائی گئیں بلکہ حرمِ نبوی میں داخل کر لی گئی ہیں تو بے حد مسرور ہوئے اور شاداں و فرحاں بیٹی سے مل کر گھر واپس لوٹے۔ حضرت جویریہ رضی اللہ عنہا نہایت عابد و زاہد تھیں۔ رسول کریم ﷺ گھر تشریف لاتے تو انہیں اکثر عبادت میں مشغول پاتے۔ ایک دن رسول کریم ﷺ نے انہیں صبح کے وقت مسجد میں عبادت کرتے دیکھا۔ دوپہر کو پھر ادھر سے گزرے تو حضرت جویریہ رضی اللہ عنہا کو اسی حالت میں پایا۔ حضور ﷺ نے ان سے پوچھا کیا تم اکثر اسی حالت میں رہتی ہو۔ جواب دیا ”بے شک یا رسول اللہ ﷺ!“ حضور ﷺ نے فرمایا، یہ کلمات پڑھا کرو تمہاری نقلی عبادت پر ترجیح رکھتے ہیں۔

سُبْحَانَ اللَّهِ سُبْحَانَ اللَّهِ عَدَدَ خَلْقِهِ سُبْحَانَ اللَّهِ عَدَدَ خَلْقِهِ
سُبْحَانَ اللَّهِ رَضِيَ اللَّهُ رَضِيَ نَفْسِهِ ، سُبْحَانَ اللَّهِ رَضِيَ نَفْسِهِ سُبْحَانَ
اللَّهِ زِنْدَ عَرْشِهِ سُبْحَانَ اللَّهِ زِنْدَ عَرْشِهِ سُبْحَانَ اللَّهِ مَدَادِ
كَلِمَاتِهِ سُبْحَانَ اللَّهِ مَدَادِ كَلِمَاتِهِ

ایک دن رسول کریم ﷺ حضرت جویریہ رضی اللہ عنہا کے ہاں تشریف لائے اور پوچھا

”کچھ کھانے کو ہے۔“ عرض کیا ”میری کنیز نے صدقہ کا گوشت دیا تھا بس وہی موجود ہے۔“

حضور ﷺ نے فرمایا۔ ”لے آؤ جس کو صدقہ دیا گیا اس کو پہنچ چکا۔“

حضرت جویریہ رضی اللہ عنہا کو عزت نفس کا بھی بہت خیال تھا۔ چنانچہ اسیر ہونے پر اپنی آزادی کے لئے انہوں نے حتی الامکان پوری کوشش کی۔

حضرت جویریہ رضی اللہ عنہا نے ۶۵ سال کی عمر میں ۵۰ ہجری میں وفات پائی۔ جنت البقیع میں دفن کی گئیں۔

حضرت جویریہ رضی اللہ عنہا سے چند احادیث منقول ہیں جن کے راویوں میں حضرت عبد اللہ بن عباس رضی اللہ عنہ، حضرت عبد اللہ بن عمر رضی اللہ عنہ اور حضرت جابر رضی اللہ عنہ جیسے جلیل القدر صحابہ کرام شامل ہیں۔



اُمّ المؤمنین حضرت میمونہ رضی اللہ عنہا بنت حارث

آپ کا نام میمونہ تھا۔ والد کا نام حارث بن حزن قریشی تھا۔ والدہ کا نام ہند بنت عوف تھا اور وہ قبیلہ حمیر سے تعلق رکھتی تھیں۔

پہلا نکاح مسعود بن ثقفی سے ہوا۔ انہوں نے کسی وجہ سے طلاق دے دی۔ پھر ابو رہم بن عبد العزی کے نکاح میں آئیں۔ ۷ ہجری میں انہوں نے بھی وفات پائی۔ اب میمونہ رضی اللہ عنہا بیوہ تھیں۔

اسی سال رسول کریم ﷺ عمرہ کے لئے مدینہ سے مکہ روانہ ہوئے تو آپ کے عم محترم حضرت عباس رضی اللہ عنہ بن عبد المطلب نے میمونہ رضی اللہ عنہا سے نکاح کر لینے کی تحریک کی۔ حضور ﷺ رضا مند ہو گئے۔ چنانچہ احرام کی حالت میں ہی شوال ۷ ہجری میں بعوض ۵۰۰ درہم حضرت میمونہ رضی اللہ عنہا سے نکاح ہوا۔ عمرہ سے فارغ ہو کر مکہ مکرمہ سے ۱۰ میل کے فاصلے پر بمقام سرف حضور ﷺ نے قیام فرمایا اور حضرت میمونہ رضی اللہ عنہا کو ساتھ لے کر مدینہ تشریف لے گئے۔

حضرت میمونہ رضی اللہ عنہا رسول کریم ﷺ کی آخری بیوی تھیں۔ یعنی ان سے نکاح کے بعد حضور ﷺ نے اپنی وفات تک کوئی اور نکاح نہیں کیا۔

حضرت میمونہ رضی اللہ عنہا نہایت خدا ترس اور متقی تھیں۔ حضرت عائشہ صدیقہ رضی اللہ عنہا نے ان کے متعلق فرمایا ہے۔ ”میمونہ“ ہم سب سے زیادہ اللہ سے ڈرنے والی اور صلہ رحم کا خیال رکھنے والی تھیں۔“

مدینہ منورہ میں ایک دفعہ ایک عورت سخت بیمار ہوئی۔ اس نے منت مانی کہ اگر اللہ تعالیٰ نے مجھے شفا دی تو بیت المقدس میں جا کر نماز پڑھوں گی۔ اللہ تعالیٰ نے اسے شفا دی اور اس نے اپنی

منت پوری کرنے کے لئے بیت المقدس جانے کا ارادہ کیا۔ سفر پر روانہ ہونے سے قبل حضرت میمونہ رضی اللہ عنہا سے رخصت ہونے آئی اور تمام ماجرا بیان کیا۔ حضرت میمونہ رضی اللہ عنہا نے اسے سمجھایا کہ مسجد نبویؐ میں نماز پڑھنے کا ثواب دوسری مساجد میں نماز پڑھنے کے ثواب سے ہزار گنا زیادہ ہے تم بیت المقدس جانے کی بجائے مسجد نبویؐ میں ہی نماز پڑھ لو۔ ثواب بھی زیادہ ہوگا اور منت بھی پوری ہو جائے گی کہ مسجد نبویؐ کو اللہ تعالیٰ کو بیت المقدس سے زیادہ محبوب ہے۔

ایک دن حضرت عبداللہ بن عباس رضی اللہ عنہ آپؐ کی خدمت میں اس حالت میں آئے کہ سر کے بال بکھرے ہوئے تھے۔ پوچھا۔ ”بیٹے پراگندہ موکیوں ہو؟“ حضرت عبداللہ رضی اللہ عنہ نے کہا ”میری بیوی ”بیماری“ کی حالت میں ہے۔ وہی میرے سر میں کنگھا کیا کرتی تھیں لیکن اب اس حالت میں ہونے کی وجہ سے میں نے یہ کام لینا اس سے مناسب نہ سمجھا۔“

حضرت میمونہ رضی اللہ عنہا نے فرمایا ”واہ بیٹے کبھی ہاتھ بھی ناپاک ہوتے ہیں۔ ہم اسی حالت میں ہوتی تھیں اور رسول کریم ﷺ ہماری گود میں سر رکھ لیتے تھے اور قرآن پاک پڑھتے تھے اور پھر ہم اسی حالت میں مصلیٰ اٹھا کر مسجد میں رکھ آتی تھیں۔“

ایک دفعہ حضرت میمونہ رضی اللہ عنہا کا ایک قریبی رشتہ دار ان کی خدمت میں حاضر ہوا۔ اس کے منہ سے شراب کی بو آ رہی تھی۔ آپؐ سخت غضبناک ہوئیں اور اسے سختی سے جھڑک کر کہا۔ ”آئندہ کبھی میرے گھر میں قدم نہ رکھنا۔“

ایک دفعہ آپؐ نے ایک لونڈی کو اللہ کی راہ میں آزاد کر دیا۔ حضور ﷺ کو معلوم ہوا تو حضور ﷺ نے فرمایا۔ ”اللہ تم کو جزا دے۔“

حضرت میمونہ رضی اللہ عنہا بہت مخیر اور فیاض تھیں، اس لئے وقتاً فوقتاً قرض لینے کی نوبت آ جاتی تھی۔ ایک دفعہ بہت زیادہ رقم قرض لے لی۔ کسی نے پوچھا ”اُمّ المؤمنینؓ اتنی زیادہ رقم کی واپسی کی کیا صورت ہوگی۔“

فرمایا ”میں نے رسول کریم ﷺ سے سنا ہے جو شخص قرض ادا کرنے کی نیت رکھتا ہے، اللہ تعالیٰ خود اس کا قرض ادا کرنے کے اسباب مہیا کر دیتا ہے۔“

حضرت میمونہ رضی اللہ عنہا نے ۵۱ ہجری میں سرف کے مقام پر (جہاں ان کی رسم عروسی ادا ہوئی تھی) وفات پائی۔ جب جنازہ اٹھایا گیا تو حضرت عبداللہ بن عباس رضی اللہ عنہ نے فرمایا

جنازہ کو زیادہ حرکت نہ دو۔ یہ رسول اللہ ﷺ کی رفیقہ حیات تھیں۔ ادب کے ساتھ آہستہ آہستہ چلو!
 حضرت عبداللہ بن عباس رضی اللہ عنہ نے نمازِ جنازہ پڑھائی اور قبر میں اتارا۔
 حضرت میمونہ رضی اللہ عنہا سے ۱۴۶ احادیث مروی ہیں۔ ان کے راویوں میں حضرت
 عبداللہ بن عباس رضی اللہ عنہ اور حضرت عبداللہ رضی اللہ عنہ بن شداد وغیرہ شامل ہیں۔
 حضرت عباس رضی اللہ عنہ کی بیوی حضرت ام الفضل رضی اللہ عنہا آپ کی حقیقی بہن تھیں۔
 اس رشتہ سے حضرت عبداللہ بن عباس رضی اللہ عنہا آپ کے بھانجے تھے۔



اُمّ المؤمنین حضرت اُمّ حبیبہ رضی اللہ عنہا بنت ابوسفیان رضی اللہ عنہ

آپ کا نام رملہ اور کنیت اُمّ حبیبہ تھی۔

بنی امریہ کے مشہور سردار ابوسفیان رضی اللہ عنہ کی بیٹی تھیں۔ والدہ کا نام صفیہ بنت ابی العاص تھا، جو حضرت عثمان غنی رضی اللہ عنہ کی پھوپھی تھیں۔ گویا حضرت اُمّ حبیبہ رضی اللہ عنہا امیر معاویہ رضی اللہ عنہ کی حقیقی اور حضرت عثمان رضی اللہ عنہ کی پھوپھی زاد بہن تھیں۔ آپ بعثت نبوی سے سترہ سال قبل مکہ میں پیدا ہوئیں۔

حضرت اُمّ حبیبہ رضی اللہ عنہا کا پہلا نکاح عبید اللہ بن جحش سے ہوا۔ دونوں نے اکٹھے ہی اسلام قبول کیا۔ حضرت اُمّ حبیبہ رضی اللہ عنہا کے والد اس وقت اسلام کے سخت ترین دشمن تھے اور مسلمانوں پر عرصہ حیات تک کر رکھا تھا۔ چنانچہ رسول کریم ﷺ نے جب مسلمانوں کو حبشہ کی طرف ہجرت کرنے کی اجازت دی تو عبید اللہ بن جحش اور حضرت اُمّ حبیبہ رضی اللہ عنہا بھی دوسرے مسلمانوں کے ہمراہ حبشہ کو ہجرت کر گئے۔ حبش پہنچنے کے چند دن بعد عبید اللہ مرتد ہو گئے اور عیسائی مذہب اختیار کر کے شراب نوشی شروع کر دی۔ حضرت اُمّ حبیبہ رضی اللہ عنہا نے شوہر کو بہت سمجھایا کہ کیوں اپنی عاقبت خراب کرتے ہو، لیکن اللہ نے ان کے دل پر مہر لگا دی تھی۔ کوئی اثر نہ ہوا اور عیسائیت کی حالت میں ہی رندانہ زندگی بسر کرتے ہوئے وفات پائی۔

حضور ﷺ کو جب عالم غربت میں حضرت اُمّ حبیبہ رضی اللہ عنہا کے بیوہ ہونے کی اطلاع ملی تو حضور ﷺ نے ان کے ایام عدت پورے ہونے کے بعد حضرت عمر رضی اللہ عنہ بن امیہ ضمیر کی کنجاشی شاہ حبش کے پاس اس غرض کے لئے بھیجا کہ وہ حضور ﷺ کی طرف سے حضرت اُمّ حبیبہ رضی اللہ عنہا کو نکاح کا پیغام دے۔ کنجاشی نے اپنی ایک لونڈی کے ذریعے رسول کریم ﷺ کا پیغام نکاح حضرت اُمّ حبیبہ رضی اللہ عنہا کو بھیجا۔ انہیں بے حد مسرت ہوئی۔ اظہارِ تشکر کے طور پر لونڈی کو ۲ گنگن اور نقرئی انگوٹھیاں عطا کیں اور حضرت خالد بن سعید بن العاص رضی اللہ عنہ کو اپنا وکیل مقرر کیا۔ شام کو کنجاشی نے حضرت جعفر بن ابوطالب رضی اللہ عنہ اور دوسرے مسلمانوں کو بلا کر خود نکاح پڑھایا۔ رسم نکاح سے فراغت کے بعد حضرت خالد بن سعید رضی اللہ عنہ نے سب کو کھانا کھلا کر رخصت کیا۔ نکاح کے بعد حضرت اُمّ حبیبہ رضی اللہ عنہا بذریعہ بحری

جہاز مدینہ پہنچیں۔ حضور ﷺ ان دنوں خیبر کی مہم پر تشریف لے گئے تھے۔

حضرت اُمّ حبیبہ رضی اللہ عنہا بڑی نیک فطرت اور صالح خاتون تھیں۔ وہ ایسے وقت میں ایمان لائیں جب ان کے والد دشمنانِ اسلام کے قائد تھے۔ اسلام کی خاطر انہوں نے سفر کی صعوبتیں خندہ پیشانی سے برداشت کیں اور جہش میں غربت کی زندگی اختیار کی۔ حالانکہ ان کا گھر انا متمول اور ریاست کے لحاظ سے قریش میں بہت ممتاز تھا۔

فتح مکہ سے قبل ان کے والد ایک دفعہ ان سے ملنے مدینہ آئے۔ اس آمد کا مقصد یہ بھی تھا کہ اپنی بیٹی کی معرفت میعاد صلح کی توسیع کے لئے کوشش کریں۔ جب وہ رسول کریم ﷺ کے بستر پر بیٹھنے لگے تو حضرت اُمّ حبیبہ رضی اللہ عنہا نے بستر الٹ دیا۔ ابوسفیانؓ کو ناگوار گزارا بولے ”تمہیں اس بچھونے پر اپنے باپ کا بیٹھنا بھی پسند نہیں۔“ حضرت اُمّ حبیبہ رضی اللہ عنہا نے جواب دیا ”بے شک مجھے پسند نہیں کہ رسول پاک ﷺ کے بستر مبارک پر ایک مشرک بیٹھے۔“ ابوسفیانؓ خون کے گھونٹ پی کر رہ گئے اور صرف اتنا کہا ”تو میرے پیچھے بہت خرابیوں میں مبتلا ہو گئی۔“

ایک دفعہ رسول کریم ﷺ نے فرمایا ”جو شخص ۱۲ رکعت نفل روزانہ پڑھے گا اس کے لئے جنت میں گھر بنایا جائے گا۔“ حضرت اُمّ حبیبہ رضی اللہ عنہا سن رہی تھیں۔ اس کے بعد ساری زندگی ۱۲ رکعت نفل روزانہ نہایت پابندی سے پڑھتی رہیں۔

جب آپؐ کے والد ابوسفیان رضی اللہ عنہ فوت ہوئے تو تین دن کے بعد خوشبو منگا کر رخساروں اور بازوؤں پر ملی اور فرمایا ”رسول کریم ﷺ کا حکم ہے۔ کہ ایمان دار عورت کے لئے تین دن سے زیادہ کسی کا سوگ جائز نہیں۔ سوائے خاوند کے کہ اس کی موت پر چار مہینہ اور دس دن بیوی کو سوگ کرنا چاہیے۔“

اُمّ المؤمنین حضرت اُمّ حبیبہ رضی اللہ عنہا نے ۴۴ ہجری میں ۷۳ سال کی عمر میں (اپنے بھائی امیر معاویہ رضی اللہ عنہ کے عہد حکومت میں) وفات پائی۔ وفات سے پہلے حضرت عائشہ رضی اللہ عنہا کو بلایا اور کہا ”میرے اور آپؐ کے درمیان سوکنوں کے تعلقات تھے۔ اگر کوئی غلطی مجھ سے ہوئی ہو تو معاف کر دیجئے! حضرت عائشہ صدیقہ رضی اللہ عنہا نے فرمایا ”میں نے معاف کیا۔“ پھر ان کے لئے دعا مانگی۔ حضرت اُمّ حبیبہ رضی اللہ عنہا نے فرمایا ”آپؐ نے مجھے خوش کیا اللہ تعالیٰ آپؐ کو خوش رکھے۔“

حضرت اُمّ حبیبہ رضی اللہ عنہا سے ۶۵ حدیثیں مروی ہیں جن کے راویوں میں کئی صحابی اور تابعین شامل ہیں۔

اُمّ المؤمنین حضرت صفیہ رضی اللہ عنہا بنتِ خبی

آپ کا نام زینب تھا۔ فتح مکہ کے بعد دوسری قیدی عورتوں کے ہمراہ مالِ غنیمت میں شامل تھیں۔ عرب میں مالِ غنیمت کا جو حصہ فاتح سردار کے حصہ میں آئے وہ صفیہ کہلاتا ہے۔ چونکہ آپ نبی اکرم ﷺ کے نکاح میں آئیں اس لئے صفیہ کے نام سے مشہور ہوئیں۔

ان کا باپ خبی بنِ اخطب ہارون علیہ السلام کی نسل سے تھا اور یہودیوں کے نامور قبیلہ بنو نضیر کا سردار تھا۔ خبی نبی کی اولاد ہونے کی وجہ سے اپنی قوم میں بے حد معزز و محترم تھا اور تمام قوم اس کی وجاہت کے آگے سر جھکاتی تھی۔ ان کی ماں ضرہ بنت سمویل تھیں۔ ان کا سلسلہ نسب یہودیوں کے نامور خاندان بنی قریظہ سے ملتا تھا۔ حضرت صفیہ رضی اللہ عنہا کے نانا بنی قریظہ کے رئیس تھے اور ان کی شجاعت اور جنگجوئی کی دھاک بیٹھی ہوئی تھی۔ غرض نکھیل اور دادھیال دونوں طرف سے حضرت صفیہ رضی اللہ عنہا کا شجرہ نسب ایک خاص امتیاز رکھتا تھا۔

۱۴ برس کی عمر میں حضرت صفیہ رضی اللہ عنہا کی شادی ایک مشہور اور نامور شہسوار سلام بن مشکم القرظلی سے ہوئی، لیکن دونوں میاں بیوی بس بن نہ آئی۔ نتیجتاً سلام بن مشکم نے طلاق دے دی۔ اس طلاق کے بعد حی بن اخطب (والد) نے آپ کا نکاح بنی قریظہ کے ایک مقتدر سردار کنانہ ابی الحقیق سے کر دیا۔ وہ خیبر کے رئیس اور ارفع کا بھتیجا تھا اور خیبر کے نامی قلعہ القموص کا حاکم تھا۔

۷ ہجری میں نبی اکرم ﷺ نے یہودیوں کی روزِ روز کی شرارتوں کا قلع قمع کرنے کے لئے ان کے مرکز خیبر پر چڑھائی کی۔ خیبر مدینہ کے شمال مغرب میں ایک نہایت زرخیز جگہ تھی۔ جہاں یہودیوں نے چند نہایت مضبوط قلعے بنائے ہوئے تھے۔ یہودیوں کی تمنا تھی کہ وہ مدینہ پر قبضہ کر کے اسلام کو بیخ و بن سے اکھاڑ پھینکیں۔ چنانچہ وہ مدت سے ایک جنگجو لشکر اور آلاتِ حرب و ضرب جمع کر رہے تھے۔ اپنی تیاری مکمل کر لینے کے بعد انہوں نے دو اور قبائل بنو غطفان اور بنی اسد کو بھی اس وعدہ پر اپنے ساتھ ملا لیا کہ مدینہ کی فتح کے بعد نصفِ نخلستان انہیں دے دیا جائے گا۔

جب نبی کریم ﷺ کو اس تیاری کا علم ہوا تو حضور ﷺ نے سیاح بن عرفط غفاری رضی اللہ عنہ کو مدینہ کا حاکم مقرر کیا اور خود ۱۴۰۰ صحابہؓ کے ہمراہ خیبر کی طرف کوچ کیا۔ منافقوں کے سردار عبداللہ بن ابی نے مسلمانوں کی روانگی کی اطلاع یہودیوں کو دے دی۔ چنانچہ وہ مقابلے کے لئے تیار ہو کر کھلے میدان میں نکل آئے۔ ان کا خیال تھا کہ مسلمانوں کو خیبر پہنچنے میں کافی دن لگیں گے لیکن اسلامی لشکر نے حضور ﷺ کی زیر قیادت نہایت تیزی سے مسافت طے کی اور دن رات سفر کرتے ہوئے ایک دن صبح کے وقت خیبر کے نواح میں پہنچ گئے۔ انہیں دیکھ کر یہودی سشدر رہ گئے۔ ان کے وہم و گمان میں بھی نہ تھا کہ مسلمان اتنی جلدی آ پہنچیں گے۔ کھلے میدان میں لڑنا انہوں نے مناسب نہ سمجھا اور قلعہ بند ہو کر مسلمانوں پر تیر اور پتھر برسائے گئے۔ مجاہدین اسلام نے نہایت پامردی سے تیروں اور پتھروں کی بوچھاڑ کا مقابلہ کیا اور نہایت جان بازی کے ساتھ لڑتے ہوئے یہودیوں کے تین قلعوں پر قابض ہو گئے۔ یہودیوں کا سب سے مضبوط قلعہ القموص تھا۔ کئی دن گزر گئے لیکن سر توڑ کوششوں کے باوجود یہ قلعہ فتح نہ ہوا۔ آخر ایک دن رسول کریم ﷺ نے حضرت علی مرتضیٰ رضی اللہ عنہ کو علم دے کر روانہ کیا۔ حضرت علی کرم اللہ وجہہ آشوب چشم کے عارضہ میں مبتلا تھے۔ لیکن نبی کریم ﷺ کے لعاب دہن کی برکت اور دعا سے انہیں صحت ہو گئی۔ حارث اور مرحب دو بھائی یہودیوں کے شجاع ترین سردار تھے۔ ان کی قوت اور شجاعت کی زمانے بھر میں دھوم تھی۔ سب سے پہلے حارث حضرت علی کرم اللہ وجہہ کے سامنے آیا اور فنون جنگ میں اپنی بے مثال مہارت کے باوجود ذوالفقار حیدر کا شکار ہو گیا۔ اس کے بعد اس کا بھائی مرحب غضبناک ہو کر جناب علی کرم اللہ وجہہ پر جھپٹا، لیکن اس کا حشر بھی اپنے بھائی جیسا ہوا۔ حیدر کرار کی اس عدیم النظیر بہادری سے مسلمانوں میں بے پناہ جوش و جذبہ پیدا ہوا اور انہوں نے تکبیر کے فلک شکاف نعرے لگاتے ہوئے پوری قوت سے یہودیوں پر حملہ کیا۔ یہودی سر اسیمہ ہو کر قلعہ کے اندر گھس گئے۔ حیدر کرار نے جوش شجاعت میں قلعہ القموص کے پھانک کو زور سے ہلایا اور پھر اپنی بے پناہ قوت سے اسے اکھاڑ کر پرے پھینک دیا۔ اب مسلمان قلعہ کے اندر گھس گئے۔ یہودیوں نے تھوڑی دیر مقابلے کے بعد ہتھیار پھینک دیئے اور عاجزی کے ساتھ صلح کے طالب ہوئے۔ رحمۃ اللعالمین ﷺ نے ان پر رحم فرمایا اور اس شرط پر صلح کر لی کہ زمین انہی کے پاس رہے۔ البتہ پیداوار کا نصف حصہ وہ مسلمانوں کو دیں گے۔

جنگ خیبر میں ۹۳ یہودی مارے گئے اور ۱۵ مسلمان شہید ہوئے۔ یہ لڑائی یہودیوں کے لئے نہایت تباہ کن ثابت ہوئی۔ ان کے بڑے بڑے نامی بہادر اور سردار اس لڑائی میں مارے گئے۔ ان میں حضرت صفیہ رضی اللہ عنہا کے باپ بھائی اور شوہر بھی شامل تھے۔ گویا ان کے خاندان کے سارے افراد میدان جنگ میں کام آئے یا جنگی قیدی بنائے گئے۔ حضرت صفیہ رضی اللہ عنہا کی حالت بے حد قابلِ رحم تھی۔

جنگ کے بعد تمام قیدی اور مال غنیمت ایک جگہ جمع کئے گئے۔ جناب بلال حبشی رضی اللہ عنہ حضرت صفیہ رضی اللہ عنہا اور ان کے رشتہ کی ایک بہن کو پکڑ لائے۔ رستہ میں یہودی مقتولین کی لاشیں خاک و خون میں لتھڑی پڑی تھیں۔ ان میں حضرت صفیہ رضی اللہ عنہا کے محبوب والد، بھائی اور شوہر کی لاشیں بھی تھیں اور خاندان کے بعض دوسرے بزرگ بھی کٹے پڑے تھے۔ حضرت صفیہ رضی اللہ عنہا نے حسرت سے ان لاشوں پر نظر ڈالی اور چپ کی چپ رہ گئیں البتہ ان کی ساتھی بہن بے قابو ہو گئی اور نہایت شدت سے گریہ وزاری اور سینہ کو بی شروع کر دی۔ جب حضرت بلال رضی اللہ عنہ نے انہیں نبی اکرم ﷺ کی خدمت میں پیش کیا تو سرکارِ دو عالم ﷺ اس عورت کی گریہ وزاری سے متاثر ہوئے۔ بی بی صفیہ رضی اللہ عنہا تو خاموشی سے ایک طرف بیٹھ گئیں اور اس عورت کو حضور ﷺ نے دوسری طرف لے جانے کا حکم دیا اور پھر بلال رضی اللہ عنہ سے مخاطب ہو کر فرمایا:

”بلال تمہارے دل میں رحم نہیں ہے کہ ان عورتوں کو اس راستے

سے لائے جہاں ان کے باپ اور بھائی خاک و خون میں لتھڑے پڑے

ہیں۔“

جب مال غنیمت کی تقسیم ہونے لگی تو حضرت دجیہ کلبی رضی اللہ عنہ نے حضرت صفیہ رضی اللہ عنہا کو اپنے لئے پسند فرمایا۔ چونکہ آپ تمام اسیرانِ جنگ میں ذی وقعت تھیں۔ اس لئے بعض صحابہ کرام نے عرض کی ”یا رسول اللہ ﷺ زینب صفیہ بنی قریظہ اور بنو نضیر کی رئیسہ ہے۔ خاندانی وقار اس کے بشر سے سے عیاں ہے۔ وہ ہمارے سردار (یعنی سرکارِ دو عالم ﷺ) کے لئے ہی موزوں ہے۔“ حضور ﷺ نے یہ مشورہ قبول فرمایا۔ دجیہ کلبی رضی اللہ عنہ کو دوسری لونڈی عطا فرما کر حضرت صفیہ رضی اللہ عنہا کو آزاد کر دیا اور انہیں یہ اختیار دیا کہ چاہے وہ اپنے گھر چلی

جائیں یا پسند کریں تو آپ کے نکاح میں آ جائیں۔

حضرت صفیہ رضی اللہ عنہا نے حضور ﷺ کے نکاح میں آنا پسند کیا اور ان کے حسب منشا حضور ﷺ نے نکاح کر لیا۔ صہبا کے مقام پر رسم عروسی ادا کی گئی اور وہیں دعوتِ ولیمہ بھی ہوئی۔ صہبا سے چلتے وقت حضور ﷺ نے انہیں خود اپنے اونٹ پر سوار فرمایا اور خود اپنی عبا سے ان پر پردہ کیا۔ حضرت صفیہ رضی اللہ عنہا کی عمر اس وقت ۷۱ برس تھی۔ اس نکاح کے بعد یہودی پھر مسلمانوں کے خلاف کسی لڑائی میں شریک نہیں ہوئے۔

مدینہ پہنچ کر حضرت صفیہ رضی اللہ عنہا کو حضور ﷺ نے حارث رضی اللہ عنہ بن نعمان کے مکان پر اتارا۔ ان کے حسن و جمال کا شہرہ سن کر انصار کی عورتیں اور دوسری ازواج مطہرات انہیں دیکھنے آئیں۔ جب دیکھ کر جانے لگیں تو حضور ﷺ ان کے پیچھے چلے اور حضرت عائشہ صدیقہ رضی اللہ عنہا سے پوچھا ”عائشہ تم نے اس کو کیا پایا؟“

جواب دیا ”یہودیہ ہے۔“

حضور ﷺ نے فرمایا۔ ”یہ نہ کہو وہ مسلمان ہو گئی ہے اور اس کا اسلام اچھا اور بہتر ہے۔“ حضرت صفیہ رضی اللہ عنہا کے چہرے پر چند ابھرے ہوئے نشانات تھے۔ حضور ﷺ نے ان سے پوچھا کہ یہ کیسے نشانات ہیں۔ حضرت صفیہ رضی اللہ عنہا نے بتایا کہ ”میں نے ایک رات خواب میں دیکھا کہ آسمان سے چاند ٹوٹا اور میری گود میں آن گرا۔ میں نے یہ خواب اپنے باپ کو سنایا، جس سے وہ سخت غضبناک ہوا اور اتنے زور سے میرے منہ پر تھپڑ مارا کہ چہرے پر اس کی انگلیوں کے نشانات ابھر آئے۔ پھر اس نے کہا کیا تو مملکہ عرب بننے کے خواب دیکھتی ہے۔“

حضرت صفیہ رضی اللہ عنہا نہایت حلیم الطبع، خلیق، کشادہ دل، سیر چشم اور صابر تھیں۔ جب وہ اُمّ المؤمنین کی حیثیت سے مدینہ تشریف لائیں اور حضرت فاطمہ الزہرا رضی اللہ عنہا انہیں دیکھنے آئیں تو انہوں نے اپنے بیش قیمت طلائی جھمکے اپنے کانوں سے اتار کر جنابہ فاطمہ الزہرا رضی اللہ عنہا کو دے دیئے اور ان کی ساتھی خواتین کو بھی کوئی نہ کوئی زیور دیا۔

حضور ﷺ انہیں بہت عزیز رکھتے تھے اور ان کی دلجوئی کا بہت خیال رکھتے تھے۔ ایک بار سفر میں ازواج مطہرات ساتھ تھیں۔ اتفاق سے حضرت صفیہ رضی اللہ عنہا کا اونٹ بیمار ہو گیا۔

آپؐ بہت غمگین اور پریشان ہوئیں۔ حضور ﷺ نے خود تشریف لا کر ان کی دلجوئی کی اور حضرت زینب بنت جحش سے فرمایا ”زینب تم صفیہ کو ایک اونٹ دے دو۔“

حضرت زینب رضی اللہ عنہا بہت سخی اور بامروت تھیں لیکن نامعلوم کیوں ان کی زبان سے نکل گیا۔ ”یا رسول اللہ ﷺ کیا میں اس یہودیہ کو اپنا اونٹ دے دوں۔“

یہ کلمہ رسول کریم ﷺ کو پسند نہ آیا اور آپؐ نے دو تین ماہ تک حضرت زینب رضی اللہ عنہا سے کلام تک نہ کیا۔ پھر حضرت عائشہ رضی اللہ عنہا نے بمشکل ان کا قصور معاف کرایا۔ حضرت زینب رضی اللہ عنہا بنت جحش کا بیان ہے کہ ”رسول اللہ ﷺ کی خفگی نے مجھے قریب قریب ناامید کر دیا اور میں نے عہد کیا کہ آئندہ کبھی ایسی بات نہ کہوں گی۔“ قبولِ اسلام کے بعد یہودیت کا طعن آپؐ کے لئے بڑی دلازاری کا موجب ہوتا تھا لیکن آپؐ نہایت صبر و تحمل سے کام لیتی تھیں اور کبھی کسی کو سخت جواب نہ دیتی تھیں۔

ایک بار نبی اکرم ﷺ تشریف لائے تو حضرت صفیہ رضی اللہ عنہا رو رہی تھیں۔ وجہ دریافت کی تو کہا ”عائشہ اور زینبؓ کہتی ہیں کہ ہم تمام ازواج میں افضل ہیں کیونکہ بیوی ہونے کے علاوہ ہم حضور ﷺ کی قرابت دار بھی ہیں لیکن تم یہودن ہو۔“ حضور ﷺ نے حضرت صفیہ رضی اللہ عنہا کی دلجوئی کے لئے فرمایا۔

”اگر عائشہ اور زینبؓ کہتی ہیں کہ ان کا خاندان نبوت سے تعلق ہے تو تم نے کیوں نہ کہہ دیا میرے باپ ہارون علیہ السلام اور میرے چچا موسیٰ علیہ السلام اور میرے شوہر محمد ﷺ ہیں۔“ ایک دفعہ کسی بات پر حضور ﷺ حضرت صفیہ رضی اللہ عنہا سے ناخوش ہو گئے۔ حضرت صفیہ رضی اللہ عنہا حضرت عائشہ صدیقہ رضی اللہ عنہا کے پاس گئیں اور کہا ”آپؐ جانتی ہیں کہ میں اپنی باری کسی چیز کے معاوضہ میں نہیں دے سکتی، لیکن اگر آپؐ سرورِ دو عالم ﷺ کو مجھ سے راضی کر دیں تو میں اپنی باری کا دن آپؐ کو دیتی ہوں۔“

حضرت عائشہ صدیقہ رضی اللہ عنہا اس کام کے لئے تیار ہو گئیں اور زعفران کی رنگی ہوئی ایک اوڑھنی لے کر اس پر پانی چھڑکا تاکہ اس کی خوشبو مہک جائے۔ اس کے بعد حضور ﷺ کی خدمت میں تشریف لے گئیں۔ آپؐ نے فرمایا۔ ”عائشہؓ یہ تمہاری باری کا دن نہیں۔“ بولیں ”یہ اللہ کا فضل ہے جس کو چاہتا ہے دیتا ہے۔“

پھر تمام واقعہ حضور ﷺ کو سنایا اور حضور ﷺ حضرت صفیہ رضی اللہ عنہا سے خوش ہو گئے۔

حضرت صفیہ رضی اللہ عنہا حضور ﷺ کو بہت محبوب رکھتی تھیں۔ حضور ﷺ کے مرض الموت میں تمام ازواج مطہرات حضور ﷺ کی عیادت کے لئے حضرت عائشہ صدیقہ رضی اللہ عنہا کے حجرہ میں تشریف لائیں۔ حضرت صفیہ رضی اللہ عنہا نے حضور ﷺ کو بے چین دیکھ کر فرمایا ”یا رسول اللہ ﷺ کاش آپ کی بیماری مجھے ہو جاتی۔“ دوسری ازواج مطہرات نے آپ کی طرف دیکھا تو حضور ﷺ نے فرمایا ”واللہ وہ سچی ہے“ یعنی ان کا اظہار عقیدت نمائی نہیں بلکہ سچے دل سے وہ یہی چاہتی ہیں۔ حضرت عائشہ صدیقہ رضی اللہ عنہا کا بیان ہے کہ میں نے کوئی عورت صفیہ سے اچھا کھانا پکانے والی نہیں دیکھی۔

حضرت عمر فاروق رضی اللہ عنہ کے زمانہ خلافت میں حضرت صفیہ رضی اللہ عنہا کی ایک لونڈی نے امیر المؤمنین سے شکایت کی کہ اُمّ المؤمنین میں ابھی تک یہودیت کی بو پائی جاتی ہے کیونکہ وہ اب بھی ہفتہ (سبت) کو اچھا سمجھتی ہیں اور یہودیوں سے دلی لگاؤ رکھتی ہیں۔ حضرت عمر رضی اللہ عنہ تحقیق احوال کے لئے خود اُمّ المؤمنین حضرت صفیہ رضی اللہ عنہا کے پاس تشریف لے گئے۔ انہوں نے جواب دیا ”جب سے اللہ نے مجھے سبت (ہفتہ) کے بدلے جمعہ عنایت فرمایا ہفتہ کو دوست رکھنے کی ضرورت نہیں رہی۔ ہاں یہودیوں سے بے شک مجھے لگاؤ ہے کہ وہ میرے قرابتدار ہیں اور مجھے صلہ رحم کا خیال رکھنا پڑتا ہے۔“ حضرت عمر فاروق رضی اللہ عنہ اُمّ المؤمنین حضرت صفیہ رضی اللہ عنہا کی حق گوئی سے بہت خوش ہوئے اور واپس تشریف لے گئے۔

اس کے بعد حضرت صفیہ رضی اللہ عنہا نے لونڈی کو بلا کر پوچھا۔ ”تجھے امیر المؤمنین کے پاس میری شکایت کرنے پر کس چیز نے آمادہ کیا۔“

اس نے کہا ”مجھے شیطان نے بہکایا تھا۔“

اُمّ المؤمنین حضرت صفیہ رضی اللہ عنہا نے فرمایا ”جا میں نے تجھے اللہ کی راہ میں آزاد

کیا۔“

علم و فضل میں بھی حضرت صفیہ رضی اللہ عنہا کا مرتبہ بلند تھا۔ کوفہ کی عورتیں اکثر ان کے

پاس مسائل دریافت کرنے آتیں۔ امام زین العابدین رضی اللہ عنہ، اسحاق رضی اللہ عنہ بن عبد اللہ، یزید رضی اللہ عنہ بن معتب اور مسلم رضی اللہ عنہ بن صفوان نے چند احادیث بھی حضرت صفیہ رضی اللہ عنہا کی زبانی بیان کی ہیں۔

آپؑ نے اپنا ذاتی مکان اپنی زندگی میں ہی اللہ کی راہ میں دے دیا۔

بے حد دردمند تھیں۔ جب ۳۵ ہجری میں خلیفہ سوم حضرت عثمان ذوالنورین رضی اللہ عنہ کے مکان کا مفسدوں نے محاصرہ کر لیا تو آپؑ کو بہت رنج ہوا۔ ضعیف العمر امیر المؤمنین کی مصیبت سے بے چین ہو گئیں۔ ایک غلام کو ساتھ لے کر اپنے خچر پر سوار ہو کر حضرت عثمان رضی اللہ عنہ کے مکان کی طرف روانہ ہوئیں۔ اشتر نخعی نے ان کے غلام کو دیکھ کر پہچان لیا اور آپؑ کے خچر کو مارنے لگا۔ چونکہ حالات بگڑے ہوئے تھے اور اشتر نخعی کے مقابلہ میں کامیابی مشکل تھی اس لئے آپؑ مصلحتاً واپس چلی گئیں اور جناب امام حسن رضی اللہ عنہ بن علی مرتضیٰ رضی اللہ عنہ کے ہاتھ کھانا حضرت عثمان رضی اللہ عنہ کو بھیجا۔

رمضان المبارک ۵۰ ہجری میں ۶۰ سال کی عمر میں آپؑ نے وفات پائی۔ جنت البقیع میں دفن ہوئیں۔ ترکہ ایک لاکھ درہم چھوڑے۔ اس کے ایک تہائی کی وصیت اپنے یہودی بھانجے کے لئے کی۔ لوگوں نے اس کا حصہ دینے میں تامل کیا۔ حضرت عائشہ صدیقہ رضی اللہ عنہا نے سنا تو کہلا بھیجا ”لوگو! اللہ سے ڈرو اور صفیہ رضی اللہ عنہا کی وصیت پوری کرو۔“ ان کے ارشاد کے مطابق وصیت کی تعمیل کر دی گئی۔

☆☆☆

حضرت زینب رضی اللہ عنہا بنت محمد مصطفیٰ ﷺ

آپ کا اسم گرامی زینب تھا۔ رسول کریم ﷺ کی سب سے بڑی صاحبزادی تھیں۔ والدہ حضرت خدیجہ الکبریٰ تھیں۔ حضرت زینب رضی اللہ عنہا بعثت نبوی سے ۱۰ برس پہلے مکہ معظمہ میں پیدا ہوئیں۔ رسول کریم ﷺ کی عمر اس وقت تیس برس کی تھی۔

حضرت زینب رضی اللہ عنہا کی شادی کمسنی میں (بعثت نبوی سے قبل ہی) ان کے خالہ زاد بھائی ابوالعاص رضی اللہ عنہ بن ربیع سے ہو گئی۔

جب رسول کریم ﷺ منصب رسالت پر فائز ہوئے تو حضرت زینب رضی اللہ عنہا فوراً ایمان لے آئیں۔

بعثت نبوی کے بعد کفارِ مکہ نے سرورِ کائنات ﷺ اور دعوتِ حق پر لبیک کہنے والوں پر بے پناہ مظالم ڈھانے شروع کر دیئے۔ رسول کریم ﷺ کی دو صاحبزادیاں حضرت رقیہ رضی اللہ عنہا اور حضرت امّ کلثوم رضی اللہ عنہا ابولہب کے دو بیٹوں کے نکاح میں تھیں۔ ان دونوں بد بختوں نے اپنے باپ کے کہنے پر دونوں صاحبزادیوں کو طلاق دے دی۔ ابوالعاص کو بھی کفار نے بہت اکسایا کہ وہ حضرت زینب رضی اللہ عنہا کو طلاق دے دیں لیکن انہوں نے صاف انکار کر دیا اور حضرت زینب رضی اللہ عنہا سے نہایت اچھا سلوک کرتے رہے۔ رسول کریم ﷺ نے ابوالعاص رضی اللہ عنہ کے اس طرزِ عمل کی ہمیشہ تعریف کی۔ باوجود اتنی شرافت اور نیک نفسی کے ابوالعاص رضی اللہ عنہ نے اپنا آبائی مذہب ترک نہ کیا حتیٰ کہ رسول کریم ﷺ ہجرت کر کے مدینہ تشریف لے گئے۔ حضرت زینب رضی اللہ عنہا ان دنوں اپنے سرال میں تھیں۔

۲ ہجری میں قریش مکہ نے مدینہ منورہ پر حملہ کیا۔ لشکر کفار میں ابو العاص رضی اللہ عنہ بھی شامل تھے۔ بدر کے میدان میں حق و باطل کا مقابلہ ہوا اور حق غالب رہا۔ حملہ آوروں کے بہت سے آدمی مسلمانوں کے ہاتھوں گرفتار ہو گئے۔ ان میں ابو العاص رضی اللہ عنہ بھی تھے۔ انہیں ایک انصاری عبد اللہ بن جبیر رضی اللہ عنہ نے اسیر کیا۔ اہل مکہ نے جب یہ خبر سنی تو قیدیوں کے قرابت داروں نے رسول کریم ﷺ کی خدمت میں اپنے عزیزوں کی رہائی کے لئے زرفد یہ بھیجا۔ حضرت زینب رضی اللہ عنہا نے بھی مکہ سے اپنے دیور عمر بن ربیع کے ہاتھ یعنی عقیق کا ایک ہار اپنے شوہر کی رہائی کے لئے بھیجا۔ یہ ہار حضرت زینب رضی اللہ عنہا کو ان کی والدہ حضرت خدیجہ الکبریٰ رضی اللہ عنہا نے شادی کے وقت جہیز میں دیا تھا۔ جب سرور کائنات ﷺ کی خدمت میں یہ ہار پیش کیا گیا تو حضور ﷺ بہت مغموم ہوئے۔ آنکھوں سے آنسو جاری ہو گئے، کیونکہ اس ہار سے خاتون اسلام حضرت خدیجہ الکبریٰ رضی اللہ عنہا کی یاد وابستہ تھی۔

حضور ﷺ نے صحابہ کرامؓ سے مخاطب ہو کر فرمایا ”اگر مناسب سمجھو تو یہ ہار زینبؓ کو واپس بھیج دو۔ یہ اس کی ماں کی نشانی ہے۔ ابو العاص رضی اللہ عنہ کا فدیہ صرف یہ ہے کہ وہ مکہ جا کر حضرت زینب رضی اللہ عنہا کو فوراً مدینہ بھیج دیں۔“ تمام صحابہ کرامؓ نے ارشاد نبویؐ کے سامنے سر تسلیم خم کیا۔ حضرت ابو العاص رضی اللہ عنہ نے بھی یہ شرط قبول کر لی اور رہا ہو کر مکہ پہنچے۔ رسول کریم ﷺ نے ان کے ہمراہ حضرت زید بن حارثہ کو بھیجا کہ وہ یثرب یا حج کے مقام پر ٹھہر کر انتظار کریں۔ جب حضرت زینب رضی اللہ عنہا مکہ سے وہاں پہنچیں تو انہیں ساتھ لے کر مدینہ آ جائیں۔ حضرت ابو العاص رضی اللہ عنہ نے وعدے کے مطابق اپنے چھوٹے بھائی کنانہ کے ہمراہ حضرت زینب رضی اللہ عنہا کو مکہ سے روانہ کر دیا۔ کفار مکہ کو جب یہ خبر پہنچی کہ سرور کائنات ﷺ کی بیٹی مدینہ جا رہی ہے تو انہوں نے کنانہ بن ربیع اور حضرت زینب رضی اللہ عنہا کا تعاقب کیا اور مقام ”ذی طوی“ میں انہیں جا گھیرا۔ حضرت زینب رضی اللہ عنہا اونٹ پر سوار تھیں۔ کفار کی جماعت میں سے ہبار بن اسود نے حضرت زینب رضی اللہ عنہا کو اپنے نیزہ سے زمین پر گرا دیا۔ اونٹ کا منہ پھیرنے کے لئے اپنا نیزہ گھمایا اور حضرت زینب رضی اللہ عنہا گر پڑیں وہ حاملہ تھیں۔ سخت چوٹ آئی۔ حمل ساقط ہو گیا۔ کنانہ بن ربیع غضبناک ہو گئے۔ اپنے تیر نکالے۔ انہیں ترکش پر چڑھا کر لکارے کہ خبردار اب تم میں سے کوئی آگے بڑھا تو اسے چھلنی کر ڈالوں گا۔ کفار رک گئے

- ابوسفیان بھی ان میں شامل تھے۔ انہوں نے کہا۔ بھتیجے! اپنے تیر روک لو میں تم سے کچھ بات کرنا چاہتا ہوں۔“ کنانہ نے تیر روک لیا اور پوچھا کیا کہنا چاہتے ہو؟۔ ابوسفیان نے ان کے کان میں کہا ”محمدؐ کے ہاتھوں ہمیں جس رسوائی اور ذلت کا سامنا کرنا پڑا ہے تم اس سے بخوبی آگاہ ہو۔ اگر تم اس کی بیٹی کو اس طرح کھلم کھلا ہمارے سامنے لے جاؤ گے تو ہماری بڑی سبکی ہوگی۔ بہتر یہ ہے کہ تم اس وقت زینبؓ کے ہمراہ مکہ واپس لوٹ چلو اور پھر کسی وقت خفیہ طور پر زینبؓ کو لے جانا۔“ کنانہ نے یہ بات مان لی اور حضرت زینب رضی اللہ عنہا کو لے کر مکہ واپس آ گئے۔ چند دن بعد وہ رات کے وقت چپکے سے حضرت زینب رضی اللہ عنہا کو ہمراہ لے کر طن یا حج پہنچے اور انہیں حضرت زید رضی اللہ عنہ بن حارث کے سپرد کر کے مکہ واپس چلے گئے۔ حضرت زید رضی اللہ عنہ حضرت زینب رضی اللہ عنہا کو ساتھ لے کر مدینہ منورہ پہنچے۔

حضرت ابوالعاص رضی اللہ عنہ کو حضرت زینب رضی اللہ عنہا سے بہت محبت تھی۔ حضرت زینب رضی اللہ عنہا کے چلے جانے کے بعد وہ بہت بے چین رہنے لگے۔ ایک دفعہ جب وہ شام کی طرف سفر کر رہے تھے تو ہردرد آواز میں دو شعر پڑھ رہے تھے۔

ذکرت زینب لماورکت ارما فقلت سقیا لشخص يسكن الحرما

بنت الامين جزاها الله صالحه وکل بعل يشنى ماالذی علما

ترجمہ: جب میں ارم کے مقام سے گزرا تو زینبؓ کو یاد کیا اور کہا کہ خدا اس شخص کو شاداب رکھے جو حرم میں مقیم ہے۔ امین کی لڑکی کو خدا جزائے خیر دے اور ہر خاوند اسی بات کی تعریف کرتا ہے جسکو وہ خوب جانتا ہے۔

حضرت ابوالعاص رضی اللہ عنہ بڑے تجربہ کار اور دیانتدار تھے۔ لوگ ان کے پاس اپنی امانتیں رکھتے اور وہ نہایت دیانت کے ساتھ ان کی حفاظت کرتے اور مالکوں کے طلب کرنے پر واپس لوٹا دیتے۔ مکے میں ان کی بڑی ساکھ تھی۔ لوگ اپنا مال تجارت انہیں دے کر فروخت کے لئے دوسرے ملکوں میں بھیجا کرتے۔ ۶ ہجری میں ابوالعاصؓ ایک تجارتی قافلہ کے ہمراہ شام کی طرف روانہ ہوئے۔ مدینہ میں جب یہ اطلاع پہنچی کہ قریش کا ایک قافلہ شام کی طرف جا رہا ہے تو حضور ﷺ نے حضرت زید بن حارثہ کی قیادت میں ۷۰ مجاہدین کو اس قافلہ کے تعاقب کے لئے روانہ کیا۔ عیص کے مقام پر مجاہدین نے قریش کے قافلہ پر نہایت کامیاب چھاپہ مارا۔ تمام مال و

اسباب پر قبضہ کر لیا۔ حضرت ابو العاصؓ نے مدینہ پہنچ کر حضرت زینب رضی اللہ عنہا کی پناہ لی اور رسول کریم ﷺ سے سفارش کی کہ ابو العاصؓ کا مال انہیں واپس کر دیا جائے چونکہ ابو العاصؓ نے مکہ میں حضرت زینب رضی اللہ عنہا کے ساتھ اچھا سلوک کیا تھا۔ رسول کریم ﷺ ان کا لحاظ کرتے تھے۔ صحابہ کرامؓ سے فرمایا۔ ”اگر تم ابو العاصؓ کا مال واپس کر دو گے تو میں ممنون احسان ہوں گا۔“ صحابہ کرامؓ کو تو ہر وقت خوشنودی رسولؐ مطلوب تھی۔ فوراً تمام مال و اسباب حضرت ابو العاص رضی اللہ عنہ کو واپس کر دیا۔ وہ تمام مال و متاع لے کر مکہ پہنچے اور تمام لوگوں کی امانتیں واپس کر دیں۔ پھر اہل مکہ کو مخاطب کر کے کہا ”اے اہل قریش! اب میرے ذمہ کسی کی کوئی امانت تو نہیں ہے۔“ تمام اہل مکہ نے یک زبان ہو کر کہا ”بالکل نہیں، خدا تمہیں جزائے خیر دے۔ تم ایک نیک بہادر اور با وفا شخص ہو۔“

حضرت ابو العاص رضی اللہ عنہ نے کہا ”تو سن لو کہ میں مسلمان ہوتا ہوں۔ خدا کی قسم اسلام قبول کرنے میں مجھے صرف یہ امر مانع تھا کہ تم لوگ مجھے خائن نہ سمجھو!“ یہ کہہ کر کلمہ شہادت پڑھا اور اس کے بعد ہجرت کر کے مدینہ منورہ تشریف لے آئے۔ یہ محرم ۷ ہجری کا واقعہ ہے۔

چونکہ حضرت زینب رضی اللہ عنہا اور حضرت ابو العاص رضی اللہ عنہ میں شرک کی وجہ سے تفریق ہو گئی تھی۔ اس لئے جب ابو العاص رضی اللہ عنہ مشرف باسلام ہو کر مدینہ پہنچے تو حضور ﷺ نے حضرت زینب رضی اللہ عنہا کو پہلے حق مہر کے ساتھ دوبارہ نکاح کر کے حضرت ابو العاص رضی اللہ عنہ کے گھر بھجوادیا۔

حضرت زینب رضی اللہ عنہا اس واقعہ کے بعد زیادہ عرصہ زندہ نہ رہیں۔ ۸ ہجری میں آپؓ نے وفات پائی۔ اس کا سبب اسقاطِ حمل کی تکلیف تھی جو پہلی دفعہ مکہ سے آتے ہوئے ذی طویٰ کے مقام پر ہوا۔

حضرت اُمّ ایمن رضی اللہ عنہا، حضرت سودہ رضی اللہ عنہا اور حضرت اُمّ سلمہ رضی اللہ عنہا نے رسول کریم ﷺ کی ہدایات کے مطابق میت کو غسل دیا۔ جب غسل سے فارغ ہوئیں تو حضور ﷺ کو اطلاع دی۔ آپؓ نے اپنا تہ بند عنایت فرمایا اور ہدایت کی کہ اسے کفن کے اندر پہنادو۔ نمازِ جنازہ رسول کریم ﷺ نے خود پڑھائی۔ حضرت ابو العاص رضی اللہ عنہا نے قبر

میں اتارا۔ رسول کریم ﷺ اس دن بے حد مغموم تھے۔ حضور ﷺ کو حضرت زینب رضی اللہ عنہا سے بے حد محبت تھی۔ حضرت عائشہ صدیقہ رضی اللہ عنہا سے روایت ہے کہ رسول کریم ﷺ نے فرمایا ”زینب میری سب سے اچھی لڑکی تھی جو میری محبت میں ستائی گئی۔“

حضرت زینب رضی اللہ عنہا نے ایک صاحبزادے علیؑ اور ایک لڑکی امامہؑ چھوڑی۔ جب مکہ فتح ہوا تو علیؑ رسول کریم ﷺ کے ساتھ اونٹ پر سوار تھے۔ ایک روایت کے مطابق آپؐ نے جنگ یرموک میں شہادت پائی۔

تھوڑے عرصہ بعد حضرت ابوالعاص رضی اللہ عنہ نے بھی وفات پائی۔ وفات سے پیشتر اپنی لڑکی امامہؑ کو حضرت زبیر بن عوام (اپنے ماموں زاد بھائی) کی سرپرستی میں دے دیا۔ حضرت فاطمہ الزہرا رضی اللہ عنہا کی وفات کے بعد حضرت امامہؑ حضرت زبیر رضی اللہ عنہ کے ایما پر حضرت علی کرم اللہ وجہہ کے عقد نکاح میں آئیں۔

حضرت رقیہ رضی اللہ عنہا بنت رسول اللہ ﷺ

آپ کا اسم گرامی رقیہ تھا۔ رسول کریم ﷺ کی دو صاحبزادیاں تھیں۔ والدہ حضرت خدیجہ الکبریٰ رضی اللہ عنہا تھیں آپ کی ولادت بعثت نبوی سے ۷ برس پہلے ہوئی۔ سرور کائنات کی عمر اس وقت تینتیس ۳۳ برس کی تھی۔ حضرت رقیہ رضی اللہ عنہا حضرت زینب رضی اللہ عنہا سے تین برس چھوٹی تھیں۔

آپ کا پہلا نکاح اپنے ابن عم عتبہ بن الولہب سے ہوا۔ جب سورہ تبت یذا ابی لہب، نازل ہوئی تو عتبہ نے اپنے باپ ابی لہب کے حکم کے مطابق حضرت رقیہ رضی اللہ عنہا کو طلاق دے دی۔ حضرت رقیہ رضی اللہ عنہا کی رخصتی ابھی نہیں ہوئی تھی۔

چند دن بعد حضرت عثمان رضی اللہ عنہ بن عفان نے اسلام قبول کیا۔ وہ بڑے نیک، ایماندار، متمول اور مخیر تھے۔ رسول کریم ﷺ نے اپنی دامادی کے لئے انہیں منتخب کیا۔ حضرت عثمان رضی اللہ عنہ کی اپنی دلی خواہش بھی یہی تھی۔ چنانچہ رسول کریم ﷺ نے مکہ ہی میں حضرت رقیہ رضی اللہ عنہا کی شادی حضرت عثمان رضی اللہ عنہ سے کر دی۔

مکہ میں کفار نے جب مسلمانوں کو بے حد ستایا تو حضور ﷺ نے انہیں حبش کی طرف ہجرت کرنے کی اجازت دے دی۔ حضرت عثمان رضی اللہ عنہ بھی حضرت رقیہ رضی اللہ عنہا کے ہمراہ حبشہ کو ہجرت کر گئے۔ رسول کریم ﷺ کو معلوم ہوا تو آپ نے فرمایا۔ ”ابراہیم علیہ السلام اور لوط علیہ السلام کے بعد حضرت عثمان پہلے شخص ہیں جنہوں نے اللہ کی راہ میں اپنی بیوی کے ہمراہ ہجرت کی ہے۔“

کچھ عرصہ بعد حضرت عثمان رضی اللہ عنہ اور حضرت رقیہ رضی اللہ عنہا واپس مکہ تشریف لے آئے۔ لیکن کفار کی ایذا رسانیوں پہلے سے بھی بڑھ گئی تھیں۔ چنانچہ دوبارہ حبشہ کی طرف ہجرت کر گئے۔ عرصہ تک ان کی خبر نہ ملی۔ حضور ﷺ بہت متفکر تھے۔ کسی عورت نے ایک دن آ کر خبر دی

کہ میں نے عثمانؓ اور رقیہؓ کو چشم خود حبشہ میں بخیریت دیکھا ہے۔ حضور ﷺ کو اطمینان ہو گیا۔

کافی عرصہ بعد حبشہ میں قیام کرنے کے بعد حضرت عثمان رضی اللہ عنہ کو خبر ملی کہ رسول کریم ﷺ مدینہ منورہ کی طرف ہجرت کرنے والے ہیں۔ چنانچہ کچھ دوسرے مسلمانوں اور حضرت رقیہ رضی اللہ عنہا کے ہمراہ آپؐ نے مکہ کی طرف مراجعت کی اور پھر چند دن کے بعد رسول کریم ﷺ کی اجازت سے مدینہ منورہ کی طرف ہجرت کی۔ وہاں حضرت اوس بن ثابت رضی اللہ عنہ کے گھر اترے۔ مدینہ منورہ پہنچ کر ۲ ہجری میں حضرت رقیہ رضی اللہ عنہا کو چپک نکلے۔ اس وقت رسول کریم ﷺ جبکہ بدر کی تیاریوں میں مصروف تھے۔ بدر کو روانگی سے پیشتر آپؐ نے حضرت عثمان رضی اللہ عنہ کو حکم دیا کہ وہ رقیہ رضی اللہ عنہا کی خبر گیری کے لئے مدینہ منورہ ہی میں ٹھہریں۔ اس کے عوض اللہ تعالیٰ انہیں جہاد میں شریک ہونے کا ثواب بھی دے گا اور مالِ غنیمت سے بھی انہیں حصہ ملے گا۔ چنانچہ حضرت عثمان رضی اللہ عنہ حضرت رقیہ رضی اللہ عنہا کے پاس ٹھہرے۔ رسول کریم ﷺ ابھی بدر ہی میں تھے کہ حضرت رقیہ رضی اللہ عنہا کی تکلیف بڑھ گئی اور آپؐ نے ۲۱ برس کی عمر میں داعی اجل کو لبیک کہا۔ عین اس وقت جب قبر پر مٹی ڈالی جا رہی تھی، حضرت زید بن حارثہ رضی اللہ عنہ بدر کی لڑائی میں مسلمانوں کی فتح کی خوشخبری لے کر مدینہ منورہ میں داخل ہوئے۔ رسول کریم ﷺ اپنی لختِ جگر کی وفات کی اطلاع پا کر بہت مغموم ہوئے اور حضور ﷺ کی پشیمانِ مقدس سے آنسو جاری ہو گئے۔ مدینہ واپس تشریف لا کر حضور ﷺ حضرت رقیہ رضی اللہ عنہا کی قبر پر تشریف لے گئے اور فرمایا ”عثمان بن مظعون جا چکے اب تم بھی ان سے جا ملو“ (مہاجرین میں حضرت عثمان بن مظعون پہلے صحابی تھے جنہوں نے مدینہ منورہ آ کر وفات پائی) حضور ﷺ کے اس ارشاد پر عورتوں میں کہرام مچ گیا۔ حضرت عمر رضی اللہ عنہ نے انہیں منع کیا۔ حضور ﷺ نے فرمایا ”عمر! انہیں رونے دو، دل اور آنکھ کے رونے میں کوئی حرج نہیں، البتہ نوحہ و بین سے بچنا چاہیے۔“

حضرت فاطمہ رضی اللہ عنہا بھی اپنی بہن کی قبر پر تشریف لائیں اور قبر کے کنارے بیٹھ کر رونے لگیں۔ حضور ﷺ اپنی چادر مبارک کے کناروں سے ان کے آنسو پونچھتے تھے۔

حضرت رقیہ رضی اللہ عنہا کے قیام حبشہ کے دوران میں ان سے ایک لڑکا پیدا ہوا۔ ان کا نام بد اللہ رکھا گیا۔ اسی صاحبزادے کی نسبت سے حضرت عثمان رضی اللہ عنہ نے اپنی کنیت ابو

عبداللہ اختیار کی۔

حضرت عبداللہؓ کی عمر ابھی ۶ برس کی تھی کہ ایک مرغ نے ان کی آنکھ میں چونچ ماری جس سے تمام چہرہ متورم ہو گیا اور اسی تکلیف سے جمادی الاول ۴ ہجری میں آپؓ نے وفات پائی۔ حضور ﷺ نے نماز جنازہ پڑھائی اور حضرت عثمان رضی اللہ نے قبر میں اتارا۔

حضرت رقیہ رضی اللہ عنہا اور حضرت عثمان رضی اللہ عنہ میں باہم بے حد محبت تھی۔ ان کے تعلقات اتنے خوشگوار اور مثالی تھے کہ لوگوں میں یہ مقولہ ان کی نسبت بطور ضرب المثل مشہور ہو گیا۔

احسن الزوجین راہما الانسان رقیہ و زوجہا عثمان
(ترجمہ) حضرت رقیہ رضی اللہ عنہا اور حضرت عثمان رضی اللہ عنہ سے بہتر
میاں بیوی کسی انسان نے نہیں دیکھے۔



حضرت اُمّ کلثوم رضی اللہ عنہا بنت رسول اللہ ﷺ

اُمّ کلثومؓ نام تھا۔ رسول کریم ﷺ کی تیسری صاحبزادی تھیں۔ والدہ حضرت خدیجہ الکبریٰ رضی اللہ عنہا تھیں۔

حضرت اُمّ کلثوم رضی اللہ عنہا بعثتِ نبویؐ سے ۶ برس پہلے پیدا ہوئیں۔ حضرت رقیہ رضی اللہ عنہا سے ایک سال چھوٹی اور فاطمہ الزہرا رضی اللہ عنہا سے ایک سال بڑی تھیں۔

حضرت اُمّ کلثوم رضی اللہ عنہا کا نکاح بعثتِ نبویؐ سے پہلے اپنے ابن عم عتیبہ بن ابولہب سے ہوا۔ جب رسول کریم ﷺ مبعوث ہوئے اور حضور ﷺ نے دعوتِ اسلام دینی شروع کی تو ابی لہب اور اس کی بیوی آپ کے سخت دشمن ہو گئے۔ وہ رسول کریم ﷺ کو طرح طرح کی اذیتیں دیتے تھے۔ غیرتِ الہی جوش میں آئی اور تَبَّتْ يَدَا أَبِي لَهَبٍ نازل ہوئی

تو ابولہب کو سخت غصہ آیا۔ اس کے ایک بیٹے عتبہ کے نکاح میں رقیہ بنت رسول اللہ ﷺ تھیں اور دوسرے بیٹے عتیبہ سے حضرت اُمّ کلثوم رضی اللہ عنہا کا نکاح ہوا تھا (اگرچہ ابھی رخصتی نہیں ہوئی تھی) ابولہب نے اپنے دونوں بیٹوں کو بلایا اور ان سے مخاطب ہو کر کہا۔

راسی من راسک حرام ان لم تطلق ابنته

یعنی میرا اٹھنا بیٹھنا تمہارے ساتھ حرام ہے اگر تم نے اس (محمدؐ) کی لڑکی کو طلاق نہ دی۔

دونوں بیٹوں نے بد بخت باپ کے حکم کی تعمیل کی۔

عتبہ نے حضرت رقیہ رضی اللہ عنہا کو اور عتیبہ نے حضرت اُمّ کلثوم رضی اللہ عنہا کو

طلاق دے دی۔

واقعہ طلاق کے بعد حضرت رقیہ رضی اللہ عنہا حضرت عثمان رضی اللہ عنہ کے عقدِ نکاح

میں آئیں۔ ۳ ہجری میں حضرت رقیہ رضی اللہ عنہا کا انتقال ہو گیا۔ حضرت عثمان رضی اللہ عنہ کو ان

کی وفات سے سخت صدمہ پہنچا۔ انہی دنوں میں حضرت عمر فاروق رضی اللہ عنہ کی صاحبزادی

حضرت حفصہ رضی اللہ عنہا بھی بیوہ ہوئیں۔ آپؐ نے حضرت عثمان رضی اللہ عنہ سے اس خواہش کا اظہار کیا کہ وہ حفصہ رضی اللہ عنہا سے نکاح کر لیں لیکن انہوں نے تامل کیا۔ رسول کریم ﷺ کو خبر ہوئی تو آپ ﷺ نے حضرت عمر رضی اللہ عنہ سے فرمایا کہ میں تم کو حفصہ کے لئے عثمانؓ سے بہتر شخص کا پتہ دیتا ہوں اور عثمانؓ کے لئے حفصہ سے بہتر رشتہ بتاتا ہوں۔ پھر فرمایا حفصہ کا نکاح مجھ سے کر دو اور میں اپنی بیٹی کی شادی عثمان رضی اللہ عنہ سے کر دیتا ہوں جو رقیہ کے فوت ہو جانے سے بہت غمگین ہے۔ حضرت عمر رضی اللہ عنہا فوراً رضا مند ہو گئے۔ چنانچہ حضرت حفصہ رضی اللہ عنہا کا نکاح رسول کریم ﷺ سے ہو گیا اور حضرت اُمّ کلثوم رضی اللہ عنہا کا نکاح حضور ﷺ نے حضرت عثمان رضی اللہ عنہ سے پڑھا دیا۔ نکاح کے وقت حضور ﷺ نے حضرت عثمان رضی اللہ عنہ سے فرمایا کہ اللہ تعالیٰ نے جبریل امین کی معرفت مجھے حکم بھیجا ہے کہ اپنی بیٹی اُمّ کلثوم کو اسی حق مہر پر جو رقیہ کا تھا تمہارے عقد میں دے دوں۔

حضرت اُمّ کلثوم رضی اللہ عنہا اس نکاح کے بعد ۶ سال تک رندہ رہیں اور شعبان ۹ ہجری میں وفات پائی۔ حضرت صفیہ رضی اللہ عنہا بنت عبدالمطلب، حضرت اُمّ عطیہ رضی اللہ عنہا اور حضرت اسماء رضی اللہ عنہا بنت عمیس نے رسول کریم ﷺ کی ہدایت کے مطابق غسل دیا۔ حضور ﷺ نے کفن کے لئے اپنی چادر دی۔ رسول کریم ﷺ نے خود نماز جنازہ پڑھائی۔ رسول کریم ﷺ کو ان کی وفات سے بڑا صدمہ ہوا۔ قبر کے پاس بیٹھے تو اشکبار ہو گئے۔ حضرت اُمّ کلثوم رضی اللہ عنہا کے کوئی اولاد نہیں ہوئی۔

خاتونِ جنت حضرت فاطمہ الزہراء رضی اللہ عنہا

آپ کا نام فاطمہ اور کنیت اُمّ محمد تھی۔ سید الانبیاء سرور کائنات رسول کریم ﷺ کی سب سے چھوٹی صاحبزادی تھیں۔ حضرت خدیجہ الکبریٰ رضی اللہ عنہا آپ کی والدہ محترمہ تھیں۔ دنیا میں آج تک کوئی عورت ایسی نہیں گزری اور نہ آئندہ گزرے گی جو حسب و نسب میں سیدۃ عالم فاطمہ الزہراء رضی اللہ عنہا کی برابری کا دعویٰ کر سکے۔ آپ کا نام فاطمہ اس وجہ سے ہے کہ اللہ تعالیٰ نے آپ پر اور آپ کے دوست رکھنے والوں پر دوزخ کی آگ حرام کر دی۔

حضور ﷺ نے آپ کو سیدۃ النساء (دنیا اور جنت کی عورتوں کی سردار) کے لقب سے پکارا۔ دوسرے مشہور القاب زہرا، بتول، طاہرہ، مطہرہ، راضیہ، مرضیہ، اور زاکیہ ہیں۔ اللہ تعالیٰ نے انہیں کمال درجہ جمال و کمال سے متصف فرمایا۔ اس مناسبت سے زہرا لقب قرار پایا اور اسی لقب نے زیادہ شہرت پائی۔

بتول کے معنی قطع کرنے والے کے ہیں۔ چونکہ انہوں نے اللہ تعالیٰ کی راہ میں دنیا سے قطع تعلق کر لیا تھا۔ اس لئے بتول (تارک الدنیا) کے لقب سے بھی پکاری جاتی تھیں۔ حقیقت میں آپ تھیں بھی بتول۔ بچپن سے ہی نہایت متین، سنجیدہ اور پاکباز تھیں۔ دوسرے بچوں کی طرح کھیل کود میں بالکل دلچسپی نہ لیتی تھیں بلکہ خاموشی سے اپنی والدہ محترمہ کے پاس بیٹھی رہتی تھیں۔ حضور ﷺ نے آپ کے اسی استغناء کی وجہ سے انہیں بتول کے لقب سے یاد فرمایا۔ حضرت فاطمہ الزہراء رضی اللہ عنہا صورت و سیرت میں رحمتِ دو عالم ﷺ سے کمال درجہ مشابہت رکھتی تھیں۔ اس لئے انہیں طاہرہ، مطہرہ، راضیہ، مرضیہ اور زاکیہ کے القاب سے بھی پکارا گیا۔

حضرت فاطمہ الزہراء رضی اللہ عنہا ۲۰ جمادی الآخر ۳۱ ولادتِ نبوی (۶۱۱ عیسوی) میں پیدا ہوئیں۔ فجر کا وقت اور جمعۃ المبارک کا دن تھا۔ ان دنوں خانہ کعبہ کی ازسرنو تعمیر و مرمت ہو رہی تھی۔

ایک اور روایت کے مطابق آپؐ کی ولادت بعثت نبویؐ سے ۵ سال قبل ہوئی جبکہ سرور کائناتؐ کی عمر مبارک ۳۵ برس کی تھی۔ ایک تیسری روایت کے مطابق آپؐ کی پیدائش نبوتؐ سے ایک سال پہلے ہوئی۔

خاتونِ جنتؓ نے اس عالمِ فانی میں آنکھ کھولتے ہی تمام عالم کفر کو اپنے عظیم باپؐ کا مخالف پایا۔ بڑے نامساعد حالات میں ان کی پرورش شروع ہوئی۔ حضرت خدیجہ الکبریٰ رضی اللہ عنہا کو آپؐ سے بے حد محبت تھی۔ جب تک زندہ رہیں فاطمہ رضی اللہ عنہا کو ایک لمحہ کے لئے بھی اپنی آنکھوں سے اوجھل نہ ہونے دیا۔

حضرت فاطمہ رضی اللہ عنہا روزِ ازل سے ہی نہایت متین اور تنہائی پسند طبیعت لے کر آئی تھیں۔ نہ کبھی آپؐ نے کسی کھیل کود میں حصہ لیا اور نہ گھر سے قدم باہر نکالا۔ ہمیشہ والدہ ماجدہ کے پاس بیٹھی رہتیں۔ ان سے اور رسول اکرم ﷺ سے ایسے ایسے سوالات پوچھتیں جن سے آپؐ کی ذہانت و فطانت کا ثبوت ملتا۔ دنیا کی نمود و نمائش سے بچپن میں ہی سخت نفرت تھی۔ ایک دفعہ حضرت خدیجہ الکبریٰ رضی اللہ عنہا کے کسی عزیز کی شادی تھی۔ انہوں نے حضرت فاطمہ الزہرا رضی اللہ عنہا کے لئے عمدہ کپڑے اور زیورات بنوائے۔ اس وقت آپؐ کی عمر ۵ سال کی تھی۔ جب گھر سے چلنے کا وقت آیا تو یہ قیمتی کپڑے اور زیور پہننے سے صاف انکار کر دیا اور سادہ حالت میں ہی محفلِ شادی میں شرکت کی۔ گویا بچپن سے ہی آپؐ کی حرکات و سکنات سے خدادستی اور استغنا کا اظہار ہوتا تھا۔ اس واقعہ کے چند دن بعد حضرت خدیجہ الکبریٰ رضی اللہ عنہا کا انتقال ہو گیا اور سیدۃ النساء حضرت فاطمہ الزہرا رضی اللہ عنہا چھوٹی سی عمر میں ہی شفقتِ مادری سے محروم ہو گئیں۔ اس صدمہ جانکاہ سے آپؐ ہر وقت مغموم رہنے لگیں۔ معصوم عمر تھی کبھی ماں کی جدائی زیادہ محسوس ہوتی تو اشکبار ہو کر حضور ﷺ سے پوچھتیں۔ ”ابا جان میری امی کہاں ہیں اور کب واپس آئیں گی۔“ حضور ﷺ غمزدہ ہو کر اپنی بن ماں کی بچی کے سر پر اپنا دستِ شفقت پھیرتے اور فرماتے۔ ”اے میری لختِ جگر تیری ماں اللہ کے پاس چلی گئی ہے۔“ سید عالم ﷺ کا جواب سن کر خاموش جاتیں۔

حضرت خدیجہ الکبریٰ رضی اللہ عنہا ایک نہایت عظیم عالم گھرانے سے تعلق رکھتی تھیں۔ انہوں نے اپنی زندگی میں ہی حضرت فاطمہ الزہرا رضی اللہ عنہا کی تعلیم و تدریس کا آغاز کر دیا

تھا۔ ایک دفعہ جب وہ حضرت فاطمہ الزہرا رضی اللہ عنہا کو تعلیم دے رہی تھیں تو ننھی بچی نے پوچھا ”اماں جان اللہ تعالیٰ کی قدرتیں تو ہم ہر وقت دیکھتے ہیں کیا اللہ تعالیٰ خود نظر نہیں آسکتے۔“
 حضرت خدیجہ الکبریٰ رضی اللہ عنہا نے فرمایا ”میری بچی اگر ہم دنیا میں اچھے کام کریں گے اور اللہ تعالیٰ کے احکام پر عمل کریں گے تو قیامت کے دن اللہ تعالیٰ کی خوشنودی کے مستحق ہوں گے اور یہی اللہ تعالیٰ کا دیدار ہوگا۔“

حضرت خدیجہ الکبریٰ رضی اللہ عنہا کی وفات کے بعد حضرت فاطمہ الزہرا رضی اللہ عنہا کی تربیت کے خیال ہی سے حضور ﷺ نے حضرت سودہ رضی اللہ عنہا سے نکاح کیا۔ حضور ﷺ کی حیات مبارک کلیتاً تبلیغ حق کے لئے وقف ہو چکی تھی لیکن جب بھی آپ کو فرصت ملتی حضرت فاطمہ الزہرا رضی اللہ عنہا کے پاس تشریف لاتے۔ انہیں دلاسا دیتے اور نہایت قیمتی نصائح سے نوازتے۔

تنہائی کے اوقات میں حضرت حفصہ رضی اللہ عنہا بنت عمر فاروق رضی اللہ عنہ، حضرت عائشہ رضی اللہ عنہا بنت ابوبکر صدیق رضی اللہ عنہ، حضرت اسماء رضی اللہ عنہا بنت ابوبکر صدیق رضی اللہ عنہ اور حضرت فاطمہ رضی اللہ عنہا بنت زبیر رضی اللہ عنہ وغیرہ آپ کے پاس وقتاً فوقتاً بیٹھتیں اور آپ کی غمگساری و دلجوئی کرتیں۔

رسول مقبول ﷺ کو کفار بڑی تکلیفیں پہنچاتے۔ کبھی سر مبارک پر خاک ڈال دیتے، کبھی راستے میں کانٹے بچھا دیتے۔ جب حضور ﷺ گھر تشریف لاتے تو حضرت فاطمہ الزہرا رضی اللہ عنہا انہیں تسلی دیا کرتیں۔ کبھی اپنے جلیل القدر باپ کی مصیبتوں پر اشکبار ہو جاتیں تو حضور ﷺ انہیں تسلی دیتے اور فرماتے ”میری بچی گھبراؤ نہیں اللہ تمہارے باپ کو تنہا نہ چھوڑے گا۔“

ایک مرتبہ حضور ﷺ خانہ کعبہ میں نماز ادا کر رہے تھے۔ کفار کو شرارت سوجھی۔ انہوں نے اونٹ کی اوجھڑی لاکر سجدہ کی حالت میں رسول کریم ﷺ کی گردن مبارک پر ڈال دی۔ اس شریر گروہ کے سردار عتبہ و شیبہ تھے۔ کسی نے حضرت فاطمہ الزہرا رضی اللہ عنہا کو آبتایا کہ تمہارے باپ کے ساتھ شریروں نے یہ حرکت کی ہے۔ بے چین ہو گئیں۔ دوڑتی ہوئی کعبہ پہنچیں اور حضور ﷺ کی گردن مبارک سے اوجھڑی ہٹائی۔ کفار ارد گرد کھڑے ہستے اور تالیاں بجاتے تھے۔

سرور کونین ﷺ کی جلیل القدر بیٹی نے ایک نگاہ ختم آلودان پر ڈالی اور فرمایا ”شریر و احکم الحاکمین تمہیں ان شرارتوں کی ضرور سزا دے گا۔“ کچھ عرصہ بعد عتبہ و شیبہ جنگ بدر میں مجاہدین اسلام کے ہاتھوں جہنم واصل ہوئے۔

جب کفار مکہ کی شرانگیزی اور ایذا رسانی حد سے زیادہ بڑھ گئی تو بارگاہ الہی سے رسول کریم ﷺ کو ہجرت کا حکم ہوا۔ حضور ﷺ ایک رات حضرت علی اکرم اللہ وجہہ کو اپنے بستر مبارک پر سلا کر حضرت ابو بکر صدیق رضی اللہ عنہ کی معیت میں عازمِ مدینہ ہوئے۔ مدینہ پہنچنے کے کچھ دن بعد حضور ﷺ نے اپنے اہل و عیال کو لانے کے لئے اپنے غلام ابورافع اور زید بن حارثہ کو مکہ بھیجا۔ ان دونوں حضرات کے ہمراہ حضرت فاطمہ الزہرا رضی اللہ عنہا، حضرت ام کلثوم رضی اللہ عنہا، حضرت سودہ رضی اللہ عنہا بنت زمعہ، ام ایمن رضی اللہ عنہا اور اسامہ بن زید رضی اللہ عنہما نے مدینہ کی طرف ہجرت فرمائی۔ مدینہ پہنچ کر حضرت سودہ رضی اللہ عنہا اور بنات طاہرات حضور ﷺ کے پاس اپنے نئے گھر میں قیام پذیر ہوئیں۔

مدینہ کی ہجرت کے وقت فاطمہ الزہرا سنین بلوغت کو پہنچ چکی تھیں۔ حضرت ابو بکر صدیق رضی اللہ عنہ نے حضور ﷺ سے حضرت فاطمہ رضی اللہ عنہا سے عقد کرنے کی التماس کی۔ حضور ﷺ خاموش رہے یا بعض روایتوں کے مطابق فرمایا ”جو اللہ کا حکم ہوگا۔“ پھر حضرت عمر رضی اللہ عنہ نے حضرت فاطمہ الزہرا رضی اللہ عنہا کے لئے پیغام بھیجا۔ حضور ﷺ نے انہیں بھی یہی جواب دیا۔ چند دن بعد حضور ﷺ نے حضرت فاطمہ الزہرا رضی اللہ عنہا کی نسبت شیر خدا حضرت علی کرم اللہ وجہہ سے کردی۔ یہ نسبت کیسے قرار پائی اس کے متعلق تین مختلف روایتیں ہیں۔

پہلی روایت یہ ہے کہ ایک دن حضرات ابو بکر صدیق، عمر فاروق اور سعد بن ابی وقاص نے مشورہ کیا کہ حضرت فاطمہ الزہرا رضی اللہ عنہا کے لئے کئی پیغام حضور ﷺ کو پہنچے ہیں لیکن آپ نے کوئی بھی منظور نہیں فرمایا۔ اب علی باقی ہیں جو رسول اللہ ﷺ کے جان نثار اور محبوب بھی ہیں اور عم زاد بھی، معلوم ہوتا ہے فقر و تنگدستی کی وجہ سے وہ حضرت فاطمہ الزہرا رضی اللہ عنہا کے لئے پیغام نہیں بھیجتے۔ کیوں نہ انہیں پیغام بھیجنے کی ترغیب دی جائے اور ضرورت ہو تو ان کی مدد بھی کی جائے۔ تینوں حضرات یہ مشورہ کر کے حضرت علی رضی اللہ عنہ کو ڈھونڈنے نکلے۔ وہ جنگل میں اپنا اونٹ چرا رہے تھے۔ انہوں نے پورے خلوص کے ساتھ حضرت علی کرم اللہ وجہہ کو حضرت فاطمہ

الزہرا رضی اللہ عنہا کے لئے پیغام بھیجنے کی ترغیب دی۔ انہیں اپنی بے سرو سامانی پر تامل ہوا مگر ان حضرات کے مجبور کرنے پر آمادہ ہو گئے۔ دلی خواہش تو ان کی بھی یہی تھی لیکن فطری حیا پیغام بھیجنے میں مانع تھی۔ اب جرأت کر کے حضور ﷺ کو پیغام بھیج دیا۔ حضور ﷺ نے ان کی استدعا فوراً قبول کر لی۔ پھر حضور ﷺ نے حضرت فاطمہ الزہرا رضی اللہ عنہا سے اس کا ذکر کیا۔ انہوں نے بزبان خاموشی اپنی رضامندی کا اظہار کر دیا۔

دوسری روایت یہ ہے کہ انصار کی ایک جماعت نے حضرت علی کرم اللہ وجہہ کو حضرت فاطمہ الزہرا رضی اللہ عنہا کے لئے پیغام بھیجنے کی ترغیب دی۔ حضرت علی رضی اللہ عنہ حضور ﷺ کی خدمت میں حاضر ہوئے اور حرف مدعا زبان پر لائے۔ حضور ﷺ نے فوراً فرمایا اہلاً و مرحبا اور پھر خاموش ہو گئے۔ انصار کی جماعت باہر منتظر تھی۔ حضرت علی رضی اللہ عنہ نے انہیں حضور ﷺ کا جواب سنایا۔ انہوں نے حضرت علی رضی اللہ عنہ کو مبارکباد دی کہ حضور ﷺ نے آپ کا پیغام منظور فرمایا۔

تیسری روایت یہ ہے کہ حضرت علی رضی اللہ عنہ کی ایک آزاد کردہ لونڈی نے ایک دن ان سے پوچھا۔ ”کیا حضرت فاطمہ الزہرا رضی اللہ عنہا کا پیغام حضور ﷺ کو کسی نے بھیجا۔“

حضرت علی رضی اللہ عنہ نے جواب دیا ”مجھے معلوم نہیں۔“

اس نے کہا ”آپ کیوں پیغام نہیں بھیجتے۔؟“

حضرت علی مرتضیٰ رضی اللہ عنہ نے فرمایا۔ ”میرے پاس کیا چیز ہے کہ میں عقد کروں۔“

اس نیک بخت نے مجبور کر کے جناب علی مرتضیٰ رضی اللہ عنہ کو حضور ﷺ کی خدمت

میں بھیجا۔ کچھ حضور ﷺ کی جلالت اور کچھ فطری حیا کہ زبان سے کچھ نہ کہہ سکے اور سر جھکا کر خاموش بیٹھے رہے۔

حضور ﷺ نے خود ہی توجہ فرمائی اور پوچھا ”علی! آج خلاف معمول بالکل چپ چاپ

ہو، کیا فاطمہ سے نکاح کی درخواست لے کر آئے ہو؟“

حیدر کرار نے عرض کی ”بے شک یا رسول اللہ ﷺ۔“

حضور ﷺ نے پوچھا۔ ”تمہارے پاس مہر ادا کرنے کے لئے بھی کچھ ہے۔“ حضرت علی

رضی اللہ عنہ نے نفی میں جواب دیا۔

پھر حضور ﷺ نے فرمایا۔ ”میں نے تمہیں جو زرہ دی تھی وہی مہر میں دے دو۔“
جناب علیؑ کرم اللہ وجہہ نے ارشادِ نبویؐ کے آگے سر تسلیم خم کر دیا۔

اس کے بعد حضرت علی رضی اللہ عنہ زرہ فروخت کرنے کے لئے بازار کی طرف روانہ ہوئے۔
حضرت عثمان ذوالنورین رضی اللہ عنہ نے آپؐ سے ۴۸۰ درہم میں خرید فرمائی اور پھر وہ بھی انہیں
ہی بطور ہدیہ واپس کر دی۔

زرہ کی قیمتِ فروخت حضرت علی مرتضیٰ رضی اللہ عنہ نے حضور ﷺ کی خدمت میں حاضر کی
۔ حضور ﷺ نے فرمایا! ”دو تہائی خوشبو وغیرہ پر صرف کرو اور ایک تہائی سامانِ شادی اور دیگر
اشیائے خانہ داری پر خرچ کرو۔“

پھر حضور ﷺ نے حضرت انس رضی اللہ عنہ کو حکم دیا کہ جاؤ ابو بکر رضی اللہ عنہ، عمر رضی اللہ عنہ
، عبدالرحمن رضی اللہ عنہ بن عوف اور دیگر مہاجرینؓ و انصارؓ کو بلا لاؤ۔ جب سب دربار رسالت
میں جمع ہو گئے تو حضور ﷺ منبر پر تشریف لے گئے اور فرمایا۔

”اے گروہِ مہاجرینؓ و انصارؓ ابھی جبریل امین علیہ السلام میرے پاس یہ اطلاع لے کر
تشریف لائے تھے کہ اللہ تعالیٰ نے بیت المعمور میں فاطمہ بنت محمدؐ کا نکاح اپنے بندہ خاص علیؑ ابن
ابی طالب سے کر دیا اور مجھے حکم ہوا ہے کہ عقد نکاح کی تجدید کر کے گواہان کے روبرو ایجاب و قبول
کراؤں۔“ پھر حضور ﷺ نے خطبہ نکاح پڑھا اور حضرت علی مرتضیٰ رضی اللہ عنہ سے متہنم ہو کر
فرمایا۔

”میں نے ۴۰۰ مثقال مہر کے عوض فاطمہ کو تیرے نکاح میں دیا۔ کیا تجھے منظور ہے۔“
حضرت علی رضی اللہ عنہ نے فرمایا ”بسرو چشم“

پھر حضور ﷺ نے دعا فرمائی۔ جمع اللہ شملکما و عز و جل کما و بارک
علیکما و اخرج منکما کنزاً طیباً۔

یعنی اللہ تم دونوں کی پراگندگی جمع کرے اور تمہاری سعی مشکور میں تم دونوں پر برکت نازل
کرے اور تم سے پاک اولاد پیدا ہو۔

پھر سب نے دعائے خیر و برکت مانگی اور حضور ﷺ نے چھوہارے تقسیم فرمائے۔

تاریخ نکاح کے متعلق مؤرخین میں اختلاف ہے۔ بعض کے نزدیک یہ مبارک نکاح صفر ۲

ہجری اور بعض کے نزدیک محرم یا رجب ۲ ہجری میں ہوا۔ ایک اور روایت کے مطابق شوال ۳ ہجری میں نکاح ہوا۔ کچھ مؤرخین کا قول ہے کہ نکاح جنگِ احد کے بعد اور حضرت عائشہ صدیقہ رضی اللہ عنہا کی رخصتی کے ساڑھے چار ماہ بعد ہوا۔ بہر حال نکاح کے وقت اکثر مؤرخین کے نزدیک حضرت فاطمہ الزہرا رضی اللہ عنہا کی عمر تقریباً ۱۵ سال کی تھی اور حضرت علی کرم اللہ وجہہ کی عمر تقریباً ۲۱ سال کی تھی۔

نکاح سے فراغت کے بعد حضور ﷺ نے خواہش ظاہر کی کہ ولیمہ بھی ہونا چاہیے۔ حضرت سعد رضی اللہ عنہ نے اس مقصد کے لئے ایک بھیڑ ہدیہ نذر کی اور کچھ انصاف نے بھی اس کام میں ہاتھ بٹایا۔ حضرت علی رضی اللہ عنہ نے مہر سے جو رقم بچ رہی تھی اس سے کچھ اشیاء خرید فرمائیں۔ دسترخوان پر کھجور، پنیر، نان جو اور گوشت تھا۔ حضرت اسماء رضی اللہ عنہا سے روایت ہے کہ وہ ان ایام کا بہترین ولیمہ تھا۔

نکاح ہونے کے تقریباً ۹ یا ۱۰ مہینے کے بعد حضرت فاطمہ الزہرا رضی اللہ عنہا کی رخصتی ہوئی۔ حضرت علی رضی اللہ عنہ نے سرور کائنات ﷺ کے مکان سے کچھ فاصلہ پر ایک مکان کرایہ پر لے لیا تھا۔ ایک دن حضرت علی رضی اللہ عنہ کے بھائی عقیل رضی اللہ عنہ بن ابی طالب ان کے پاس تشریف لائے اور کہا کہ ہم چاہتے ہیں۔ رسول کریم ﷺ اپنی لختِ جگر کو اب رخصت کر دیں۔ حضرت علی رضی اللہ عنہ نے جواب دیا۔ میری بھی یہی آرزو ہے۔ دونوں حضرات "اُمّ ایمن رضی اللہ عنہا کے پاس تشریف لے گئے جو رسول اکرم ﷺ کی آزاد کردہ کنیز تھیں۔ ان کے سامنے اپنی تجویز پیش کی۔ وہ دونوں کو ازواجِ مطہرات کے پاس لے گئیں۔ سب ازواجِ مطہرات حضرت عائشہ صدیقہ رضی اللہ عنہا کے گھر جمع ہوئیں۔ جب نبی کریم ﷺ تشریف لائے تو سب کی طرف سے حضرت اُمّ سلمہ رضی اللہ عنہا نے ترجمانی کی اور عرض کیا "یا رسول اللہ ﷺ حضرت علی رضی اللہ عنہ کی خواہش ہے کہ ان کی بیوی کو رخصت کر دیجیے۔" حضور رسالت ﷺ نے راضی ہو گئے۔ چند درہم حضرت علی رضی اللہ عنہ کو دیئے اور فرمایا "جاؤ بازار سے چھوہارے اور پنیر لے آؤ۔" ان کے جانے کے بعد حضور ﷺ اپنے لختِ جگر کی رخصتی کا انتظام فرمانے لگے۔ حضرت علی رضی اللہ عنہ نے ۵ درہم کا گھی خریدا۔ ایک درہم کا پنیر اور ۴ درہم کے چھوہارے اور سب اشیاء لاکر حضور ﷺ کے سامنے رکھ دیں۔ حضور ﷺ نے دسترخوان طلب کیا

ان سب اشیاء کا مالیدہ بنایا اور حضرت علی رضی اللہ عنہ کو حکم دیا کہ باہر جا کر جو مسلمان بھی ملے اسے اندر لے آؤ۔ چنانچہ کئی انصار و مہاجرین کو اس بابرکت دعوت میں شرکت کی سعادت نصیب ہوئی۔ ان کے جانے کے بعد حضور ﷺ نے حضرت فاطمہ الزہرا رضی اللہ عنہا کو بلایا۔ اپنے سینہ مبارک پر ان کا سر رکھا اور پیشانی پر بوسہ دیا۔ پھر اپنی لخت جگر کا ہاتھ حضرت علی مرتضیٰ رضی اللہ عنہ کے ہاتھ میں دیا اور فرمایا۔

”اے علیؑ پیغمبر کی بیٹی تجھے مبارک ہو۔“

اور ”اے فاطمہؑ میرا شوہر بہت اچھا ہے۔“

”اب تم دونوں میاں بیوی اپنے گھر جاؤ۔ پھر دونوں کو میاں بیوی کے فرائض و حقوق بتائے اور خود دروازے تک وداع کرنے آئے۔ دروازے پر حضرت علی مرتضیٰ رضی اللہ عنہ کے دونوں بازو پکڑ کر انہیں دعائے خیر و برکت دی۔ حضرت علی رضی اللہ عنہ اور سیدۃ النساء رضی اللہ عنہا دونوں اونٹ پر سوار ہوئے۔ حضرت سلمان رضی اللہ عنہ فارسی نے ان کی تکمیل پکڑی۔ حضرت اسماء بنت عمیس اور بعض روایتوں کے مطابق سلمیٰ ام رافع یا ام ایمن رضی اللہ عنہا آپ کے ہمراہ گئیں

جہیز: سرور کائنات ﷺ نے اپنی لخت جگر کو مندرجہ ذیل سامان جہیز دیا۔

- ۱۔ ایک بستر مصری کپڑے کا جسمیں اون بھری ہوئی تھی۔ ۲۔ ایک نقشی تخت یا پلنگ۔ ۳۔ ایک چمڑے کا تکیہ، جس میں کھجور کی چھال بھری ہوئی تھی۔ ۴۔ ایک مشکیزہ۔ ۵۔ دو مٹی کے برتن (یا گھڑے) پانی کے لئے۔ ۶۔ ایک چلی۔ ۷۔ ایک پیالہ۔ ۸۔ دو چادریں۔ ۹۔ دو بازو بند نقرئی۔ ۱۰۔ ایک جانماز۔

جب فاطمہ الزہرا رضی اللہ عنہا اپنے نئے گھر چلی گئیں تو حضور ﷺ ان کے پاس تشریف لے گئے۔ دروازے پر کھڑے ہو کر اجازت مانگی۔ پھر اندر داخل ہوئے۔ ایک برتن میں پانی منگوایا۔ اپنے دست مبارک اس میں ڈالے اور پھر حضرت علی رضی اللہ عنہ کے سینہ اور بازوؤں پر پانی چھڑکا۔ پھر حضرت فاطمہ الزہرا رضی اللہ عنہا کو اپنے پاس بلایا۔ وہ شرم و حیا سے جھجکتی ہوئی حضور ﷺ کے سامنے آئیں۔ آپ نے ان پر بھی پانی چھڑکا اور فرمایا۔ ”اے فاطمہؑ میں نے تمہاری شادی اپنے خاندان میں بہترین شخص سے کی ہے۔“

حضرت فاطمہ الزہرا رضی اللہ عنہا کا گھر مسکنِ نبیؐ سے کسی قدر فاصلے پر تھا۔ آنے جانے میں تکلیف ہوتی تھی۔ ایک دن رسول کریم ﷺ نے حضرت فاطمہ رضی اللہ عنہ سے فرمایا ”بیٹی مجھے اکثر تمہیں دیکھنے کے لئے آنا پڑتا ہے۔ میں چاہتا ہوں تمہیں اپنے قریب بلا لوں۔“

حضرت فاطمہ رضی اللہ عنہا نے عرض کیا ”حضورؐ کے قرب و جوار میں حضرت حارثہ بن نعمانؓ کے بہت سے مکانات ہیں۔ آپ ان سے فرمائیے وہ کوئی نہ کوئی مکان خالی کر دیں گے۔“ حضرت حارثہ بن نعمان ایک متمول انصاری تھے اور کئی مکانات کے مالک تھے۔ جب سے حضور ﷺ مدینہ تشریف لائے تھے وہ اپنے کئی مکانات یکے بعد دیگرے حضور ﷺ کی نذر کر چکے تھے۔ جب حضرت فاطمہ رضی اللہ عنہا نے حضرت حارثہ رضی اللہ عنہ کے مکان کے لئے حضور ﷺ سے التماس کی تو آپ نے فرمایا: ”میری لختِ جگر! حارثہؓ سے اب کوئی اور مکان خالی کرانے کے لئے کہتے ہوئے مجھے شرم آتی ہے کہ وہ پہلے ہی اللہ اور اللہ کے رسول ﷺ کی خوشنودی کے لئے کئی مکانات دے چکے ہیں۔“

حضرت فاطمہ رضی اللہ عنہا خاموش ہو گئی۔

ہوتے ہوتے یہ خبر حضرت حارثہ بن نعمان رضی اللہ عنہ تک پہنچی کہ حضور ﷺ فاطمہ الزہرا رضی اللہ عنہا کو اپنے قریب بلانا چاہتے ہیں لیکن مکان نہیں مل رہا۔ حضرت حارثہ دوڑتے ہوئے نبی کریم ﷺ کی خدمت میں حاضر ہوئے اور عرض کی ”یا رسول اللہ ﷺ آپ حضرت فاطمہؓ کو اپنے قریب کے مکان میں لانا چاہتے ہیں۔ میں یہ مکان جو آپ کے متصل ہے خالی کئے دیتا ہوں۔ آپ حضرت فاطمہؓ کو بلا لیجئے۔ اے میرے آقا میرا جان و مال حضور ﷺ پر قربان ہے۔ اللہ کی قسم جو چیز حضور ﷺ مجھ سے لیں گے مجھے اس کا حضور ﷺ کے پاس رہنا زیادہ محبوب ہوگا بہ نسبت اس کے کہ میرے پاس رہے۔“

حضور ﷺ نے فرمایا ”تم سچ کہتے ہو۔ اللہ تعالیٰ تمہیں خیر و برکت دے۔“

اس کے بعد حضرت علی رضی اللہ عنہ اور حضرت فاطمہ رضی اللہ عنہا کو حضرت حارثہ رضی اللہ عنہ بن نعمان کے مکان میں منتقل کرایا۔

حضرت فاطمہ الزہرا رضی اللہ عنہا رفتار و گفتار اور عادات و خصائل میں رسول کریم ﷺ کا بہترین نمونہ تھیں آپ نہایت متقی، صابر، قانع اور دیندار خاتون تھیں۔ گھر کا تمام کام کاج خود کرتی

تھیں۔ چکی پیتے پیتے ہاتھوں میں چھالے پڑ جاتے تھے۔ گھر میں جھاڑو دینے اور چولہا پھونکنے سے کپڑے میلے ہو جاتے تھے۔ اس کے ساتھ ہی کثرت سے عبادت کرتی تھیں۔ حضرت علی کرم اللہ وجہہ سلطان الفقراء تھے۔ حضرت فاطمہ الزہرا رضی اللہ عنہا نے بھی فقر و فاقہ میں ان کا پورا پورا ساتھ دیا۔ جلیل القدر والد شہنشاہ عرب بلکہ شہنشاہ دو جہاں ﷺ تھے لیکن داماد اور بیٹی پر کئی کئی وقت کے فاقے گزر جاتے تھے۔ ایک دن دونوں میاں بیوی آٹھ پہر سے بھوکے تھے۔ حضرت علی کرم اللہ وجہہ کو کہیں سے مزدوری میں ایک درہم مل گیا۔ رات ہو چکی تھی۔ ایک درہم کے جو کہیں سے خرید کر گھر پہنچے۔ حضرت فاطمہ بتولؑ نے ہنسی خوشی اپنے نامدار خاوند کا استقبال کیا۔ جو آپ سے لے کر چکی میں پیسے روٹی پکائی اور حضرت علی مرتضیٰ رضی اللہ عنہ کے سامنے رکھ دی۔ جب وہ کھا چکے تو خود کھانے بیٹھیں۔ حضرت علی رضی اللہ عنہ فرماتے ہیں کہ مجھے اس وقت سید البشر ﷺ کا یہ قول مبارک یاد آیا کہ حضرت فاطمہؑ دنیا کی بہترین عورت ہے۔

یہ وہ زمانہ تھا جب فتوحات اسلام دن بدن وسعت پذیر ہو رہی تھیں۔ مدینہ منورہ میں بکثرت مال غنیمت آنا شروع ہو گیا تھا۔ عرب میں یہ دستور تھا کہ فاتح کو لڑائی کے بعد جو مال غنیمت ہاتھ آتا اس کا تین چوتھائی لشکر کا حصہ ہوتا اور ایک چوتھائی فریق غالب کے سردار کا۔ نبی کریم ﷺ نے حکم الہی اِنَّمَا غَنِمْتُمْ مِّنْ شَيْءٍ فَاَنَّ لِلّٰهِ خُمُسَهُ وَّ لِلرَّسُولِ وَّ لِلَّذِي الْقُرْبٰى وَّ الْيَتٰمٰى وَّ الْمَسٰكِيْنِ. (یعنی اے مسلمانوں جان رکھو کہ جو مال تم لڑائی میں لوٹ کر لاؤ اس کا پانچواں حصہ اللہ اور رسول ﷺ کا اور رسول ﷺ کے قریبداروں کا اور محتاجوں کا اور مسافروں کا ہے) کے مطابق اس رواج میں تبدیلی کر دی اور صرف پانچواں حصہ اپنے پاس رکھ کر چار حصے عامۃ المسلمین کو تقسیم کر دیتے۔ اپنا حصہ بھی حضور ﷺ سب راہ خدا میں صرف کر دیتے اور فقر و فاقہ اور قناعت سے اپنی زندگی گزارتے۔ حتیٰ کہ اپنی لخت جگر حضرت فاطمہ الزہرا رضی اللہ عنہا کے لئے بھی حضور ﷺ نے کوئی آسائش کا انتظام نہ فرمایا۔ اگر کبھی حضرت بتولؑ اشارۃ کنایہ لوندی یا کنیز کے لئے اسد عافراتیں تو حضور ﷺ فرماتے، فقر اور یتامی کا حق فائق ہے۔ کبھی ان کو دوسرے طریقوں سے سمجھا بجا کر تسلی و تشفی کر دیتے۔

ایک دن حضرت علیؑ کو معلوم ہوا کہ مال غنیمت میں کچھ لونڈیاں آئی ہیں۔ حضرت بتولؑ سے کہا ”فاطمہؑ چکی پیتے پیتے تمہارے ہاتھوں میں آبلے پڑ گئے ہیں اور چولہا پھونکتے پھونکتے

تمہارے چہرے کا رنگ متغیر ہو گیا ہے۔ آج حضور ﷺ کے پاس مال غنیمت میں بہت سی لونڈیاں آئی ہیں، جاؤ! سرکارِ دو عالم ﷺ سے ایک لونڈی مانگ لاؤ۔“ حضرت فاطمہ الزہراء رضی اللہ عنہا نبی کریم ﷺ کی خدمت میں حاضر ہوئیں لیکن شرم و حیا حرف مدعا زبان پر لانے میں مانع ہوئی۔ تھوڑی دیر حضور ﷺ کی خدمت میں حاضر رہ کر گھر واپس آ گئیں اور حضرت علیؑ سے کہا کہ مجھے حضور ﷺ سے کنیز مانگنے کا حوصلہ نہیں پڑتا۔ پھر دونوں میاں بیوی حضور ﷺ کی خدمت میں حاضر ہوئے۔ اپنی تکالیف بیان کیں اور ایک لونڈی کے لئے درخواست کی۔ سرور کائنات ﷺ نے فرمایا ”میں تم کو کوئی قیدی خدمت کے لئے نہیں دے سکتا۔ ابھی اصحاب صفہ کی خورد و نوش کا تسلی بخش انتظام مجھے کرنا ہے، میں ان لوگوں کو کیسے بھول جاؤں جنہوں نے اپنا گھربار چھوڑ کر خدا اور خدا کے رسول ﷺ کی خوشنودی کی خاطر فقر و فاقہ اختیار کیا ہے۔“

دونوں میاں بیوی خاموشی سے گھر تشریف لے گئے۔ رات کو حضور ﷺ ان کے ہاں تشریف لے گئے اور فرمایا کہ تم جس چیز کے خواہش مند تھے اس سے بہتر ایک چیز میں تم کو بتاتا ہوں۔ ہر نماز کے بعد دس بار سبحان اللہ والحمد للہ اور اللہ اکبر پڑھا کرو اور سوتے وقت سبحان اللہ والحمد للہ ۳۳، ۳۳ بار اور اللہ اکبر ۳۳ بار پڑھ لیا کرو۔ یہ عمل تمہارے لئے خادم سے بڑھ کر ثابت ہوگا۔

علامہ شبلی نعمانیؒ نے اس واقعہ کا خوب نقشہ کھینچا ہے۔

افلاس سے تھا سیدہ پاک کا یہ حال	گھر میں کوئی کنیز نہ کوئی غلام تھا
گھس گھس گئی تھیں ہاتھ کی دونوں ہتھیلیاں	چکی کے پینے کا جو دن رات کام تھا
سینہ پر مشک بھر کے جو لاتی تھیں بار بار	گو نور سے بھرا تھا مگر نیل فام تھا
اٹ جاتا تھا لباس مبارک غبار سے	جھاڑو کا مشغلہ بھی ہر صبح شام تھا
آخر گئیں جناب رسول خدا کے پاس	یہ بھی کچھ اتفاق وہاں اذن عام تھا
محرم نہ تھے جو لوگ تو کچھ کر سکیں نہ عرض	واپس گئیں کہ پاس حیا کا مقام تھا
پھر جب گئیں دوبارہ تو پوچھا حضور نے	کل کس لئے تم آئی تھیں کیا خاص کام تھا
غیرت یہ تھی کہ اب بھی نہ کچھ منہ سے کہہ سکیں	حیدر نے ان کے منہ سے کہا جو پیام تھا
ارشاد یہ ہوا کہ غریبان بے وطن	جن کا کہ صفہ نبویؐ میں قیام تھا

میں ان کے بندوبست سے فارغ نہیں ہوز
جو جو مصیبتیں کہ اب ان پر گزرتی ہیں
کچھ تم سے بھی زیادہ مقدم تھا ان کا حق
خاموش ہو کے سیدہ پاک رہ گئیں
ہر چند اس میں خاص مجھے اہتمام تھا
میں اس کا ذمہ دار ہوں میرا یہ کام تھا
جن کو کہ بھوک پیاس سے سونا حرام تھا
جرات نہ کر سکیں کہ ادب کا مقام تھا

یوں کہ ہر اہل بیت مطہر نے زندگی

یہ ماجرائے دختر خیرالانام تھا

ایک دفعہ رسول کریم ﷺ حضرت فاطمہ الزہراء رضی اللہ عنہا کے ہاں تشریف لائے۔ دیکھا کہ سیدہ النساء دختر شہنشاہ دو عالم اونٹ کی کھال کا لباس پہنے ہوئے ہیں اور اس میں بھی تیرہ پیوند لگے ہوئے ہیں۔ آپ آٹا گوندہ رہی ہیں اور زبان پر کلام اللہ کا ورد جاری ہے۔ حضور ﷺ یہ منظر دیکھ کر آب دیدہ ہو گئے اور فرمایا۔

”فاطمہ دنیا کی تکلیف کا صبر سے خاتمہ کر اور آخرت کی دائمی مسرت کا انتظار کر۔ اللہ تمہیں نیک اجر دے گا۔“

حضرت ابوذر غفاری رضی اللہ عنہ کا بیان ہے کہ ایک دفعہ حضور ﷺ نے مجھے حکم دیا کہ علیؑ کو بلا لاؤ جس وقت میں ان کے گھر گیا تو دیکھا کہ سیدہ النساء جناب حسین علیہ السلام کو گود میں لئے چکی پیس رہی ہیں۔

جنابہ سیدہ کا اکثر یہ حال ہوتا تھا کہ دو وقت کے فاقے ہوتے تھے اور بچوں کو گود میں لے کر چکی پیسا کرتی تھیں۔

ایک دفعہ حضرت فاطمہ الزہراء مسجد نبویؐ میں تشریف لائیں اور روٹی کا ایک ٹکڑا سرکارِ دو عالم ﷺ کو دیا۔ حضور ﷺ نے پوچھا ”یہ کہاں سے آیا ہے؟“ سیدہ نے جواب دیا ”یا رسول اللہ ﷺ تھوڑے سے جو پیس کر روٹی پکائی تھی جب بچوں کو کھلا رہی تھی۔ خیال آیا کہ رسول خدا ﷺ کو بھی تھوڑی سی کھلا دوں۔ اے خدا کے رسول ﷺ برحق یہ روٹی تیسرے وقت نصیب ہوئی ہے۔“ حضور ﷺ نے روٹی تناول فرمائی اور کہا ”اے میری بچی چار وقت کے بعد یہ پہلا ٹکڑا ہے جو تیرے باپ کے منہ میں پہنچا ہے۔“

ایک دفعہ حضور ﷺ حضرت فاطمہ الزہراء رضی اللہ عنہا کے گھر تشریف لے گئے دیکھا کہ

دروازے پر ایک رنگین پردہ لٹکا ہوا ہے اور حضرت فاطمہ الزہراء رضی اللہ عنہا کے ہاتھ میں چاندی کے دو کنگن ہیں۔ آپ یہ دیکھتے ہی واپس لوٹ گئے۔ حضرت سیدہ بہت دل گیر ہوئیں اور رونے لگیں۔ اتنے میں حضور ﷺ کے غلام حضرت ابورافع رضی اللہ عنہ پہنچ گئے۔ رونے کا سبب پوچھا۔ حضرت سیدہ نے ماجرا سنایا تو بولے حضور ﷺ نے کنگن اور پردے کو ناپسند فرمایا ہے۔ حضرت فاطمہ الزہراء رضی اللہ عنہا نے دونوں چیزوں کو فوراً حضور ﷺ کی خدمت میں بھیج دیا اور کہا بھیجا کہ میں نے انہیں راہِ خدا میں دے دیا۔ حضور ﷺ بہت خوش ہوئے۔ اپنی بچی کے حق میں دعائے خیر و برکت مانگی اور ان اشیاء کو بیچ کر قیمت فروخت اصحاب صفہ کے اخراجات میں صرف کر دی۔

ایک دفعہ حضرت علی مرتضیٰ رضی اللہ عنہ گھر تشریف لائے۔ کچھ کھانے کو مانگا۔ جناب سیدہ نے بتایا کہ آج تیسرا دن ہے گھر میں جو کا ایک دانہ تک نہیں۔ جناب مرتضیٰ نے فرمایا ”اے فاطمہ مجھ سے تم نے ذکر کیوں نہیں کیا۔“

سیدۃ النساء نے جواب دیا ”اے میرے سر تاج میرے باپ نے رخصتی کے وقت نصیحت کی تھی کہ میں کبھی سوال کر کے آپ کو شرمندہ نہ کروں۔“

ایک دفعہ دوپہر کے وقت رسول کریم ﷺ بھوکے گھر سے نکلے۔ راستے میں حضرت ابو بکر صدیق اور حضرت عمر فاروقؓ ملے وہ بھی بھوکے تھے۔ تینوں حضرت ایوب انصاریؓ کے گھجوروں کے باغ میں پہنچے انہوں نے فوراً گھجوروں کا ایک خوشہ توڑ کر ان کے سامنے رکھا اور پھر بکری ذبح کر کے اس کے گوشت کے کباب اور سالن تیار کر کے حضور ﷺ کے سامنے پیش کئے۔ رسول کریم ﷺ نے ایک روٹی پر تھوڑا سا گوشت رکھ کر فرمایا کہ یہ فاطمہ کو بھجوادو۔ انہیں کئی دن سے فاقہ ہے۔

ایک دفعہ قبیلہ بنو سلیم کا ایک بوڑھا ضعیف آدمی مسلمان ہوا، اسے دین کے ضروری احکام و مسائل بتائے گئے اور پھر حضور ﷺ نے اس سے پوچھا کہ تیرے پاس کچھ مال بھی ہے۔ اس نے کہا خدا کی قسم بنو سلیم کے تین ہزار آدمیوں میں سب سے زیادہ غریب اور فقیر میں ہی ہوں۔ حضور ﷺ نے صحابہؓ کی طرف دیکھا اور فرمایا ”تم میں سے کون اس مسکین کی مدد کرے گا؟“

حضرت سعد بن عبادہ رضی اللہ عنہ اٹھے اور کہا۔ ”یا رسول اللہ ﷺ میرے پاس ایک اونٹنی

ہے جو میں اس کو دیتا ہوں۔“

حضور ﷺ نے پھر فرمایا ”تم میں سے کون ہے جو اب اس کا سر ڈھا تک دے۔“
سید الفقراء حضرت علی مرتضیٰؑ اٹھے اور اپنا عمامہ اتار کر اس اعرابی کے سر پر رکھ دیا۔
پھر حضور ﷺ نے فرمایا ”کون ہے جو اس کی خوراک کا بندوبست کرے؟“

حضرت سلمان فارسی رضی اللہ عنہ نے اعرابی کو ساتھ لیا اور اس کی خوراک کا انتظام کرنے
نکلے۔ چند گھروں سے دریافت کیا لیکن وہاں سے کچھ نہ ملا۔ پھر حضرت فاطمہ الزہرا رضی اللہ
عنہا کے مکان کا دروازہ کھٹکھٹایا۔ پوچھا کون ہے۔ انہوں نے سارا واقعہ بیان کیا اور التجا کی کہ
اے سچے رسولؐ کی بیٹی اس مسکین کی خوراک کا بندوبست کیجئے۔“

سیدہ عالم نے آبدیدہ ہو کر فرمایا ”اے سلمان قسم ہے ذاتِ پاک کی آج ہم سب کو تیسرا
فاقہ ہے۔ دونوں بچے بھوکے سوئے ہیں لیکن سائل کو خالی ہاتھ جانے نہ دوں گی۔ جاؤ یہ میری
چادر شمعون یہودی کے پاس لے جاؤ کہو فاطمہ بنت محمدؐ کی یہ چادر رکھ لو اس غریب انسان کو تھوڑی
سی جنس دے دو۔“

سلمانؓ اعرابی کو ساتھ لے کر یہودی کے پاس پہنچے۔ اس سے تمام کیفیت بیان کی۔ وہ
حیران رہ گیا اور پھر پکار اٹھا ”اے سلمانؓ خدا کی قسم۔ یہ وہی لوگ ہیں جن کی خبر تو ریت میں دی
گئی ہے۔ گواہ رہنا کہ میں فاطمہؑ کے باپؐ پر ایمان لایا۔“ اس کے بعد کچھ غلہ حضرت سلمانؓ کو دیا
اور چادر بھی سیدہ فاطمہؑ کو واپس بھیج دی۔ وہ لے کر ان کے پاس پہنچے۔ سیدہؑ نے اپنے ہاتھ سے
اناج پیسا اور جلدی سے اعرابی کے لئے روٹی پکا کر حضرت سلمانؓ کو دی۔ انہوں نے کہا اس میں
سے کچھ بچوں کے لئے رکھ لیجئے۔“ جواب دیا۔ ”سلمانؓ جو چیز خدا کی راہ میں دے چکی وہ میرے
بچوں کے لئے جائز نہیں۔“

حضرت سلمانؓ روٹی لے کر حضور ﷺ کی خدمت میں حاضر ہوئے۔ حضور ﷺ نے وہ روٹی
اعرابی کو دی اور حضرت فاطمہ الزہرا رضی اللہ عنہا کے گھر تشریف لے گئے۔ ان کے سر پر اپنا
دستِ شفقت پھیرا آسمان کی طرف دیکھا اور دعا کی۔

”بارالہا فاطمہؑ شیری کنیر ہے، اس سے راضی رہنا۔“

حضرت ابن عباس رضی اللہ عنہ راوی ہیں کہ ایک دفعہ حضرت علی مرتضیٰؑ نے ساری رات

ایک باغ سینچا اور اجرت میں تھوڑے سے جو حاصل کئے۔ حضرت فاطمہؑ نے ان کا ایک حصہ لے کر آنا پيسا اور کھانا تیار کیا۔ عین کھانے کے وقت ایک مسکین نے دروازہ کھٹکھٹایا اور کہا۔ ”میں بھوکا ہوں۔“ حضرت سیدہؑ نے وہ سارا کھانا اسے دے دیا۔ پھر باقی اناج میں کچھ حصہ پيسا اور کھانا پکایا۔ ابھی کھانا پک کر تیار ہوا ہی تھا کہ ایک یتیم نے دروازہ پر آ کر دست سوال دراز کیا۔ وہ سب کھانا اسے دے دیا۔ پھر تیسرا حصہ آپؑ نے پيسا اور کھانا تیار کیا۔ اتنے میں ایک مشرک قیدی نے اللہ کی راہ میں کھانا مانگا۔ وہ سب کھانا اس کو دے دیا گیا۔ غرض سب اہل خانہ نے اس دن فاقہ کیا۔ اللہ تعالیٰ کو ان کی یہ ادالسی پسند آئی کہ اس سارے گھر کے متعلق یہ آیت نازل ہوئی۔

وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا.

(ترجمہ) اور وہ اللہ کی راہ میں مسکین اور یتیم اور قیدی کو کھانا کھلاتے ہیں۔

جنگ احد میں ابن قمیہ کے پتھر سے حضور ﷺ کی پیشانی مبارک اور ابن ہشام کے پتھر سے حضور ﷺ کا بازو مبارک زخمی ہوا۔ عقبہ کے پتھر سے حضور ﷺ کے دو دندان مبارک شہید ہو گئے۔ حضرت فاطمہ الزہراء رضی اللہ عنہا دوسری خواتین کے ہمراہ روتی ہوئی میدان احد میں پہنچیں۔ حضور ﷺ کو زندہ سلامت دیکھ کر جان میں جان آئی لیکن پدر محترم کو اس حالت میں دیکھ کر سخت غمزدہ ہوئیں۔ حضور ﷺ کے زخموں کو بار بار دھوتی تھیں لیکن پیشانی کے زخم سے خون نہ تھمتا تھا۔ آخر کھجور کی چٹائی جلا کر زخم میں بھری اور خون تھم گیا۔

ایک دفعہ سیدۃ النساءؑ بیمار ہو گئیں۔ نبی کریم ﷺ نے اپنے ایک معمر اور ذی مرتبہ صحابی عمران بن حصین رضی اللہ عنہ کو اپنے ہمراہ لیا اور اپنی لخت جگر کی عیادت کے لئے تشریف لے گئے۔ دروازہ پر پہنچ کر داخلے کی اجازت مانگی۔ سیدہؑ نے عرض کی۔ ”تشریف لائیے۔“ حضور ﷺ نے فرمایا میرے ساتھ عمران بن حصین بھی ہیں۔ حضرت بتولؑ نے جواب دیا۔ ابا جان میرے پاس ایک عباء کے سوا کوئی دوسرا کپڑا نہیں کہ پردہ کروں۔“ حضور ﷺ نے اپنی چادر مبارک اندر پھینک کر فرمایا۔ ”بیٹی! اس سے پردہ کر لو۔“

اس کے بعد حضور ﷺ اور عمرانؑ اندر تشریف لے گئے اور سیدہؑ سے ان کا حال پوچھا۔ حضرت فاطمہ الزہراء رضی اللہ عنہا نے عرض کی۔ ”ابا جان شدت درد سے بے چین ہوں اور بھوک سے نڈھال ہوں کہ گھر میں کھانے کو کچھ نہیں۔“ حضور ﷺ نے فرمایا۔ ”اے میری بیٹی!

صبر کر۔ میں بھی آج تین دن سے بھوکا ہوں۔ اللہ تعالیٰ سے میں جو کچھ مانگتا وہ ضرور مجھے عطا کرتا لیکن میں نے دنیا پر آخرت کو ترجیح دی۔“ پھر رسول کریم ﷺ نے اپنا دستِ شفقت حضرت فاطمہ الزہراء رضی اللہ عنہا کی پشت پر پھیرا اور فرمایا۔

”اے لختِ جگر دنیا کے مصائب سے دل شکستہ نہ ہو، تم جنت کی عورتوں کی سردار ہو۔“

حضرت فاطمہ الزہراء رضی اللہ عنہا اس فقر و غنا کے ساتھ کمال درجہ کی عابدہ تھیں۔ امام حسن رضی اللہ عنہ سے روایت ہے کہ میں نے اپنی ماں کو شام سے صبح تک عبادت کرتے اور خدا کے حضور گریہ و زاری کرتے دیکھا لیکن انہوں نے کبھی اپنی دعاؤں میں اپنے لئے کوئی درخواست نہ کی۔

رسول کریم ﷺ حضرت فاطمہ الزہراء رضی اللہ عنہا سے بے پناہ محبت فرماتے تھے۔ ایک دفعہ حضرت علی کرم اللہ وجہہ نے غورا بنت ابی جہل سے نکاح کا ارادہ کیا۔ سیدۃ النساءؑ سخت آزرده ہوئیں۔ جب رسول کریم ﷺ ان کے پاس تشریف لائے تو سیدہؑ نے عرض کی ”یا رسول اللہ ﷺ علیؑ مجھ پر سوت (سوکن) لانا چاہتے ہیں۔“ حضور ﷺ کے دل پر سخت چوٹ لگی۔ ادھر غورا کے سر پرست بھی حضور ﷺ سے اس نکاح کی اجازت لینے آئے۔ سرور کائنات مسجد میں تشریف لائے اور منبر پر چڑھ کر فرمایا۔

”آل ہشام علیؑ سے اپنی لڑکی کا عقد کرنے کے لئے مجھ سے اجازت چاہتے ہیں لیکن میں اجازت نہ دوں گا۔ کبھی نہ دوں گا۔ البتہ علیؑ میری لڑکی کو طلاق دے کر دوسری لڑکی سے شادی کر سکتے ہیں فاطمہؑ میرے جسم کا ایک ٹکڑا ہے، جس نے اس کو اذیت دی، اس نے مجھے اذیت دی۔ جس سے اس کو دکھ پہنچا اس سے مجھے بھی دکھ پہنچا۔“

”میں حلال کو حرام اور حرام کو حلال نہیں کرنا چاہتا۔ لیکن خدا کی قسم اللہ

کے رسول کی بیٹی اور دشمن خدا کی بیٹی دونوں ایک جگہ جمع نہیں ہو سکیں۔“

حضور ﷺ کی یہ ناراضی دیکھ کر حضرت علیؑ نے اردہء کاح فوراً ترک کر دیا اور حضرت فاطمہ

لزہراء رضی اللہ عنہا کی زندگی تک کسی دوسرے نکاح کا خیال تک دل میں نہ لائے۔

حضور ﷺ کو جیسے اپنی بیٹی سے محبت تھی ویسے ہی اپنے داماد اور نواسوں سے بھی بے حد پیار تھا۔

ان سے فرمایا کرتے۔ ”جن لوگوں سے تم ناراض ہو گئے میں بھی ان سے ناخوش ہوں گا، جن سے

تمہاری لڑائی ہے ان سے میری بھی لڑائی ہے جن سے تمہاری صلح ہے ان سے میری بھی صلح ہے۔“
حضرت علیؑ سے فرمایا کرتے۔ ”اے علی تم دنیا اور آخرت میں میرے بھائی ہو۔“

حضرت فاطمہ الزہرا رضی اللہ عنہا کے فرزندوں حضرت امام حسن رضی اللہ عنہ اور حضرت امام حسین رضی اللہ عنہ کو حضور ﷺ بھی اپنے جگر کے ٹکڑے سمجھتے تھے۔ نہایت محبت سے انہیں بو سے دیتے اور اپنے کندھوں پر اٹھائے پھرتے۔

حضرت فاطمہ الزہرا رضی اللہ عنہا کی عمر تقریباً انتیس برس کی تھی کہ رسول کریم ﷺ مرض الموت میں مبتلا ہوئے۔ وصال نبویؐ سے کچھ دن پہلے حضرت فاطمہ الزہرا رضی اللہ عنہا حضور ﷺ کی خبر گیری کے لئے حضرت عائشہ صدیقہ رضی اللہ عنہا کے حجرہ میں تشریف لائیں۔ حضور ﷺ نے نہایت شفقت سے انہیں اپنے پاس بٹھالیا اور ان کے کان میں آہستہ سے کوئی بات کہی۔ جسے سن کر وہ رونے لگیں۔ پھر حضور ﷺ نے کوئی اور بات آپؐ کے کان میں فرمائی جسے سن کر وہ ہنسنے لگیں۔ جب چلنے لگیں تو حضرت عائشہ صدیقہؓ نے ان سے پوچھا ”اے فاطمہؓ تیرے رونے اور ہنسنے میں کیا بھید تھا۔“ سیدہؓ نے فرمایا جو بات حضور ﷺ نے اخفا میں رکھی ہے، میں اسے ظاہر نہ کروں گی۔

رسول کریم ﷺ کی رحلت کے بعد ایک دن حضرت عائشہ صدیقہؓ (اور بعض روایتوں کے مطابق حضرت ام سلمہؓ) نے حضرت فاطمہؓ سے اس دن کے واقعہ کی تفصیل پوچھی۔

حضرت فاطمہ الزہرا رضی اللہ عنہا نے فرمایا۔ ”پہلی دفعہ حضور ﷺ نے فرمایا کہ پہلے جبریل امین علیہ السلام سال میں ہمیشہ ایک بار قرآن مجید کا دور کیا کرتے تھے۔ اس سال خلاف معمول دوبار کیا ہے۔ اس سے قیاس ہوتا ہے کہ میری وفات کا وقت قریب آ گیا ہے۔“ اس پر میں رونے لگی۔

پھر حضور ﷺ نے فرمایا تھا ”تم اہل بیتؑ میں سب سے پہلے مجھے ملو گی اور تم جنت کی عورتوں کی سردار ہو گی۔“ اس بات سے مجھے خوشی ہوئی اور میں ہنسنے لگی۔

رحلت سے قبل جب حضور ﷺ پر بار بار غشی طاری ہوئی تو حضرت فاطمہ الزہرا رضی اللہ عنہا کا دل ٹکڑے ٹکڑے ہو گیا۔ فرمایا ”واکھب اباہ“ ہائے میرے باپ کی بے چینی۔

حضور ﷺ نے فرمایا ”تمہارا باپ آج کے بعد بے چین نہ ہوگا۔“

سرور کائنات ﷺ کے وصال سے حضرت فاطمہ الزہرا رضی اللہ عنہا پر غم و اندوہ کا پہاڑ ٹوٹ پڑا۔ آپؑ نے بے اختیار ہو کر فرمایا۔

يَا أَبَاهُ أَجَابَ رَبَّاهُ . يَا أَبَتَاهُ إِلَى جَنَّتِ الْفِرْدَوْسِ مَا وَاهُ يَا أَبَتَاهُ
إِلَى جِبْرِيلَ سَعَاهُ

(ترجمہ) پیارے باپؑ نے دعوتِ حق کو قبول کیا اور فردوس بریں میں داخل ہوئے آہ جبریلؑ کو انتقال کی خبر کون پہنچا سکتا ہے۔

پھر دعا مانگی۔ ”بارِ الہا روحِ فاطمہؑ کو روحِ محمدؑ کے پاس پہنچا دے۔ خدایا مجھے رسول کریم ﷺ کے دیدار سے مسرور کر دے۔ الہی بروزِ محشر شفاعتِ محمدؑ سے محروم نہ فرما۔“

رحلتِ مصطفیٰ ﷺ پر آپؑ سے ایک مرثیہ بھی منسوب ہے۔ جس میں آپؑ نے فرمایا۔

”آسمانِ غبار آلود ہو گیا۔ آفتابِ لپیٹ دیا گیا۔ دنیا میں تاریکی ہو گئی۔ نبی ﷺ کے بعد زمین نہ صرف غمگین ہے بلکہ فرطِ الم سے شق ہو گئی ہے۔ ان پر قبیلہ مضر کے لوگ اور تمام اہل یمن روتے ہیں۔ بڑے بڑے پہاڑ اور

مخلات روتے ہیں۔ اے خاتمِ الرسلؑ خدا آپؑ پر رحمت نازل فرمائے۔“

نبی اکرم ﷺ کی تجہیز و تکفین کے بعد صحابہ کرام رضوان اللہ علیہم تعزیت کے لئے آپؑ کے پاس آتے تھے لیکن آپؑ کو کسی پہلو قرار نہ آتا تھا۔ تمام کتب سیر متفق ہیں کہ حضور ﷺ کے وصال کے بعد کسی نے حضرت فاطمہ الزہرا رضی اللہ عنہا کو ہتے ہوئے نہیں دیکھا۔

حضور ﷺ کے وصال کے بعد حضور ﷺ کی میراث کا مسئلہ پیش ہوا۔ فدک ایک موضع تھا جو حضور ﷺ نے بعض لوگوں کو اس شرط پر دے رکھا تھا کہ جو پیداوار ہو نصف وہ رکھیں اور نصف

حضور ﷺ کو بھیج دیا کریں۔ حضور ﷺ اپنے حصے میں سے کچھ اپنے اہل و عیال کے خرچ کے لئے رکھ لیتے اور باقی مسافروں اور مساکین پر صرف کر دیتے۔ حضرت فاطمہ الزہرا رضی اللہ عنہا کو

بعض لوگوں نے بتایا کہ فدک نبی کریم ﷺ کی ذاتی ملکیت تھا اور آپؑ اس کی وارث ہیں۔ آپؑ نے خلیفہ اول حضرت ابوبکر صدیق رضی اللہ عنہ کے پاس فدک کی وراثت کا دعویٰ کیا۔

حضرت ابوبکر صدیق رضی اللہ عنہ نے جواب دیا۔ ”رسول اللہ ﷺ کے اعزہ کو میں اپنے

اعزہ سے زیادہ عزیز رکھتا ہوں، لیکن مشکل یہ ہے کہ انبیائے کرام جو متروک چھوڑتے ہیں وہ گل کا

کُل صدقہ ہوتا ہے اور اس میں وراثت جاری نہیں ہوتی۔ اس لئے میں اس جائیداد کو تقسیم نہیں کر سکتا۔ البتہ حضور ﷺ کی حیاتِ اقدس میں اہل بیتؑ اس سے جو استفادہ کرتے تھے وہ ابھی بھی کر سکتے ہیں۔“

حضرت فاطمہ الزہراء رضی اللہ عنہا کو اس جواب سے بہت رنج پہنچا اور وہ ابو بکر صدیقؓ سے ناراض ہو گئیں اور اپنی وفات تک ان سے نہ بولیں۔

ایک روایت میں ہے کہ آپؐ بیمار ہوئیں تو حضرت ابو بکر صدیقؓ عیادت کے لئے تشریف لے گئے آپؐ نے انہیں اپنے مکان کے اندر آنے کی اجازت دے دی اور اپنی رنجش دور کر دی۔ رسول کریم ﷺ کی جدائی کا سب سے زیادہ صدمہ حضرت فاطمہ الزہراء رضی اللہ عنہا کو تھا۔ وہ ہر وقت غمگین و دل گرفتہ رہتیں۔ ان کا دل ٹوٹ چکا تھا۔ حضور ﷺ کی رحلت کے ۶ ماہ بعد ہی ۳ رمضان المبارک ۱۱ ہجری کو ۲۹ سال کی عمر میں عازمِ فردوس بریں ہوئیں۔ وفات سے پہلے حضرت اسماء بنت عمیسؓ کو بلا کر فرمایا۔ ”میرا جنازہ لے جاتے وقت اور تدفین کے وقت پردہ کا پورا لحاظ رکھنا اور سوائے اپنے اور میرے شوہرؓ نامداد کے کسی سے میرے غسل میں مدد نہ لینا۔ تدفین کے وقت زیادہ ہجوم نہ ہونے دینا۔“

حضرت اسماءؓ نے کہا۔ ”یا بنت رسول اللہ ﷺ میں نے جس میں دیکھا ہے کہ جنازے پر درخت کی شاخیں باندھ کر ایک ڈولے کی صورت بنا لیتے ہیں اور اس پر پردہ ڈال دیتے ہیں۔“ پھر انہوں نے کھجور کی چند شاخیں منگوائیں اور انہیں جوڑ کر اور پھر ان پر کپڑا تان کر سیدہ بتولؓ کو دکھایا۔ آپؐ نے اسے پسند فرمایا۔ بعد وفات آپؐ کا جنازہ اسی طریقہ سے اٹھا۔ جنازہ میں بہت کم لوگوں کو شرکت کا موقع ملا کیونکہ آپؐ کی وفات رات کے وقت ہوئی اور حضرت علی کرم اللہ وجہہ نے وصیت کے مطابق رات ہی کو دفن کیا۔ نماز جنازہ حضرت عباس رضی اللہ عنہ نے پڑھائی اور حضرت علیؓ، حضرت عباسؓ اور حضرت فضل بن عباسؓ نے قبر میں اتارا۔ دارِ عقیل کے ایک گوشہ میں مدفون ہوئیں۔

شیر خدا حضرت علی کرم اللہ وجہہ کو حضرت فاطمہ الزہراء رضی اللہ عنہا کی رحلت سے سخت صدمہ پہنچا۔ اکثر آپؐ کے مزار پر تشریف لے جاتے اور انہیں یاد کر کے روتے اور بڑے درد رناک اشعار پڑھتے۔ مثلاً

”خدا یا میری کیا حالت ہے کہ میں قبروں پر سلام کرنے آتا ہوں لیکن حبیب کی قبر میرے سوال کا جواب ہی نہیں دیتی۔ اے قبر تجھے کیا ہوا کہ پکارنے والے کو کوئی جواب نہیں دیتی۔ کیا تو احباب کی محبت سے رنجیدہ ہو گئی ہے۔“

سیدۃ النساء حضرت فاطمہ الزہرا رضی اللہ عنہا کے چھ اولادیں ہوئیں۔ حضرت امام حسنؑ، حضرت امام حسینؑ، حضرت محسنؑ، حضرت ام کلثومؑ، رقیہؑ اور زینبؑ۔ محسنؑ اور رقیہؑ نے بچپن ہی میں انتقال کیا۔ حضرت امام حسن رضی اللہ عنہ، حضرت امام حسین رضی اللہ عنہ اور ام کلثوم رضی اللہ عنہا تاریخ اسلام کے درخشندہ موتی ہیں۔

حضور ﷺ کی نسل حضرت فاطمہ الزہرا رضی اللہ عنہا ہی سے باقی رہی۔

صحابہ کرامؓ نے ایک مرتبہ رسول کریم ﷺ سے پوچھا یا رسول اللہ ﷺ عورتوں میں کس کا درجہ بلند ہے۔ آپؐ نے زمین پر چار خط کھینچے اور فرمایا مریمؑ، خدیجہؑ، آسیہؑ اور فاطمہؑ کا۔ ایک اور موقع پر حضور ﷺ نے آپؐ کو جنت کی عورتوں کا سردار فرمایا۔ نبی کریم ﷺ حضرت فاطمہ الزہرا رضی اللہ عنہا سے فرمایا کرتے ”اے فاطمہ تم اور تمہارا خاوند اور تمہاری اولاد میرے ساتھ جنت میں سب ایک جگہ ہوں گے۔“

ایک دفعہ حضور ﷺ نے فرمایا ”فاطمہؑ میرا پارہ گوشت ہے جس نے اس کو غصہ دلایا اور ناراض کیا اس نے مجھے غصہ دلایا اور ناراض کیا۔“

حضرت فاطمہ الزہرا رضی اللہ عنہا، آپؐ کے شوہر نامدار اور فرزندوں کی شان میں اللہ تعالیٰ نے آیہ تطہیر نازل کی۔

حضرت امام مالک کا قول ہے کوئی بھی جگر گوشہ رسولؐ پر فضیلت نہیں رکھتا۔

سیدۃ النساء کے فضائل سے کتب سیر و احادیث بھری پڑی ہیں۔

حضرت فاطمہ الزہرا رضی اللہ عنہا سے کتب احادیث میں اٹھارہ حدیثیں مروی ہیں۔ ان کے رواۃ میں حضرت علی کرم اللہ وجہہ، حضرت حسنؑ، حضرت حسینؑ، حضرت عائشہ صدیقہؑ، حضرت ام سلمیٰؑ جیسی جلیل القدر ہستیاں شامل ہیں۔

ایک مرتبہ حضرت علی کرم اللہ وجہہ کسی سفر میں گئے تھے۔ واپس تشریف لائے تو حضرت

فاطمہ الزہراء رضی اللہ عنہا نے قربانی کا گوشت پیش کیا۔ انہیں عذر ہوا۔ حضرت فاطمہ الزہراء رضی اللہ عنہا نے فرمایا۔ اس کے کھانے میں کچھ ہرج نہیں۔ حضور ﷺ نے اس کی اجازت دی ہے۔ ایک دفعہ کسی نے آپؐ سے پوچھا ۴۰ اونٹوں کی زکوٰۃ کیا ہوگی۔ آپؐ نے فرمایا ”تمہارے لئے صرف ایک اونٹ اور اگر میرے پاس ۴۰ اونٹ ہوں تو میں سارے ہی دیدوں۔“

ایک دفعہ رسول کریم ﷺ نے حضرت فاطمہ الزہراء رضی اللہ عنہا سے پوچھا ”جان پدر عورت کے اوصاف کیا ہیں؟“۔ جواب دیا ”ابا جان عورت کو چاہیے کہ خدا اور رسولؐ کی تابعداری کرے۔ شوہر کی خدمت کرے اولاد پر شفقت کرے۔ اپنی نگاہ نیچی رکھے۔ اپنی زینت کو چھپائے۔ نہ خود غیر کو دیکھے، نہ غیر اس کو دیکھ پائے۔“ حضور ﷺ نے یہ جواب سن کر بے حد خوش ہوئے۔

ایک دفعہ آپؐ ہلیل تھیں لیکن علالت میں بھی رات بھر عبادت میں مصروف رہیں۔ جب علی مرتضیٰ صبح کی نماز کے لئے مسجد میں تشریف لائے تو آپؐ نماز کو کھڑی ہو گئیں۔ جب واپس تشریف لائے تو دیکھا آپؐ چکی پیس رہی ہیں۔ انہوں نے فرمایا ”اے رسولؐ خدا کی بیٹی اتنی محنت نہ کیا کرو۔ تھوڑی دیر آرام کر لو، کہیں زیادہ بیمار نہ ہو جاؤ۔“ فرمانے لگیں۔ ”خدا کی عبادت اور آپؐ کی اطاعت مرض کا بہترین علاج ہے۔ اگر ان میں سے کوئی موت کا باعث بن جائے تو اس سے بڑھ کر میری خوش نصیبی کیا ہوگی۔“

علامہ اقبالؒ نے سیدۃ فاطمہ الزہراءؑ کی خدمت میں ان الفاظ میں خراج عقیدت پیش کیا ہے۔

مزرع تسلیم را حاصل بتولؑ	مادراں را اسوة کامل بتولؑ
بہر محتاجے دلش آں گو نہ سوخت	با یہودے چادر خود را فروخت
نوری دہم آتشی فرمانبرش	گم رضائش در رضائے شوہرش
آن ادب پروردہ صبر و رضا	آسیا گردان و لب قرآں سرا
گریہ ہائے اوزبالیں بے نیاز	گوہر افتقاندے بدامان نماز

خاتونِ کربلا حضرت زینبِ کبریٰ رضی اللہ عنہا

آپ کا نام زینب اور کنیت أم الحسن یا بروایت دیگر ام کلثوم تھی۔ واقعہ کربلا کے بعد آپ کی کنیت ام المصائب بھی مشہور ہے۔

آپ کے والد حیدر کرار علی کرم اللہ وجہہ، والدہ سیدۃ النساء حضرت فاطمہ الزہراء، نانا سرور کائنات خیر موجودات محمد مصطفیٰ ﷺ اور نانی حضرت خدیجہ الکبریٰ رضی اللہ عنہا تھیں۔ غرض نانہال اور دادھیال جس افتخار پر نظر ڈالیں، حضرت زینب کبریٰ آپ کو آسمانِ فضائل کا مہر و ماہ نظر آئیں گی۔

اپنے بے شمار خواص کی بدولت تاریخوں میں آپ کے متعدد القاب درج ہیں، جن میں سے چند یہ ہیں: نایبۃ الزہراء، شریکۃ الحسین، ناموس الکبریٰ، صدیقہ، الصغریٰ، شجاعہ، فصیحہ، فاضلہ، عابدہ، زاہدہ، محبوبۃ المصطفیٰ۔

حضرت زینب رضی اللہ عنہا جمادی الاول ۵ ہجری بمطابق ۹۲ عیسوی میں بمقام مدینہ منورہ پیدا ہوئیں۔ رسول کریم ﷺ اس وقت مدینہ منورہ میں موجود نہیں تھے۔ تین دن بعد آپ تشریف لائے اور فاطمہ الزہراء کے گھر تشریف لے گئے۔ بچی کو گود میں لیا اور بہت دیر تک روتے رہے۔ پھر دہن مبارک میں کھجور چبائی اور اس کا لعاب بچی کے منہ میں ڈالا۔ اس کے بعد بچی کا نام حضور ﷺ نے زینب بتجویز کیا اور فرمایا ”یہ ہم شبیہ خدیجہ ہے۔“

حضرت زینب رضی اللہ عنہا کی پرورش اور تربیت کا آغاز سرور کونین حیدر کرار اور سیدۃ النساء کے زیر سایہ ہوا۔ ایک دن حضرت زینب رضی اللہ عنہا قرآن پاک کی تلاوت فرما رہی تھیں۔ معصوم بچی تھیں۔ بے خیالی میں سر سے اوڑھنی اتر گئی۔ خاتونِ جنت فاطمہ الزہراء نے دیکھا تو ان کے سر پر اوڑھنی ڈالی اور فرمایا بیٹی اللہ کا کلام ننگے سر نہیں پڑھتے۔

ایک دن حضرت حسین اور حضرت زینب رضی اللہ عنہا میں معصومانہ لڑائی ہو گئی۔ سیدہ فاطمہ نے انہیں کلام مجید کی آیات پڑھ کر سنائیں اور فرمایا لڑائی سے خداوند کریم ناراض ہو جاتا ہے۔

دونوں بچے ڈر گئے اور عہد کیا کہ آئندہ کبھی نہ لڑیں گے۔ حضرت فاطمہ الزہراءؑ بہت خوش ہوئیں اور انہیں سینے سے لگالیا۔ رسول کریم ﷺ بھی حضرت زینبؑ سے بے حد محبت فرماتے تھے۔ کئی مرتبہ حسینؑ کی طرح وہ بھی نبی اکرم ﷺ کے دوش مبارک پر سوار ہوئیں۔

حجۃ الوداع کے موقع پر حضرت زینبؑ بھی رسول کریم ﷺ کے ساتھ تھیں۔ اس وقت ان کی عمر پانچ سال کی تھی اور یہ ان کا پہلا سفر اور پہلا حج تھا۔

۱۱ ہجری میں جب نبی اکرم ﷺ کا وقت وفات قریب آیا تو حضرت فاطمہ الزہراءؑ سے فرمایا۔ ”اپنے بچوں کو بلاؤ۔“ وہ سب بچوں کو حضور ﷺ کے پاس لے گئیں۔ اپنے شفیق نانا کو بے چین دیکھ کر سب بچے رونے لگے۔ حضرت زینب رضی اللہ عنہا نے حضور ﷺ کے سینہ مبارک پر اپنا سر رکھ دیا۔ آپ نے ان کی پیشانی چومی اور اپنا دست شفقت ان کے سر پر پھیر کر دلا سادیا۔

حضور کی رحلت کے وقت سیدہ زینبؑ کی عمر تقریباً ۶ برس تھی۔ ۶ ماہ بعد شفیق والدہ سیدہ بتولؑ نے بھی وفات پائی۔ ان حادثوں نے ننھی زینبؑ کو سخت صدمہ پہنچایا۔ شفیق نانا اور جاں نثار ماں کی جدائی سے حیدر کراڑ کے سارے بچے غم و الم کی صورتیں بن گئے۔ شیر خداؑ باب علم نے بچوں کی تعلیم و تربیت کا کام خود سنبھالا اور کچھ مدت کے بعد ان کی نگرانی کے لئے ام المومنین بنت خزام کلابیہ سے نکاح کر لیا۔ باب علم جب خود معلم ہوں تو شاگردوں کی خوش نصیبی کا کیا ٹھکانا۔ تھوڑی ہی مدت میں سارے بچوں کے دل و دماغ علم و حکمت کے خزانوں سے معمور ہو گئے۔ حضرت زینب رضی اللہ عنہا نے بھی اپنے جلیل القدر باپ کے علم اور دیگر اوصاف سے خوب استفادہ کیا۔ حتیٰ کہ زہد و تقویٰ عقل و فراست، حق گوئی و بے باکی، عفت و عصمت اور عبادت و شب بیداری میں مثل فاطمہ الزہراءؑ ہو گئیں۔ دراز قد اور متناسب الاعضاء تھیں۔ چہرہ مبارک پر اپنے نانا کا جلال تھا اور حرکات و سکنات اور چال ڈھال میں وقار حیدری نمایاں تھا۔ مؤرخین متفق ہیں کہ علم و فضل میں قریش اور بنو ہاشم کی کوئی لڑکی آپ کے برابر نہ تھی۔

حضرت علی کرم اللہ وجہہ بے مثال خطیب تھے، وہ اپنے خطباب اور تقاریر میں فصاحت و بلاغت کے دریا بہا دیتے تھے دنیاے عرب میں آج تک ان کے اقوال ضرب المثل ہیں۔ حضرت زینب رضی اللہ عنہا کو اپنے عظیم باپ کی فصاحت و بلاغت اور زور بیان و رش میں ملے۔ ان کے عدیم المثل خطبات تاریخ نے اپنے صفحات میں محفوظ کر لئے ہیں۔ انہیں پڑھ کر کون سا

دل ہے جو پکھل نہ جائے اور کون سی آنکھ ہے جو اشکبار نہ ہو جائے۔ حیرت ہے ان لوگوں پر جنہوں نے یہ بے مثل خطبات سنے اور بدستور دنیا کے کتے بنے رہے۔ حسین علیہ السلام کو ان کے رفقاء کے ساتھ دشتِ کربلا میں شہید کیا اور خاندانِ نبوت کو بے پناہ مصائب میں مبتلا کیا۔

اپنے لختِ جگر کے علم و فضل سے شیرِ خدا بھی مطمئن تھے۔ ان کے زمانہ خلافت میں حضرت زینب رضی اللہ عنہا کا قیام بھی کوفہ ہی میں رہا۔ کوفہ کی خواتین اکثر آپ کی خدمت میں حاضر ہو کر قرآن حکیم کے معانی و مطالب پوچھا کرتیں۔ ایک دفعہ آپ چند عورتوں کے سامنے قرآن پاک کی تفسیر بیان فرما رہی تھیں کہ حضرت علی کرم اللہ وجہہ تشریف لے آئے اور اپنی لختِ جگر کی تقریر سنتے رہے۔ جب بیان ختم ہوا تو شیرِ خدا نہایت مسرور ہوئے۔ فرمایا: ”جانِ پدر میں نے تمہارا بیان سنا اور مجھے بہت خوشی ہوئی کہ تم کلامِ الہی کے مطالب اتنے عمدہ طریقے سے بیان کر سکتے ہو۔“

حضرت زینب رضی اللہ عنہا جب سن بلوغ کو پہنچیں تو قبیلہ کندہ کے سردار اور رئیس اشث بن قیس نے ان کے لئے پیغامِ نکاح دیا۔ حضرت علی کرم اللہ وجہہ نے انکار کر دیا۔ اس کے بعد حیدر کرار کے بھتیجے شہید موتہ حضرت جعفر طیار بن ابی طالب کے فرزند عبد اللہ شیرِ خدا کی خدمت میں حاضر ہوئے اور حضرت زینب کے لئے خواستگار ہوئے۔ جناب مرتضیٰ کو اپنے بھتیجے سے بے حد محبت تھی۔ حضرت جعفر طیار کی شہادت کے بعد رحمۃ اللعالمین نے خود ان کی پرورش و تربیت کی اور حضور ﷺ کی وفات کے بعد جناب علی مرتضیٰ ان کے نگران و سرپرست بنے۔ وہ بڑے پاکیزہ اخلاق کے حامل تھے اور سیرت و صورت میں جو انانِ قریش میں امتیازی حیثیت رکھتے تھے۔ جناب مرتضیٰ نے ان کی درخواست قبول فرمائی۔ خاندان کے چند بزرگ عبد اللہ بن جعفر کو ساتھ لے کر مسجد میں آگئے اور خلیفہ وقت جناب علی مرتضیٰ نے نہایت سادہ طریق سے اپنی لختِ جگر حضرت زینب کا نکاح ان سے پڑھا دیا۔ اس وقت حضرت زینب کی عمر گیارہ سال اور ایک دوسری روایت کے مطابق تیرہ برس کی تھی۔ نکاح کے بعد خاندان کی عورتیں انہیں حضرت عبد اللہ بن جعفر کے گھر خود پہنچا آئیں۔ دوسرے دن انہوں نے دعوتِ ولیمہ کی۔ مہر کی رقم کے متعلق مؤرخین میں اختلاف ہے۔ بعض نے ۴۸۰ درہم لکھا ہے اور بعض نے چالیس ہزار۔ حضرت عبد اللہ بن جعفر اس وقت تجارت کرتے تھے اور ان کی مالی حالت بہت اچھی تھی۔

حضرت زینب رضی اللہ عنہا کی خانگی زندگی نہایت خوشگوار تھی۔ وہ اپنے شوہر کی بے حد خدمت گزار تھیں اور وہ بھی ان کی دل جوئی میں کوئی کسر نہیں اٹھا رکھتے تھے۔ اگرچہ گھر میں لونڈیاں بھی تھیں اور خادم بھی، لیکن زیادہ تر گھر کا کام کاج وہ خود اپنے ہاتھ سے کرتیں۔ حضرت عبداللہ بن جعفرؓ فرمایا کرتے ”زینبؓ بہترین گھر والی ہے۔“

حضرت عبداللہ بن جعفرؓ بڑے فیاض اور سخی تھے۔ شیر خدایا کی بیٹی بھی اسی رنگ میں رنگی ہوئی تھیں۔ ناممکن تھا کہ کوئی سائل یا حاجت مندان کے دروازے پر آئے اور خالی ہاتھ چلا جائے یا کسی کی مصیبت کا انہیں پتہ چلے اور وہ اس کی خبر گیری نہ کریں۔ دونوں میاں بیوی کی سخاوت کا یہ عالم تھا کہ کئی غیر مستحق لوگ بھی ان کے دستِ کرم سے فائدہ اٹھا لیتے تھے۔ امام حسینؓ نے ایک مرتبہ عبداللہ بن جعفرؓ سے کہا۔ ”اے ابن عم! تم بہت اسراف سے کام لیتے ہو اور غیر مستحق لوگوں کو بھی اپنی پاک کمائی میں شریک کرتے ہو۔“

حضرت عبداللہ بن جعفرؓ نے جواب دیا۔ ”اے بھائی کیا کروں، سائل کو دیکھ کر دل قابو میں نہیں رہتا۔ اللہ نے مجھے دولت اس لئے دی ہے کہ اس کے بندوں میں بانٹوں۔“
خاوند کے گھر آسودہ حالی حضرت زینب رضی اللہ عنہا کے مزاج میں کوئی تغیر پیدا نہ کر سکی۔ وہ بدستور صبر و قناعت حلم و رضا، سادگی اور جفاکشی کا پیکر بنی رہیں۔

۲۷ ہجری میں حضرت علی کرم اللہ وجہہ نے اپنے عہد خلافت میں کوفہ کو اپنا مستقر بنایا۔ حضرت زینب رضی اللہ عنہا اور حضرت عبداللہ رضی اللہ عنہ بن جعفرؓ بھی کوفہ تشریف لے آئے۔ کوفہ میں حضرت زینب رضی اللہ عنہا نہایت تندہی سے درس و تدریس اور وعظ و ہدایت کا کام سرانجام دیتیں۔ کوفہ کی اکثر خواتین ان کے پند و نصائح سے مستفیض ہوتیں۔ ان کے علم و فضل اور فصاحت و بلاغت کا گھر گھر چہ چا پھیل گیا۔ اسی اثناء میں وہ دردناک حادثہ پیش آیا جس نے حضرت زینب رضی اللہ عنہا کو اپنے عظیم المرتبت باپ کے سایہ سے ہمیشہ کے لئے محروم کر دیا۔

خوارج مدت سے حضرت علی کرم اللہ وجہہ کے خلاف سازشیں کر رہے تھے۔ ایک شخص عبد الرحمن ابن ملجم کو انہوں نے خفیہ طور پر حضرت علیؓ کی شہادت کے لئے مقرر کیا۔ اس نے ایک تلوار زہر میں بجھائی اور کوفہ آ کر شیر خدایا پر حملہ کی تاک میں رہنے لگا۔ ۷ ارمضان المبارک ۴۰ ہجری کا دن تھا۔ شیر خدایا فجر کی نماز کے لئے مسجد میں تشریف لائے عین سجدہ کی حالت میں

ابن ملجم نے زہر آلود تلوار کا وار کیا۔ حیدر کرار سخت زخمی ہوئے۔ لوگ اٹھا کر گھر لے گئے۔ اپنے شفیق باپ کو اس حالت میں دیکھ حضرت زینب رضی اللہ عنہا کے لئے دنیا اندھیر ہو گئی، لیکن بڑے صبر و استقامت سے کام لیا۔ ابن ملجم کو مسلمانوں نے گرفتار کر لیا تھا۔ حضرت زینب رضی اللہ عنہا نے اس سے مخاطب ہو کر فرمایا ”اے دشمن خدا تو نے امیر المؤمنین کو زخمی کر ڈالا۔“

ابن ملجم نے کہا۔ ”امیر المؤمنین کو نہیں تمہارے باپ کو۔“

حضرت زینبؓ نے فرمایا ”انشاء اللہ ان کا کچھ نہیں بگڑے گا۔“

ابن ملجم نے نہایت بے حیائی سے جواب دیا۔ ”تو پھر آہ و فغاں کیوں کرتی ہو۔ خدا کی قسم کئی

روز میں نے اپنی تلوار کو زہر پلایا ہے۔“

اس بیدرد تلوار کا زہر ہی تھا کہ شیر خدا کو اس نے پھر بستر سے نہیں اٹھنے دیا۔ ۲۱ رمضان

البارک کو یہ آفتاب رشد و ہدایت ہمیشہ کے لئے غروب ہو گیا۔ وفات سے پیشتر حضرات حسین علیہم السلام کو اپنے پاس بلایا اور انہیں وصیت کی کہ اپنے بہن بھائیوں کا خاص خیال رکھنا، ان کا دل آزرہ نہ کرنا، ان کے حقوق پورے کرنا اور صلہ رحمی سے پیش آنا۔ اپنے عالی رتبہ اور معدن علم و فضل باپ کی شہادت سے حضرت زینب رضی اللہ عنہا پر غم و اندوہ کا پہاڑ ٹوٹ پڑا، لیکن ابھی ان کی قسمت میں بڑے صدمے لکھے تھے۔

حضرت علی کرم اللہ وجہہ کی شہادت کے بعد اہل کوفہ نے حضرت امام حسنؓ کو خلیفہ منتخب کیا۔

شام میں امیر معاویہؓ خلافت کے مدعی تھے۔ اہل کوفہ نے حضرت امام حسنؓ کو ترغیب دی کہ شام پر حملہ کیا جائے۔ جناب امامؓ قطر تا سکون پسند تھے اور جنگ و جدل کو پسند نہیں فرماتے تھے، لیکن اسی اثناء میں امیر معاویہؓ نے مدائن کی طرف فوجی پیش قدمی شروع کر دی۔ حضرت امام حسنؓ بھی لشکر فراہم کر کے مدائن کی طرف بڑھے۔ ساباط پہنچ کر اپنی فوج کے بعض آدمیوں میں بددلی کے آثار دیکھے۔ ان سے فرمایا کہ ”اگر تم لوگ لڑائی نہیں کرنا چاہتے تو میں تمہیں تمہاری مرضی کے خلاف جنگ کے لئے مجبور نہیں کروں گا۔“ لوگ یہ تقریر سن کر حیران رہ گئے۔

جنگ پسند لوگوں میں اشتعال پیدا ہوا۔ انہوں نے حضرت امام حسنؓ کی توہین کی امام حسنؓ ان

لوگوں کی گستاخی اور شرارت سے سخت رنجیدہ ہوئے اور خلافت سے دل برداشتہ ہو گئے۔ امیر

معاویہؓ کو انہوں نے لکھا کہ میں ان شرائط پر خلافت سے دست بردار ہوتا ہوں۔

۱- اہواز کا کل خراج میرے اور میرے اہل و عیال کے لئے مخصوص ہوگا اور حسینؑ کو ۲ لاکھ سالانہ الگ دیئے جائیں گے۔

۲- گزشتہ جنگوں کا کسی سے انتقام نہیں لیا جائے گا اور ہر ایک کو امان دی جائے گی۔

۳- بنی ہاشم کو عطایا میں بنی امیہ پر ترجیح دی جائے گی۔

۴- شیر خدا علی کرم اللہ وجہہ کے متعلق نامناسب الفاظ نہیں کہے جائیں گے۔

حضرت امیر معاویہ رضی اللہ عنہ نے یہ شرائط فی الفور منظور کر لیں اور عارضی طور پر مسلمانوں میں جنگ و جدل کا خطرہ ٹل گیا۔

بنی ہاشم نے امام حسنؑ کا فیصلہ پسند نہ کیا۔ حضرت زینب رضی اللہ عنہا بھی اپنے جلیل القدر بھائی کے فیصلہ سے متفق نہ ہو سکیں لیکن ان کے احترام اور محبت کے لحاظ سے خاموش ہو گئیں۔ اس واقعہ کے چند سال بعد ۴۹ یا ۵۰ ہجری میں امام حسنؑ کی بیوی جعدہ بنت اشعث نے (بنی امیہ کے چند افراد کی سازش یا کسی اور وجہ سے) جناب حیدر کبرارؑ کے فرزند اکبر امام حسنؑ کو زہر دے دیا اور اسی کے اثر سے فقر و غنا کا وہ شہنشاہ اپنے مولائے حقیقی سے جا ملا۔ والد ماجد کی شہادت کے چند سالوں کے بعد ہی حضرت زینب رضی اللہ عنہا کو اپنے انتہائی شفیق برادر بزرگ کی جدائی کا صدمہ عظیم سہنا پڑا۔ اس جائزہ صدمہ نے انہیں قبل از وقت بوڑھا کر دیا۔ اس وقت آپؑ کی عمر ۳۵ برس کے لگ بھگ تھی۔ حضرت امام حسنؑ نے کئی سالوں سے مدینہ منورہ میں سکونت اختیار کر لی تھی اور حضرت زینب رضی اللہ عنہا بھی اپنے شوہر اور بچوں کے ساتھ مدینہ منورہ میں قیام پذیر ہو گئی تھیں۔

واقعہ کربلا

حضرت امام حسنؑ کی شہادت کے بعد حضرت زینب رضی اللہ عنہا کی زندگی کا اہم ترین دور شروع ہوا۔ واقعہ کربلا میں حضرت زینبؑ کی شرکت، ان کا کردار اور حادثہ کربلا سے بعد کی تفصیلات کو تاریخ کے سینکڑوں صفحات نے اپنے دامن میں سمیٹا ہوا ہے۔ وہ مصائب و آلام کے ایسے طوفانوں سے گزریں جنہیں قلم بند کرتے ہوئے قلم کا نپتا ہے اور سینہ شق ہوتا ہے۔ تمام

مورخین متفق ہیں کہ خاتونِ جنت سیدہ فاطمہؑ کی اس مظلوم بیٹیؑ سے زیادہ صفحہ ہستی پر کسی خاتون نے مصیبتیں نہیں اٹھائیں۔ انہوں نے اپنے نانا خیر البشر اور ختم الرسلؐ کی رحلت کو دیکھا، اپنی دل شکستہ ماں کو مولائے حقیقی کے پاس جاتے دیکھا۔ اپنے باپ فاح خیر گوزہر آلود خنجر کا شکار ہوتے دیکھا۔ اپنے شفیق برادر بزرگؑ کے قلب و جگر کے ٹکڑے ٹکڑے کر کے گرتے دیکھے اور دشتِ غمناک ریگزارِ کربلا میں جو کچھ انہوں نے دیکھا، تمام امتِ احمدِ مجتبیٰؑ تا قیامت اس پر نوحہ کناں رہے گی۔ حادثہ کربلا ہماری کتاب کا موضوع نہیں ہے لیکن حضرت زینب رضی اللہ عنہا کی حیاتِ طیبہ کے حالات بیان کرتے ہوئے ناممکن ہے کہ کسی قدر تفصیل سے کام نہ لیا جائے۔

حضرت امام حسنؑ کی شہادت کے بعد حضرت امیر معاویہؓ اور حضرت امام حسینؑ کے تعلقات میں چنداں ناخوشگواری کی کوئی صورت پیدا نہ ہوئی۔ چنانچہ امیر معاویہؓ نے ایک دفعہ امام حسینؑ کی بھانجی ام کلثومؑ (دختر عبداللہ بن جعفرؓ اور زینب بنت علیؑ) کے نکاح کے لئے اپنے بیٹے یزید کا پیام بھی حضرت عبداللہ بن جعفر کو بھیجوا یا۔ انہوں نے جواب دیا کہ ام کلثومؑ کی شادی کا اختیار ان کے ماموں حسینؑ کو ہے۔ جب امام حسینؑ سے اس معاملہ میں سلسلہٴ جنابانی کی گئی تو انہوں نے انکار کر دیا اور ام کلثومؑ کا نکاح قاسم بن محمد جعفرؓ طیار سے کر دیا۔

۵۶ ہجری میں امیر معاویہؓ نے اپنے بیٹے یزید کے لئے اہل مدینہ سے بیعت لینے چاہی، معدودے چند لوگوں کے سوا تمام اہل مدینہ نے بیعت کر لی۔ ان بیعت نہ کرنے والوں میں حضرت امام حسینؑ بھی شامل تھے۔ حضرت امیر معاویہؓ نے ان سے چنداں تعرض نہ کیا۔

۶۰ ہجری میں امیر معاویہؓ نے وفات پائی اور ام کلثومؑ کے بارے میں یزید کے لئے وصیت چھوڑ دی کہ ”میرے بعد اہل عراق تمہارے مقابلہ میں کھڑے ہوں اور تم ان کو مغلوب کر لو تو درگزر سے کام لینا کیونکہ وہ قرابتدار، بڑے حقدار اور رسول کریم ﷺ کے عزیز ہیں۔“

حضرت امیر معاویہؓ کی وفات کے بعد عبداللہ ابن زبیرؓ اور امام حسینؑ بنی امیہ کے مخالفین میں سب سے زیادہ بااثر شخصیتوں کے مالک تھے۔ یزید نے تخت نشین ہوتے ہی حاکم مدینہ ولید بن عتبہ کو تائیدی حکم بھیجا کہ عبداللہ اور حسینؑ سے فی الفور میری بیعت لو۔ ولید نے انہیں بیعت کے لئے بلایا، لیکن حضرت امام حسینؑ نے عذر کیا اور مہلت چاہی۔ ولید رضامند ہو گیا۔ حضرت امام حسینؑ نے واپس آ کر اپنے بھائی محمد بن حنفیہ سے مشورہ کیا۔ انہوں نے مکہ جانے کا مشورہ دیا۔

چنانچہ آپؐ اپنے عزیز واقارب اور اہل و عیال کو ساتھ لے کر راتوں رات عازم مکہ ہوئے۔ ان سے پہلے عبداللہ بن زبیر بھی خفیہ طور پر مکہ چلے گئے تھے۔ مکہ پہنچ کر حضرت امام حسینؑ نے شعب ابی طالب میں قیام فرمایا۔ اس وقت انہیں اہل کوفہ کی طرف سے بلاوے پر بلاوا آنا شروع ہو گئے۔ بے شمار خطوط اور پیغامات امام حسینؑ کو موصول ہو رہے تھے جن میں اہل کوفہ انہیں کوفہ پہنچنے کی دعوت دے رہے تھے اور حلف اٹھا اٹھا کر التجائیں کر رہے تھے کہ آپؑ کوفہ تشریف لا کر اپنی خلافت کے لئے بیعت لہجئے۔ ہم فاسق و فاجر یزید کی بیعت نہیں کریں گے۔ حضرت امام حسینؑ مکہ کی فضا کو بھی سازگار محسوس نہیں کر رہے تھے، کیونکہ مکہ کے اکثر لوگ حضرت عبداللہ بن زبیرؓ کے حامی تھے۔ چنانچہ آپؑ اہل کوفہ کے پیہم پیغامات کو رد نہ کر سکے اور کوفہ جانے کا قصد فرمایا۔ ان کے خیر خواہوں نے انہیں مشورہ دیا کہ کوفہ کے لوگ قابل اعتماد نہیں ہیں آپؑ کوفہ نہ جائیں۔ حضرت زینب رضی اللہ عنہا نے بھی یہی مشورہ اپنے محبوب بھائی کو دیا اور پھر عرض کی کہ پہلے کسی کو بھیج کر زیارات کا اندازہ اچھی طرح کر لیں۔ امام حسینؑ کو یہ صائب مشورہ پسند آیا اور انہوں نے اپنے چچا زاد بھائی مسلم بن عقیلؓ کو اپنا نائب اور سفیر بنا کر کوفہ روانہ کیا۔ جب مسلمؓ کوفہ پہنچے تو اہل کوفہ نے ان کا پر تپاک خیر مقدم کیا اور ہزار ہا اہل کوفہ نے ان کے ہاتھ پر حضرت امام حسینؑ کی بیعت کر لی۔ حالات سازگار پا کر مسلم بن عقیلؓ نے حضرت امام حسینؑ کو پیغام دیا کہ آپؑ کوفہ تشریف لے آئیں۔

جب مسلمؓ بن عقیل کے قاصد عبداللہ بن سنان کے ذریعے امام حسینؑ کو اہل کوفہ کی عقیدت کا حال معلوم ہوا تو انہوں نے مکہ سے سفر کی تیاری شروع کر دی۔ حضرت عمرو بن عبدالرحمنؓ، عبداللہ ابن عباسؓ، عبداللہ بن عمرؓ اور دوسرے بھی خواہوں نے انہیں بہت روکا لیکن انہوں نے فرمایا ”کہ دعوت حق دینے سے میں باز نہ رہوں گا اور جو لوگ حق کے متلاشی ہیں انہیں مایوس نہ کروں گا۔ مکہ میں خونریزی مجھے پسند نہیں کیونکہ میں نہیں چاہتا کہ میری وجہ سے کعبہ کی بے حرمتی ہو۔ مشیت الہی کے سامنے میرا سر خم ہے اور میں کوفہ ضرور جاؤں گا۔“ اس کے بعد ۸ ذوالحجہ ۶۰ ہجری کو آپؑ اپنے اہل بیت اور معتقدین کے ہمراہ مکہ سے کوفہ کی طرف چل پڑے۔ چھوٹی بچی صغریٰ بیمار تھیں، انہیں آپؑ نے ام المؤمنین حضرت ام سلمہؓ کے سپرد کیا۔

حضرت زینب رضی اللہ عنہا اپنے گھریلو والی تھیں۔ چاہتیں تو سفر کی صعوبتوں اور آئندہ

خطرات کے پیش نظر مکہ ہی میں قیام پذیر رہ سکتی تھیں لیکن انہیں اپنے بھائی، ان کے بچوں اور دوسرے اقرباء سے والہانہ محبت تھی۔ گوارا نہ کیا کہ حسینؑ تنہا یہ پرخطر سفر اختیار کریں۔ اپنے دو فرزندوں عونؑ اور محمدؑ سمیت حسینی قافلہ میں شامل ہو گئیں۔ ان کے شوہر عبداللہ بن جعفرؑ کہاں تھے اور وہ حضرت امام حسینؑ کے ساتھ کیوں نہ گئے۔ اس کے متعلق مؤرخین میں سخت اختلاف ہے۔

ایک روایت ہے کہ وہ مکہ میں ہی تھے اور ان لوگوں کے ہم رائے تھے جو حضرت امام حسینؑ کے سفر کوفہ سے متفق نہیں تھے۔ جب حضرت امام حسینؑ چلنے لگے تو حضرت زینب رضی اللہ عنہا نے اپنے شوہر سے ان کے ساتھ جانے کی اجازت مانگی۔ عبداللہ بن جعفر بہن بھائیوں کی محبت سے آگاہ تھے۔ انہوں نے حضرت زینب رضی اللہ عنہا کو امام حسینؑ کے ساتھ جانے کی اجازت دے دی۔ چند منزلوں کے بعد حضرت عبداللہ بن جعفرؑ اپنے دونوں بیٹوں عونؑ اور محمدؑ کے ہمراہ اس جماعت سے آملے اور بہت کوشش کی کہ امام حسینؑ واپس لوٹ چلیں لیکن وہ رضامند نہ ہوئے۔ عبداللہ بن جعفرؑ نے اپنے بیٹوں کو جناب امامؑ کی خدمت میں پیش کیا اور انہیں ہدایت کی اگر خدا نخواستہ ماموں پر کوئی مصیبت آئے تو ان کے لئے سینہ سپر ہو جانا۔ اس کے بعد وہ مکہ مکرمہ واپس چلے گئے۔

دوسری روایت ہے کہ عبداللہ بن جعفر علیؑ تھے اور سفر کرنے کے قابل نہیں تھے۔ اس لئے خود تو مکہ ہی میں رہے اور اپنی اہلیہ حضرت زینب رضی اللہ عنہا اور بچوں عونؑ اور محمدؑ، حضرت امام حسینؑ کے ہمراہ بھیج دیا۔

ایک تیسری روایت ہے کہ عبداللہ بن جعفرؑ امام حسینؑ کی مکہ سے روانگی کے وقت بصرہ میں تھے۔ جب انہیں جناب امامؑ کے سفر کوفہ کا حال معلوم ہوا تو انہوں نے خود بھی حضرت امام حسینؑ کو خط لکھا کہ خدا را آپؑ واپس لوٹ آئیں اور اموی حاکم عمرو بن سعید کا خط بھی امام حسینؑ کو بھجوایا جس میں اس نے امام عالی مقامؑ سے تعرض نہ کرنے کا وعدہ کیا تھا اور انہیں مکہ واپس لوٹنے کی ترغیب دی تھی۔

ایک اور روایت کے مطابق حضرت عبداللہ بن جعفرؑ اس وقت مدینے میں تھے۔ وہاں سے انہوں نے پہلے تو امام حسینؑ کو خط لکھا کہ آپؑ کوفہ کے سفر کا ارادہ ترک کر دیں اور پھر خود بھی اپنے دونوں بیٹوں عونؑ اور محمدؑ کو ساتھ لے کر اور اموی حاکم بن سعید سے امام حسینؑ کے لئے امان نامہ

لکھوا کر تنجیم کے مقام پر امام حسینؑ سے آ کر ملے۔ امامؑ عالی مقام نے فرمایا کہ میں نے خواب میں اپنے نانا جناب رسول کریم ﷺ کو دیکھا ہے کہ انہوں نے مجھے ایک حکم دیا ہے، میں اس حکم کو ضرور پورا کروں گا اور واپس نہ لوٹوں گا۔ حضرت عبداللہ بن جعفرؑ نے اپنے فرزندوں کو ماموں کے پاس چھوڑا اور خود واپس لوٹ گئے۔

عبداللہ بن جعفرؑ کے قافلہ حسینیؑ میں شرکت نہ کرنے کا سبب خواہ کچھ ہی ہو لیکن یہ بات ثابت ہے کہ ان کی اہلیہ محترمہ حضرت زینب رضی اللہ عنہا اور ان کے فرزند عونؑ اور محمدؑ، حضرت امام حسینؑ کے قافلہ میں شامل تھے۔

ادھر امام حسینؑ کوفہ کے سفر پر روانہ ہوئے۔ ادھر کوفہ میں حالات کا پانسہ پلٹ گیا۔ پہلے پہل تو کوفیوں نے مسلم بن عقیلؑ کا دم بھرا اور حسینؑ پر جانیں قربان کرنے کے حلف اٹھائے، لیکن جب یزید نے نعمان بن بشیر کو کوفہ کی امارت سے معزول کر کے عبید اللہ بن زیاد کو وہاں کا حاکم بنا کر بھیجا اور اس نے سختی سے کام لیا تو اہل کوفہ مسلم بن عقیلؑ کا ساتھ چھوڑ گئے۔ عبید اللہ بن زیاد نے انہیں گرفتار کر کے نہایت بے دردوری سے شہید کر دیا۔ شہادت سے پہلے انہوں نے محمد بن اشعث سے فرمایا۔ ”تم میرے بچانے پر قادر نہیں لیکن کسی طرح میرا یہ پیغام حسینؑ تک پہنچا دینا کہ وہ کوفہ والوں پر ہرگز ہرگز اعتبار نہ کریں اور جہاں تک پہنچ چکے ہوں وہیں سے لوٹ جائیں۔“

محمد بن اشعث نے مسلم بن عقیلؑ کی وصیت پوری کی اور اپنے ایک قاصد کے ذریعے امام حسینؑ کو مسلم بن عقیلؑ کا پیغام بھجوادیا۔ لیکن اس وقت تیرکمان سے نکل چکا تھا۔ مسلم بن عقیلؑ کو شہید کرنے کے بعد ان کے دو خور و سال بچوں محمدؑ اور ابراہیمؑ کو بھی سنگدل عبید اللہ نے پکڑا کر شہید کرا دیا۔

حضرت امام حسینؑ جوں جوں کوفہ کی طرف بڑھتے انہیں تشویشناک خبریں ملتیں۔ جب وہ تعلقہ کے مقام پر پہنچے تو بنو اسد کے ایک شخص نے جو کوفہ سے آ رہا تھا، انہیں مسلمؑ، ان کے بچوں اور ہائی کی شہادت کی خبر دی۔ مسلم بن عقیلؑ نہایت زیرک اور شجاع تھے اور فی الحقیقت امام حسینؑ کا ایک قوی بازو تھے۔ ان کی شہادت کی خبر سن کر جناب امامؑ کو سخت صدمہ پہنچا۔ مسلم بن عقیلؑ کے بھائیوں نے کہا خدا کی قسم جب تک اپنے بھائی کا بدلہ نہ لیں گے یا قتل نہ ہو جائیں گے اس وقت تک واپس نہ لوٹیں گے۔ امام حسینؑ نے فرمایا جب تم لوگ نہ ہوئے تو ہماری زندگی کس کام کی۔

اس وقت امام حسینؑ کے قافلہ میں بے شمار لوگ راستے سے شامل ہو گئے تھے۔ آپؑ نے سب ساتھیوں کو جمع کیا اور فرمایا:

”کوفیوں نے ہمارے ساتھ غداری کی ہے، ان سے مدد کی توقع نہیں۔ تم لوگوں کی محبت و عقیدت کا میں شکر گزار ہوں، لیکن میں نہیں چاہتا کہ تم لوگ میری وجہ سے اپنی جانیں خطرہ میں ڈالو۔ اس لئے تم میں سے جو شخص جانا چاہے وہ خوشی سے جاسکتا ہے۔ میری طرف سے اس پر کوئی الزام نہیں۔“

یہ اعلان سن کر تمام لوگ اپنے گھروں کو لوٹ گئے اور صرف آپؑ کے اہل بیت اور وہی مخصوص جاں نثار باقی رہ گئے جو مکہ سے ساتھ آئے تھے۔

۲ محرم ۶۱ ہجری کو امام حسینؑ کا قافلہ ریگ زار کر بلا میں اترا۔ حرب بن یزید تمیمی کے ایک ہزار سولہ سوار حکومت شام کی طرف سے ذی شہر کے مقام سے اس قافلہٴ حق کے اردگرد منڈلا رہے تھے۔ ۳ محرم کو عمرو بن سعد ۴۰۰۰ فوج کے ہمراہ کر بلا پہنچا۔ یہ امام حسینؑ کا عزیز تھا لیکن حکومت کے لالچ میں اپنے ضمیر کو کچل دیا تھا۔ نہ معلوم کس خیال کے زیر اثر کر بلا پہنچ کر امام حسینؑ سے گفتگو کی طرح ڈالی۔ انہوں نے فرمایا ”مجھے میرے حال پر چھوڑ دو۔ میں مکہ یا مدینہ چلا جاؤں گا۔“

عمرو بن سعد نے امام حسینؑ کا جواب ابن زیاد کو لکھ کر بھیجا۔ اس نے حکم بھیجا حسینؑ پہلے میری اطاعت کریں پھر دیکھا جائے گا۔ اس کے بعد دوسرا حکم بھیجا۔ حسینؑ اور ان کے رفقاء پر پانی بند کر دو۔

عمرو بن سعد نے اس حکم کی تعمیل میں ۷ محرم ۶۱ ہجری کو فرات پر پہرہ بٹھا دیا لیکن ۹ محرم تک جنگ نالتا رہا کہ شاید مفاہمت کی کوئی صورت نکل آئے۔ ادھر ابن زیاد بے تاب ہو گیا۔ اس نے شمر ذی الجوشن کے ہاتھ کہلا بھیجا کہ میں نے تمہیں حسینؑ کی خیر خواہی کے لئے نہیں بھیجا۔ اگر ان سے بیعت نہیں لے سکتے تو فوج شمر کے حوالے کر دو۔ اب عمرو بن سعد کی عقل و خرد بالکل جواب دے گئی اور وہ سبط رسولؐ کے ساتھ جنگ کرنے کے لئے تیار ہو گیا۔

۹ اور ۱۰ محرم کی درمیانی شب حضرت امام حسینؑ اور ان کے جاں نثاروں کی اس عالم میں آخری شب بھی۔ امام عالی مقامؑ نے اپنے رفقاء کو جمع کیا اور فرمایا۔

”میرے دوستو میں تمہارا ممنون ہوں کہ تم نے نہایت ثابت قدمی سے میرا

ساتھ دیا۔ تمہارے جیسے نیک اور وفادار ساتھی میں نے کہیں نہیں دیکھے اور اپنے اہل خاندان سے زیادہ نیکو کار اور صلہ رحمی کرنے والا کوئی دوسرا گھرانہ نہیں دیکھا۔ خداوند تعالیٰ تم کو جزائے خیر دے۔ کل کے دن میرے دشمنوں اور میرے درمیان آخری فیصلہ ہو جائے گا۔ میں تم لوگوں کو بخوشی واپس جانے کی اجازت دیتا ہوں۔ رات کا وقت ہے۔ میرے اہل خاندان کو ساتھ لے لو اور اپنے اونٹوں پر سوار ہو کر اپنے گھروں کو لوٹ جاؤ تا آنکہ خدا یہ مصیبت آسان کر دے۔“

سید الشہداءؑ کے مٹھی بھر ساتھیوں نے یہ تقریر سنی۔ موت سامنے نظر آ رہی تھی لیکن جس جرأت و وفاداری شجاعت اور استقامت کا مظاہرہ انہوں نے کیا تا قیامت جن و بشران پر سلام بھیجتے رہیں گے۔ امام مظلومؑ کے ساتھ وفاداری نے انہیں حیات جاوید عطا کر دی۔ سب نے بیک آواز رقت انگیز لہجے میں کہا۔

”اے فرزند رسولؐ ہمارے ماں باپ آپؐ پر قربان۔ کیا ہم آپؐ کا ساتھ اس لئے چھوڑ دیں کہ آپؐ بخجروں اور تیروں کا نشانہ بن جائیں اور ہم زندہ رہیں۔ خدا ہمیں اس دن کے لئے باقی نہ رکھے۔“

ان نفوس قدسی کے جواب سے جناب امامؑ اشک بار ہو گئے۔ بے اختیار دعا کے لئے ہاتھ اٹھائے۔ فرمایا۔ ”اے اللہ انہیں جزائے خیر دے۔ آج انہوں نے اس بے کسی میں میرا ساتھ دیا ہے۔ حشر کے دن بھی انہیں میرا ساتھی بناؤ!“

اس کے بعد حضرت امام حسینؑ اور ان کے ساتھی ہتھیاروں کی صفائی میں مصروف ہو گئے۔ حضرت زینبؑ کبریٰ کو ہونے والے واقعات کا اندازہ ہو گیا تھا۔ سخت بے چین تھیں لیکن صبر سے کام لے رہی تھیں۔ جب حضرت امام حسینؑ کی تلوار صاف کی جانے لگی تو انہوں نے چند عبرت انگیز اشعار پڑھے۔ اس وقت وہ بے اختیار ہو گئیں۔ درد و الم سے ان کی چیخیں نکل گئیں۔ فریاد فریاد پکارتی تھیں اور کہتی تھیں۔ اے کاش آج کا دن دیکھنے کے لئے میں زندہ نہ رہتی۔ ہائے میرے نانائے، میری ماں، میرے باپ، میرے بھائی سب داغ مفارقت دے گئے۔ اے بھائی اب ہمارا سہارا آپؑ ہی ہیں۔ ہم آپؑ کے بغیر کیسے زندہ رہیں گے۔

حضرت امام حسینؑ نے فرمایا ”زینبؑ ذرا چین سے رہنے دو۔“ اس جواب سے حضرت زینبؑ کی آہ وزاری میں اور شدت پیدا ہو گئی۔ فرمایا ”میرے ماں جائے، آپؑ کے بدلہ میں اپنی جان دینا چاہتی ہوں۔“

حضرت امام حسینؑ اپنی محبت بہن کی دلدوز باتیں اور فریاد و فغاں سن کر اشکبار ہو گئے۔ لیکن نہایت حوصلہ سے فرمایا۔

”اے بہن صبر کرو۔ خدا سے تسکین حاصل کرو۔ خدا کی ذات کے سوا ساری کائنات کے لئے فنا ہے۔ ہمارے لئے ہمارے نانا خیر البشر کی ذاتِ اقدس نمونہ ہے۔ تم انہی کے اسوہ حسنہ کی پیروی کرنا۔ اے بہن تمہیں خدا کی قسم ہے۔ اگر میں راہِ حق میں کام آ جاؤں تو میرے ماتم میں گریبان نہ پھاڑنا۔ چہرہ کو نہ نوچنا اور بین نہ کرنا۔“

اس وصیت کے بعد حضرت امام حسینؑ خیمہ سے باہر تشریف لے آئے اور صبح صادق تک تمام مقدس مہمانانِ کربلا سح و تہلیل میں مصروف رہے۔

شبِ عاشورہ ختم ہوئی اور عاشورہ کا آفتاب قیات صغریٰ اپنے جلو میں لئے ہوئے نمودار ہوا۔ حضرت امام حسینؑ سمیت بہتر نفوسِ قدسی ایک طرف تھے اور ہزاروں اشقیاء پر مشتمل فوج دوسری طرف۔ لڑائی سے پہلے جناب امامؑ اور ان کے چند ساتھیوں نے نہایت دلدوز تقریریں کیں جن میں دشمنوں کو ترغیب دی کہ وہ اپنی عاقبت خراب نہ کریں، لیکن سوائے ایک مردِ مؤمن حر بن یزید تمیمی کے ان بد بختوں پر کوئی اثر نہ ہوا۔ (بعض روایتوں کے مطابق حر بن یزید کا بیٹا بھی امام حسینؑ کے جھنڈے تلے آ کر اپنی عاقبت سنوار گیا۔) جس وقت امام حسینؑ تقریر فرما رہے تھے۔ شدتِ الم سے حضرت زینبؑ اور دوسری خواتینِ اہل بیت کی چیخیں نکل گئیں۔ آپؑ نے عباسؑ اور علیؑ کو انہیں خاموش کرانے کے لئے بھیجا اور فرمایا ”میری عمر کی قسم ابھی ان کو بہت رونا ہے۔“

اس کے بعد مبارزت شروع ہوئی۔ دونوں طرف سے ایک ایک آدمی میدان میں نکلتا اور اپنے حریف سے لڑتا۔ حسینی فوج کے کچھ مجاہدین نے جامِ شہادت پیا اور بہت سے عراقی بھی جہنمِ واصل ہوئے۔ اس کے بعد عام لڑائی شروع ہوئی۔ حر بن یزید اور دوسرے جان نثارانِ اہل بیت پامردی سے لڑے۔ دشمنوں کی صفیں درہم برہم کر دیں لیکن دونوں جماعتوں کی تعداد میں کوئی

نسبت نہ تھی۔ دو پہر تک یہ تمام مردانِ حق دادِ شجاعت دیتے ہوئے دوشِ رسلؐ کے سوار پر قربان ہو گئے۔ ان کے بعد جو انانِ اہل بیت کی باری آئی۔ سب سے پہلے شبیہ پیغمبرِ مکی اکبر بن حسینؑ میدان میں آئے اس شجاعت سے لڑے کہ اپنے دادا صاحب ذوالفقارؑ کی یاد تازہ کر دی۔ جب کئی دشمن انہوں نے مار گرائے تو سینکڑوں لعینوں نے انہیں زرغہ میں لے کر شہید کر دیا۔ حضرت زینبؑ نے اپنے اس بھتیجے کو بڑے ناز و نعم سے پالا تھا۔ خیمہ کے روزن سے جب انہوں نے علی اکبرؑ کو خاک و خون میں لوٹتے دیکھا تو بے تاب ہو گئیں۔ ”یا ابنِ خاہ“ کہتی ہوئی دیوانہ وار خیمہ سے باہر دوڑیں اور علی اکبرؑ کی لاش سے چمٹ گئیں۔ جناب امامؑ نے انہیں وہاں سے ہٹا کر خیمہ کے اندر بھیجا اور جو ان فرزند کی لاش اٹھا کر خیمہ کے سامنے لے آئے۔

علی اکبرؑ کے بعد عبداللہ بن مسلم بن عقیلؑ، احمد بن حسنؑ، ابو بکر عبداللہ بن حسنؑ، عبدالرحمن بن عقیلؑ، جعفر بن عقیلؑ، عبداللہ بن عقیلؑ، موسیٰ بن عقیلؑ، عمر بن علیؑ، عثمان بن علیؑ اور دوسرے اعزہ سوائے نفوس کے ایک ایک کر کے نہایت شجاعت سے لڑتے ہوئے راہِ حق میں شہید ہو گئے۔

اب حضرت زینبؑ نے اپنے کسں فرزندوں عونؑ اور محمدؑ کو روزِ مگاہ میں بھیجنے کے لئے اپنے محبوب بھائی سے اجازت چاہی۔ انہوں نے ان مہ پاروں کو لڑائی میں بھیجنے سے پس و پیش کیا۔ حضرت زینبؑ روتی ہوئی بھائی کے گلے سے لگ گئیں اور عرض کی۔ بھائی میرا دل نہ توڑو۔ عونؑ و محمدؑ کو پال پوس کر میں نے اسی لئے بڑا کیا ہے کہ اپنے ماموں پر جان نثار کریں۔ اس سے بڑھ کر مصیبت کا دن کبھی نہ آئے گا۔ ادھر زینبؑ نے انہیں رخصت کرتے ہوئے نصیحت کی۔ میرے فرزند آج اپنے نانا علیؑ اور دادا جعفر طیارہ کی روحوں کو شرمندہ نہ کرنا اور میدانِ جنگ میں پیچھے مڑ کر نہ دیکھنا۔

عونؑ اور محمدؑ نے دشمنانِ دین پر ایک زبردست حملہ کیا۔ بظاہر بچے تھے لیکن بنتِ حیدر زینب کبریؑ کا دودھ پیا ہوا تھا۔ بڑوں سے بڑھ کر شجاعت دکھائی گئی۔ کئی بد بخت ان کی تلواروں کا شکار ہوئے۔ آخر انہوں نے زرغہ میں لے کر تلواروں اور نیزوں کی بارش کر دی اور زینب کبریؑ کے یہ دونوں لال بقائے دوام کے تاج سروں پر پہن کر عازمِ خلد بریں ہوئے۔ دکھیا ری زینبؑ اور مظلوم ماموں کے قلب و جگر کے ٹکڑے اڑ گئے۔ لیکن آسمان کی طرف نظر کی اور خاموش ہو گئے۔

عونؑ و محمدؑ کی شہادت کے بعد خانوادہٴ نبوت کے باقی مجاہدین نے بھی ایک ایک کر کے جامِ

شہادت پیا۔ اب حضرت امام حسینؑ ہنہارہ گئے۔ زین العابدینؑ بیمار تھے اور لڑائی کرنے کے قابل نہیں تھے۔ انہیں اللہ اور اپنی بہن زینبؑ کے سپرد کیا اور سب کو خدا حافظ کہہ کر فرزند ان رسولؐ اپنے آخری سفر پر روانہ ہوئے۔ پیاس کا غلبہ تھا۔ اپنے جگر کے ٹکڑوں اور جان نثاروں کی شہادت سے دل ٹوٹا ہوا تھا لیکن اس قیامت کا حملہ کیا کہ دشمنوں کے بادل کے بادل چھٹ گئے۔ شیر خدا حیدر کراڑ کے فرزند جس طرف رُخ کرتے۔ صفوں کی صفیں الٹ کر رکھ دیتے۔ شامی بار بار نرغہ کرتے تھے لیکن جونہی شمشیر حسینی چمکتی بھاگ کھڑے ہوتے۔ دوش رسولؐ کا سوار اب زخموں سے چور ہو چکا تھا۔ ہر طرف سے نیزوں، خنجروں، تیروں، تلواروں کا مینہ برس رہا تھا۔ اتنے میں حصین بن نمیر نے ایک نیزہ پھینکا جو گلوئے مبارک میں پیوست ہو گیا۔ دہن مبارک سے خون کا فوارہ پھوٹ پڑا۔ اپنے چلو میں تھوڑا سا خون لے کر آسمان کی طرف اچھالا اور فرمایا۔

”مولا! جو کچھ تیرے محبوب کے نواسہ کے ساتھ کیا جا رہا ہے۔ تجھی سے اس کی فریاد کرتا

ہوں۔“

جلیل القدر بھائی کی عاشق زار بہن زینبؑ دل پر ہاتھ رکھے۔ آفتاب امامت کی حالت دیکھ رہی تھیں۔ جب انہیں خون کی کلیاں کرتے دیکھا تو دوڑی ہوئی رزمگاہ کے قریب ایک ٹیلہ پر کھڑی ہو کر پکاریں۔

”اے عمر و سعد کیا قیامت ہے، ابو عبد اللہ قتل کئے جا رہے ہیں اور تم دیکھ رہے ہو۔“

عمر و بن سعد کی آنکھوں پر لالچ نے پردہ ڈال دیا تھا لیکن قرابتدار تھا۔ فرطِ ندامت سے

حضرت زینبؑ کی طرف سے منہ پھیر لیا۔

جناب امامؑ کی حالت اب لمحہ بہ لمحہ غیر ہوتی جا رہی تھی۔ دشمنوں نے ہر طرف سے گھیر لیا تھا۔ زرعہ بن شریک تمیمی نے ہاتھ اور گردن پر تلوار چلائی۔ سنان نے نیزہ مار کر آپؐ کو زمین پر گرا دیا۔ پھر سنان بن انس (اور بعض روایتوں کے مطابق شمر ذی الجوشن) نے اس گردن پر خنجر پھیر دیا۔ جس پر رحمت دو عالمؐ سے دیا کرتے تھے۔ شہادت کے وقت جناب امامؑ کے جسم مبارک پر تیس زخم تلوار کے، ۳۳ زخم نیزہ کے اور لاتعداد زخم تیروں کے تھے۔

سنگدل شامیوں کا دل ابھی تک ٹھنڈا نہ ہوا تھا۔ انہوں نے سیدۃ النساءؑ کے لال کا سر

مبارک نیزہ پر چڑھایا اور تمام شہیدانِ راہِ حق کے مقدس جسموں کو گھوڑوں کے ٹاپوں سے پامال

کیا۔ پھر انہوں نے اہل بیت کا سامان لوٹا۔ ایک بد بخت امام زین العابدینؑ کو شہید کرنا چاہتا تھا لیکن عمرو بن سعد نے کہا کہ اسے زندہ یزید کے سامنے پیش کریں گے۔ ایک روایت ہے کہ جب ایک بد بخت نے حضرت زین العابدینؑ کو شہید کرنا چاہا تو حضرت زینبؓ آڑے آئیں اور فرمایا ”خدا کی قسم جب تک میں زندہ ہوں، اس بیمار کو کوئی قتل نہیں کر سکتا۔“ ان کا عزم دیکھ کر بد بخت اپنے ارادہ سے باز آ گیا۔

۱۲ محرم الحرام ۶۱ ہجری کو تمام پسماندگان کو جن میں کچھ خواتین، بچے اور عابد بیمار تھے، اسیر کر کے کوفہ کی طرف لے چلے۔ شہداء کے لاشے ابھی میدان کر بلا میں بے گور و کفن ہی پڑے تھے۔ جب یہ ستم زدہ قافلہ ان کے پاس سے گزرا تو اس میں ماتم بپا ہو گیا۔ حضرت زینبؓ کبریٰ رو رو کر کہتی تھیں:

”اے محمد مصطفیٰ ﷺ آئیے دیکھئے آپ کے حسینؑ کا خون آغشتہ لاشہ چھیل میدان میں پڑا ہے۔

اس کا جسم ٹکڑے ٹکڑے کر دیا گیا ہے۔
آپؐ کی لڑکیاں رسیوں میں جکڑی ہوئی ہیں۔
آپؐ کی ذریت قتل کر کے گرم ریت پر بچھا دی گئی ہے اور اس پر خاک اڑ رہی ہے۔

اے میرے نانا! یہ آپؐ کی اولاد ہے جسے ہنکایا جا رہا ہے۔

ذرا حسینؑ کو دیکھئے اس کا سر کاٹ لیا گیا ہے۔

اور میری چادر چھین لی گئی ہے۔“

زینب کبریٰؓ کا یہ نوحہ سن کر دوست دشمن روتے تھے۔

جب اسیران حق کا لٹا ہوا قافلہ کوفہ میں داخل ہوا تو ذلیل کوئی ہزاروں کی تعداد میں انہیں دیکھنے کیلئے جمع ہو گئے۔ بد عہد اور دغا باز کوفیوں کے ہجوم کو دیکھ کر شیر خدا کی بیٹی بے اختیار ہو گئی اور بازار کوفہ میں انہوں نے آواز بلند پکارا۔

”لوگو اپنی نظریں نیچی رکھو! یہ محمد رسول اللہ ﷺ کی لٹی ہوئی اولاد ہے۔“

اس کے بعد آپؐ نے اہل کوفہ کے سامنے ایک عبرت انگیز خطبہ دیا۔ سارا مجمع بالکل ساکت

وجامد ہو گیا۔ ایسا معلوم ہوتا تھا کہ حیدر کرار تقرر فرما رہے ہیں۔ خدا اور رسولؐ کی حمد و سپاس کے بعد آپؐ نے فرمایا:

”اے کوفیو، اے مکارو، اے عہد شکنو! اپنی زبان سے پھر جانے والو، خدا کرے تمہاری آنکھیں ہمیشہ روتی رہیں، تمہاری مثال ان عورتوں کی سی ہے جو خود ہی سوت کاتی اور پھر اسے ٹکڑے ٹکڑے کر دیتی ہیں۔

تم نے خود ہی میرے بھائی سے رشتہ بیعت جوڑا اور پھر اپنے خبث باطنی کی وجہ سے توڑ ڈالا۔ تمہارے دلوں میں کھوٹ اور کینہ ہے۔ تمہاری فطرت میں جھوٹ اور دغا ہے۔ خوشامد اور شیخی خوری اور عہد شکنی تمہارے خمیر میں ہے۔ تم نے جو کچھ آگے بھیجا ہے وہ بہت بُرا ہے۔

تم خیر البشرؐ کے فرزند کو جو جنت کے جوانوں کے سردار ہیں قتل کیا ہے، خدا کا قہر تمہارا انتظار کر رہا ہے۔

آہ کوفہ والو تم نے ایک بہت بڑے جرم کا ارتکاب کیا جو منہ بگاڑ دینے والا اور مصیبت میں مبتلا کر دینے والا ہے۔

یاد رکھو! تمہارا رب نافرمانوں کی تاک میں رہتا ہے۔ اس کے ہاں دیر ہے اندھیر نہیں۔“

اس خطبہ کو سن کر اکثر کوفیوں کے ضمیر نے ان پر لعنت بھیجی، روتے روتے ان کی گھگھکی بندھ گئی۔ خدام بن کثیر جو عرب کے فصیح ترین آدمیوں میں شمار ہوتا تھا، وہ بھی حضرت زینبؓ کا خطبہ سننے والوں میں شامل تھا۔ خطبہ سن کر وہ ان کے زور بیان اور فصاحت و بلاغت سے دنگ رہ گیا اور بے ساختہ کہنے لگا۔ ”واللہ اے علیؑ کی بیٹی تمہارے بڑھے سب بڑھوں سے، تمہارے جوان سب جوانوں سے، تمہاری عورتیں سب عورتوں سے اور تمہاری نسل سب نسلوں سے بہتر ہے جو حق بات کہنے میں کسی سے نہیں ڈرتی۔“

دوسرے دن ابن زیاد نے دربار منعقد کیا۔ اسیران اہل بیت کو اس کے سامنے پیش کیا گیا۔ حضرت زینبؓ بہت خستہ حالت میں تھیں۔ ابن زیاد نے پوچھا ”یہ عورت کون ہے؟“ ایک لونی نے کہا۔ ”زینب بنت علیؑ ہیں۔“

ابن زیاد نے کہا ”خدا کا شکر ہے جس نے تمہیں رسوا کیا اور تمہاری جدتوں کو جھٹلایا“
 حضرت زینبؓ نے نہایت بے باکی سے جواب دیا۔ ”خدا کا شکر ہے جس نے اپنے رسول
 محمد ﷺ کے ذریعے ہمیں عزت بخشی۔ انشاء اللہ فاسق رسوا ہوں گے اور جھٹلائے جائیں گے۔“
 ابن زیاد نے کہا۔ ”تم نے دیکھا تمہارے بھائی اور اس کے ساتھیوں کا کیا حشر ہوا؟“
 حضرت زینبؓ نے فرمایا ”اللہ تعالیٰ نے انہیں درجہ شہادت پر فائز کیا۔ عنقریب وہ اور تم
 داؤدِ محشر کے سامنے جمع ہوں گے۔ اس وقت تمہیں پتہ چل جائے گا کس کا کیا حشر ہوتا ہے۔“
 ابن زیاد جھلا کر بولا۔ ”بنی ہاشم کے سب سے زیادہ سرکش آدمی کے قتل سے میرا دل ٹھنڈا
 ہو گیا ہے۔“

حضرت زینبؓ کو ابن زیاد کے اس طرح اظہارِ مسرت کرنے سے بڑا دکھ ہوا۔ ان کا آگینہ
 دل حوادثِ کربلا سے ٹوٹ چکا تھا۔ بے اختیار رو دیں اور فرمایا:

”میری عمر کی قسم تو نے ہمارے گھر والوں کو نکالا۔ ہمارے ادھیڑوں کو قتل کیا۔ ہماری
 شاخوں کو کاٹا اور ہماری جڑوں کو اکھاڑا۔ اگر اسی سے تمہارا دل ٹھنڈا ہونا تھا تو
 ہو گیا۔“

اس کے بعد ابن زیاد کی نظر حضرت زین العابدینؓ پر پڑی، پوچھا۔ ”لڑکے تم کون ہو؟۔“
 آپؓ نے جواب دیا۔ ”علی بن حسینؓ۔“

ابن زیاد نے عمر و سعد سے پوچھا۔ ”اسے کیوں نہیں قتل کیا؟۔“ اس نے جواب دیا۔ ”بیمار
 ہے۔“

ابن زیاد نے کہا ”اسے میرے سامنے قتل کرو۔“

حضرت زینبؓ یہ حکم سن کر تڑپ گئیں اور بولیں۔ ”اے ابن زیاد کیا تو ابھی تک ہمارے خون
 سے سیر نہیں ہوا۔ کیا اس نقاہت اور بیماری کے مارے ہوئے مصیبت زدہ بچے کو بھی مارو گے۔ اگر
 اسے قتل کرنا ہے تو اس کے ساتھ مجھے بھی مار ڈال۔“ یہ کہہ کر حضرت زین العابدینؓ کے ساتھ
 چمٹ گئیں۔ ابن زیاد کے دل میں کچھ خیال آ گیا اور اس نے حکم دے دیا کہ اس لڑکے کو عورتوں
 کے ساتھ رہنے کے لئے چھوڑ دو۔ چند دن بعد ابن زیاد نے شہداء کے سر اور اسیرانِ اہل بیت کو
 فوج کے پہرے میں یزید کے پاس دمشق روانہ کر دیا۔

کوفہ سے دمشق تک کے طویل سفر کی صعوبتیں برداشت کرنے کے بعد اسیرانِ اہل بیت یزید کے دربار میں پیش کئے گئے۔ ایک سرخ رنگ کے شامی نے فاطمہ بنت علیؑ کی طرف اشارہ کر کے کہا۔ ”امیر المؤمنین یہ لڑکی مجھے دے دیجیے۔“ زینبؓ تڑپ اٹھیں اور بولیں۔ خدا کی قسم یہ لڑکی نہ تجھ کو مل سکتی ہے اور نہ یزید کو جب تک کہ وہ اللہ کے دین سے نہ نکل جائے۔ شامی نے دوبارہ یہی سوال کیا، لیکن یزید نے اسے روک دیا۔

جب حضرت امام حسینؑ کا سر مبارک یزید کے سامنے پیش کیا گیا تو خواتینِ اہل بیت رونے لگیں۔ حضرت زینبؓ نے سر اقدس سے مخاطب ہو کر فرمایا۔
 ”اے حسینؑ، اے محمد مصطفیٰ ﷺ کے دل بند، اے دوشِ پیسبر کے سوار، اے فاطمہ الزہراءؑ کے لختِ جگر، اے جنت کے جوانوں کے سردار۔“

یزید نے پوچھا۔ یہ عورت کون ہے؟ اسے بتایا گیا کہ حسینؑ کی چھوٹی بہن زینبؓ ہیں۔ یزید نے حضرت زینبؓ سے مخاطب ہو کر کہا۔ ”کیا تمہارا بھائی یہ نہیں کہتا تھا کہ میں یزید سے بہتر ہوں اور میرا باپ یزید کے باپ سے بہتر تھا۔“

حضرت زینبؓ نے دلیری سے جواب دیا۔ ”بے شک میرا بھائی سچ کہتا تھا۔“
 یزید نے کہا۔ میری عمر کی قسم حسینؑ کے نانا میرے دادا سے بہتر تھے۔ حسینؑ کی ماں میری ماں سے بہتر تھیں۔ رہا میرا باپ اور حسینؑ کا باپ تو سب کو معلوم ہے کہ خدا نے کس کے حق میں فیصلہ دے دیا۔“

اس پر حضرت زینبؓ نے یزید اور اس کے اہل دربار کو مخاطب کر کے ایک دردناک تقریر کی۔ انہوں نے حمد و ثنا کے بعد فرمایا:

”اے یزید گردشِ فلک اور ہجومِ آفات نے مجھے تجھ سے مخاطب کرنے پر مجبور کر دیا۔ یاد رکھ رب العزت ہم کو زیادہ عرصہ تک اس حال میں نہ رکھے گا۔ ہمارے مقاصد کو ضائع نہ کرے گا۔ تو نے ہمیں نقصان نہیں پہنچایا، اپنے آپ کو پہنچایا ہے۔ آہ تیرے آدمیوں نے دوشِ رسولؐ کے سوار، اس کے بھائیوں، فرزندوں اور رفقائے کونہایت بے دردی سے ذبح کر دیا۔ تو نے پردہ نشینانِ اہل بیت کی بے حرمتی کی۔ اے کاش تو اس وقت شہیدانِ کربلا

کو دیکھ سکتا تو اپنی ساری دولت و حشمت کے بدلے ان کے پہلو میں کھڑا ہونا پسند کرتا ہم عنقریب اپنے نانا محمد رسول اللہ ﷺ کی خدمت میں حاضر ہو کر ان مصائب کو بیان کریں گے جو تیرے بیدرد ہاتھوں سے ہمیں پہنچے ہیں اور یہ اس جگہ ہوگا جہاں اولاد رسول اور ان کے ساتھی جمع ہوں گے۔ ان کے چہروں کے خون اور جسموں کی خاک صاف کی جائے گی۔ جہاں ظالموں سے بدلہ لیا جائے گا۔ حسین اور ان کے ساتھی مرے نہیں اپنے خالق کے پاس زندہ ہیں اور وہی ان کے لئے کافی ہے۔ وہ عادل حقیقی انبیاء کی اولاد اور ان کے ساتھیوں کو قتل کرنے والوں سے ضرور بدلہ لے گا۔ وہی ہماری امید گاہ ہے اور اسی سے ہم فریاد کرتے ہیں۔“

حیدر کرار کی بیٹی کی گرج سُن کر یزید اور اس کے درباری سکتے میں آگئے۔ یزید کو خوف محسوس ہوا کہ کہیں لوگ اہل بیت کی حمایت میں میرے خلاف نہ اٹھ کھڑے ہوں۔ اس نے خواتین اہل بیت کو اپنے خاص حرم سرا میں ٹھہرایا اور جہاں تک ہو سکا ان کی دل جوئی کی کوشش کی۔ چند دنوں بعد اس نے نعمان بن بشیر کے زیرِ حفاظت قافلہ اہل بیت کو مدینہ روانہ کر دیا۔ جب قافلہ چلنے لگا تو حضرت زینبؓ نے فرمایا ”محمولوں پر سیاہ چادریں ڈال دو تا کہ دیکھنے والوں کو پتہ چل جائے کہ یہ سیدۃ النساء کی دلفگار اولاد ہے۔“

نعمان بن بشیر نے جہاں تک ہو سکا ان مصیبت زدہ مسافروں کی مدد کی اور جہاں تک ہو سکا راستے میں انہیں کوئی تکلیف نہ ہونے دی۔ جب یہ قافلہ کر بلا پہنچا تو وہاں حضرت جابر بن عبد اللہ اور بنی ہاشم کے کچھ لوگ پہنچے ہوئے تھے۔ حضرت زینبؓ نے رنج و الم سے پکارا۔

”اے بنی ہاشم تمہارا چاند غروب ہو گیا۔ اے میرے نانا کے صحابیؓ تو نے جس کو اپنے آقا کے دوش مبارک پر سوار کیا تھا اس کا جسم اطہر گھوڑوں کے سموں سے پامال ہو گیا۔“

اس کے بعد اس قدر روئیں کہ بے ہوش ہو گئیں۔ دوسرے لوگوں میں بھی ماتم پنا ہو گیا۔ جب قافلہ مدینہ پہنچا تو دن ڈھل چکا تھا۔ فاتح خیبر کی غیور بیٹیوں، زینبؓ اور فاطمہؓ نے نعمان بن بشیر کو اس کے حسن سلوک کے عوض اپنی چوڑیاں اتار کر بھیجیں اور فرمایا کہ اس وقت ہمارے پاس اور کچھ نہیں کہ تیری خدمت کا معاوضہ دیں۔

نعمان بن بشیر اشکبار ہو گیا اور کہا۔ ”اے بناتِ رسولِ خدا کی قسم میں نے جو کچھ کیا۔ صرف اللہ اور اس کے رسول کے لئے کیا ہے۔“
حضرت زینبؓ نے اس کے لئے دعائے خیر کی۔

اس دن سارا مدینہ منورہ سوگوار تھا۔ ہزاروں لوگوں نے روتے ہوئے ان لٹے ہوئے مسافروں کی پیشوائی کی۔ حضرت زینبؓ نے روضہ نبی کریم ﷺ کی طرف مخاطب ہو کر عرض کیا۔
”اے میرے مقدس نانا جان! میں آپ کے فرزند اور اپنے بھائی حسینؓ کی شہادت کی خبر لائی ہوں۔ آپ کی اولاد کورسیوں میں باندھ کر بے پردہ کوفہ اور دمشق کی گلیوں میں پھرایا گیا۔“
حضرت زینبؓ کے الفاظ سے لوگوں کی چیخیں نکل گئیں۔ پھر وہ اپنی ماں سیدہ فاطمہ الزہراءؓ کے مزار پر حاضر ہوئیں اور اس درد سے روئیں کہ پتھروں کا کلیجہ بھی پانی ہوتا تھا۔ اس کے بعد وہ اپنے خاندان کے دوسرے لوگوں سے ملیں۔ انہیں اپنی رودادِ غم سنائی اور سب کو صبر کی تلقین کی۔
بے پناہ مصائب نے حضرت زینبؓ کبریٰ کے دل و جگر کے ٹکڑے اڑا دیئے تھے۔ مدینہ منورہ پہنچنے کے تھوڑے عرصے بعد ہی ۶۲ ہجری میں آپؓ نے اپنی جان جان آفریں کے سپرد کی اور یوں یتیمانِ اہل بیت کی سرپرست شہدائے کربلا کی یادگار اور دشمنوں کو خوفِ خدا سے ڈرانے والی بے مثال خطیبہ اپنے محبوب و مظلوم بھائی سے جنت الفردوس میں جا ملیں۔

ایک روایت کے مطابق آپؓ اپنے شوہر عبداللہ بن جعفرؓ کے ساتھ شام چلی گئیں دمشق کے پاس حضرت عبداللہ کی کچھ زمینداری تھی، وہاں پہنچنے کے بعد بیمار ہو گئیں اور وہیں رحلت فرمائی۔

ایک اور روایت کے مطابق حضرت زینبؓ شہیدانِ کربلا کے مصائبِ نہایت درد انگیز لہجہ میں کمال فصاحت و بلاغت سے لوگوں کو سناتی تھیں جس سے لوگ سخت متاثر ہوتے اور ان میں اہل بیت کی حمایت کا جذبہ پیدا ہوتا۔ عامل مدینہ نے ان حالات کی اطلاع یزید کو دی۔ اس نے حکم بھیجا کہ زینبؓ کو کسی دوسرے شہر میں بھیج دو۔ حضرت زینبؓ نے پہلے تو جانے سے انکار کیا پھر بعض بھی خواہوں کے سمجھانے بجھانے سے رضامند ہو گئیں اور سیکینہ اور فاطمہؓ بناتِ حسینؓ اور کچھ دوسری قرابت دار خواتین کے ہمراہ مصر چلی گئیں۔ وہاں کے والی مسلمہ بن مخلد انصاری نے ان کی نہایت عزت و تکریم کی اور اپنے دارالاقامہ میں انہیں ٹھہرایا۔ تقریباً ایک سال کے بعد حضرت زینبؓ نے ۵ رجب ۶۲ ہجری کو وہیں رحلت فرمائی۔ واللہ اعلم بالصواب۔

حضرت سمیہ رضی اللہ عنہا بنت خباب

اسم گرامی سمیہ تھا۔ باپ کا نام خباب تھا۔ مشہور صحابی حضرت عمار بن یاسر کی والدہ تھیں۔ پہلے ابو حذیفہ بن مغیرہ مخزومی کی کنیز تھیں۔ ان کے حلیف یاسر بن عامر سے نکاح ہوا۔ جب حضرت عمار پیدا ہوئے تو ابو حذیفہ نے انہیں آزاد کر دیا۔ جب مکہ میں رسول کریم ﷺ نے تبلیغ حق کا آغاز کیا تو حضرت سمیہ ان کے شوہر یاسر اور فرزند عمار نے فوراً دعوتِ حق قبول کر لی۔ اسلام لانے والوں میں حضرت سمیہ کا ساتھ تو ان نمبر تھا۔ اس وقت اسلام قبول کرنا مصائب و شدائد کو دعوت دینے کے مترادف تھا لیکن اس چھوٹے سے مقدس خاندان نے نتائج و عواقب سے بے پرواہ ہو کر پرچمِ توحید کو مضبوطی سے تھام لیا۔ مشرکین نے انہیں دعوتِ حق قبول کرنے کے جرم میں خوفناک سزائیں دینا شروع کر دیں۔ حضرت سمیہ کا عالم پیری تھا اور پھر عورت تھیں لیکن بیدر مشرکین ان کے شوہر اور فرزند کے ہمراہ انہیں بھی لوہے کی زرہ پہنا کر تپتی ہوئی ریت پر دھوپ میں کھڑا کرتے تھے۔ مگر عشقِ الہی اور عشقِ رسول ﷺ ان مقدس ہستیوں کے رگ و ریشہ میں اس درجہ سرایت کر گیا تھا کہ کسی صورت میں پھر شرک کی طرف لوٹنے پر آمادہ نہ ہوتے تھے۔ رسول کریم ﷺ اس طرف سے گزرتے تو ان کی حالت

دیکھ کر فرماتے۔ ”آل یاسر ظہر کرو اس کے عوض تمہارے لئے جنت ہے۔“
 سارا دن تو یہ عذاب جھیلتے گزر جاتا۔ شام کو قدرے آرام ملتا۔ ایک دن رات کو گھر تشریف
 لائیں تو ابو جہل نے دشنام طرازی شروع کر دی کہ۔ ”اے بڑھیا تو سٹھیا گئی ہے کہ اپنے ساتھ
 اپنے خاوند اور بیٹے کو بھی بے دین کر ڈالا ہے۔“ یہ کہتے کہتے اتنا مغلوب الغضب ہوا کہ بے کس
 سمیہ گورجھی کھینچ ماری۔ وہ اس صدمہ سے اسی وقت شہید ہو گئیں۔

حضرت سمیہ رضی اللہ عنہا اسلام کی سب سے پہلی شہید ہیں۔ حضرت عمارؓ کو اپنی والدہ کی
 مرگ بے کسی کا سخت صدمہ ہوا۔ حضور ﷺ کی خدمت میں حاضر ہوئے اور عرض کی ”یا رسول اللہ
 ﷺ اب تو ظلم کی حد ہو گئی۔“ حضور ﷺ نے صبر کی تلقین کی اور دعا مانگی۔ ”اے اللہ آل یاسر کو جہنم
 سے بچا۔“

جب ابو جہل جنگ بدر میں مارا گیا تو حضور ﷺ نے عمارؓ سے مخاطب ہو کر فرمایا۔
 ”قد قتل اللہ قاتل امک اللہ نے تمہاری ماں کے قاتل سے بدلہ لے لیا“

☆☆☆

حضرت صفیہ رضی اللہ عنہا بنت عبدالمطلب

اسم گرامی صفیہؓ، رسول کریم ﷺ کے دادا حضرت عبدالمطلب کی بیٹی تھیں۔ ماں کا نام ہالہ بنت وہب تھا جو رسول کریم ﷺ کی حقیقی خالہ تھیں۔ گویا حضرت صفیہؓ ایک طرف تو نبی اکرم ﷺ کی پھوپھی تھیں اور دوسری طرف خالہ زاد بہن۔

سید الشہداء عم رسول حضرت حمزہؓ حضرت صفیہؓ کے حقیقی بھائی تھے۔

حضرت صفیہؓ کا پہلا نکاح حارث بن حرب سے ہوا۔ ان کے انتقال کے بعد دوسرا نکاح عوام بن خویلد سے ہوا جو حضرت خدیجہ الکبریٰؓ کے بھائی تھے۔ حواری رسول حضرت زبیرؓ انہی عوام سے پیدا ہوئے۔

ہجرت سے پہلے ہی مشرف باسلام ہو گئیں۔ رسول کریم ﷺ کی دوسری پھوپھیوں کے متعلق مؤرخین میں اختلاف ہے کہ انہوں نے اسلام قبول کیا یا نہیں، لیکن حضرت صفیہؓ کے متعلق سب متفق ہیں کہ وہ ہجرت سے پہلے ہی حلقہ بگوش اسلام ہو گئیں۔

حضرت صفیہؓ نے اپنے فرزند زبیرؓ کے ساتھ ہجرت کی۔

غزوہ احد میں جب ایک اتفاقی امر سے مسلمانوں میں انتشار پھیل گیا تو حضرت صفیہؓ ہاتھ میں نیزہ لئے ہوئے مدینہ سے نکلیں۔ جو لوگ میدان جنگ سے منہ موڑ کر مدینہ کی طرف آ رہے تھے انہیں مارتی تھیں اور نہایت غصہ میں فرماتی تھیں ”رسول اللہ کو چھوڑ کر بھاگتے ہو۔“

حضور ﷺ نے جب حضرت صفیہؓ کو آتے دیکھا تو ان کے ثابت قدم فرزند حضرت زبیرؓ کو پاس بلا کر ارشاد فرمایا ”صفیہؓ اپنے بھائی حمزہؓ کی لاش نہ دیکھنے پائیں۔“

حضرت حمزہؓ کی نعش مبارک کا منٹہ کیا گیا۔ یعنی ناک اور کان کاٹ ڈالے، بلکہ اس سے بھی بڑھ کر سید الشہداء کا پیٹ چاک کر کے ان کا کلیجہ نکال کر چبا لیا۔ رسول کریم ﷺ نہیں چاہتے تھے کہ ماں جائی بہن اپنے محبوب اور شجاع بھائی کی لاش کو اس حالت میں دیکھے۔ اسی لئے حضور ﷺ

نے حضرت زبیرؓ کو ہدایت فرمائی کہ صفیہؓ اپنے بھائی کی لاش نہ دیکھنے پائیں۔ جب حضرت زبیرؓ نے اپنی ماں کو ارشاد نبویؐ سنایا تو وہ اس کی علت فانی سمجھ گئیں۔ بولیں ”مجھے معلوم ہو چکا ہے کہ میرے بھائی کو مثلہ کیا گیا ہے۔ خدا کی قسم مجھے یہ پسند نہیں لیکن میں صبر کروں گی اور انشاء اللہ ضبط سے کام لوں گی۔“

حضور ﷺ کو بھی اپنے جاں نثار چچا کی شہادت کا سخت غم تھا۔ جب انہوں نے اپنے عم ”محترم کی لاش اس حالت میں دیکھی تو اشکبار ہو کر فرمایا۔ ”تم پر خدا کی رحمت ہو، تم رشتہ داروں کا سب سے زیادہ خیال رکھتے تھے اور نیک کاموں میں پیش پیش رہتے تھے۔“

جب حضرت صفیہؓ نے صبر و ضبط کا مظاہرہ کیا تو حضور ﷺ نے انہیں شہید حق حمزہؓ کی لاش مبارک دیکھنے کی اجازت دے دی۔ وہ بادیہ پر نم لاش پر آئیں اور اپنی نے محبوب بھائی کے جسم کے ٹکڑے بکھرے دیکھ کر ایک آہ سرد کھینچی لیکن آہ و فغاں سے احتراز کیا اور انا للہ وانا الیہ راجعون پڑھ کر ان کے لئے دعائے مغفرت مانگی۔ اپنے جاں باز بھائی کی شہادت پر ایک دردناک مرثیہ کہا جس میں حضور ﷺ کو مخاطب کر کے کہا۔

ان یوماً اتیٰ علیکَ لیومٍ کورت شمس و کان مضیاً

(ترجمہ) آج آپ پر وہ دن آیا ہے کہ آفتاب سیاہ ہو گیا ہے۔ حالانکہ اس سے پہلے روشن تھا۔

اپنے بھائی کی تدفین کے لئے حضرت صفیہؓ نے حضور ﷺ کی خدمت میں دو چادریں بھی پیش کیں اور پھر واپس لوٹ آئیں۔

جنگِ احد کے بعد حضرت صفیہؓ نے جنگِ خندق میں شرکت فرمائی اور اس میں کمال شجاعت اور جانبازی کا مظاہرہ کیا۔ غزوہٴ خندق میں حضور ﷺ نے مستورات کو بغرض حفاظت انصار کے ایک قلعہ فارع میں ٹھہرایا تھا۔ یہ قلعہ یہود بنی قریظہ کی آبادی کے بالکل قریب واقع تھا۔ یہود نے مسلمانوں کو جنگ میں مشغول پا کر ان کی جاسوسی کرنے کی ٹھانی۔ اس غرض کے لئے انہوں نے ایک جاسوس ”حصار فارع“ کی مقیم مستورات کی باتیں سننے کے لئے روانہ کیا۔ جب وہ حصار کے گرد چکر لگا رہا تھا حضرت صفیہؓ نے اسے دیکھ لیا وہ اپنی خداداد فراست سے فوراً سمجھ گئیں کہ یہ شخص جاسوس ہے اور اس کی جاسوسی کے نتائج نہایت خطرناک ہو سکتے ہیں۔ حضرت صفیہؓ نے جلدی سے اٹھ کر خیمہ کی ایک چوب اکھاڑی اور جا کر یہودی کے سر پر اس زور سے ماری کہ اس

نے تڑپ کر جان دے دی۔

اس کے بعد اس کا سر کاٹ کر قلعہ سے نیچے پھینک دیا۔ بنو قریظہ کے یہودیوں نے سمجھا کہ حصار کے اندر بھی ضرور مسلمانوں کی فوج موجود ہے۔ چنانچہ حملہ کا ارادہ ترک کر دیا اور یوں حضرت صفیہؓ کی شجاعت نے ایک بڑا خطرہ ٹال دیا۔ قلعہ فارغ کی نگرانی حضرت حسان بن ثابتؓ کے سپرد تھی لیکن وہ کسی بیماری کی وجہ سے تلوار اٹھانے سے معذور تھے۔ اس لئے یہودی کا قضیہ پنپانے کا کام حضرت صفیہؓ کو تنہا ہی انجام دینا پڑا۔

حضرت صفیہؓ نے ۷۳ سال کی عمر پائی اور حضرت عمر فاروقؓ کے عہد خلافت میں ۲۰ ہجری میں وفات پائی۔ جنت البقیع میں دفن ہوئیں۔

حضرت صفیہؓ نہایت عقلمند، دور اندیش، شجاع اور صابر عورت تھیں اور تمام عرب میں اپنے حسب و نسب اور قول و فعل کے لحاظ سے نہایت امتیازی درجہ رکھتی تھیں۔ اللہ تعالیٰ نے انہیں ملکہ شاعری بھی عطا کیا تھا۔ تاریخوں میں ان کے بعض مرثیے ملتے ہیں جن کے مطالعہ سے پتہ چلتا ہے کہ ان کا کلام نہایت فصیح و بلیغ ہوتا تھا۔

اپنے والد عبدالمطلبؓ کی وفات پر انہوں نے جو مرثیہ کہا اس کے چند اشعار یہ ہیں:

”رات کو ایک نوحہ کرنے والی آواز نے مجھے رلا دیا۔ وہ ایک مرد کریم کی موت پر نوحہ کناں تھی۔ اور اس حال میں میرے آنسو موتیوں کی طرح میرے گالوں پر بہنے لگے۔ افسوس ہے اس مرد کریم کی موت پر جو بیہودہ نہ تھا اور اس کی بزرگی کا چہ چہ دور دور تک تھا۔“

وہ عالی نسب، صاحب جو دو سخا اور قحط سالی میں لوگوں کے لئے ابر رحمت تھا۔

پس اگر انسان کو اپنی قدیم بزرگی کی وجہ سے دوام ہوتا لیکن دوام کی کوئی صورت نہیں

تو وہ مرد کریم اپنی فضیلت اور قدیم شرافت کی وجہ سے بہت زمانہ تک زندہ رہتا۔

حضور ﷺ کی وفات پر جو مرثیہ کہا اس کے چند اشعار یہ ہیں۔

یا رسول اللہ آپ ہماری امید تھے۔ آپ ہمارے محسن تھے ظالم نہ تھے۔
 آپ رحیم تھے۔ ہدایت کرنے والے تعلیم دینے والے تھے۔ آج دن ہے
 کہ ہر رونے والا آپ کے لئے گریہ کنناں ہو۔
 رسول اللہ پر میری ماں، خالہ، چچا اور ماموں قربان ہوں پھر میں خود اور میرا
 مال بھی۔

کاش کہ خدا ہمارے آقا کو ہمارے درمیان رکھتا تو ہم کیسے خوش قسمت تھے
 ۔ لیکن حکم الہی اٹل ہے۔

آپ پر اللہ کا سلام ہو اور آپ جنت عدن میں داخل ہوں۔
 ایک اور مرثیہ کا مطلع ہے۔

”اے آنکھ رسول اللہ کی وفات پر خوب آنسو بہا۔“

☆☆☆

حضرت حلیمہ سعدیہ رضی اللہ عنہا

آپ کا نام حلیمہ تھا۔ والد کا نام ابی ذویب اور خاوند کا نام حارث بن عبدالعزیٰ تھا۔ حضرت حلیمہ سعدیہ رضی اللہ عنہا کا تعلق قبیلہ سعد سے تھا جو فصاحت و بلاغت اور پانی کی شیرینی کی وجہ سے مشہور تھا۔ سرور کائنات فرمایا کرتے تھے کہ اللہ نے مجھ کو تمام عرب میں فصیح بنایا ہے۔ ایک تو ہمارا قبیلہ قریش فصاحت زبان میں بے مثل ہے۔ دوسرے میری پرورش بنی سعد میں ہوئی جو فصاحت و بلاغت میں مشہور و ممتاز ہے۔

شرفائے عرب میں دستور تھا کہ بچوں کو ماں کے پاس نہ رکھتے تھے بلکہ اکثر پرورش کے لئے دوسری عورتوں کو دے دیتے اور قرب و جوار کے قبائلی دیہات میں بھیج دیتے۔ بچے دیہات کی کھلی آب و ہوا میں پرورش پاتے۔ چند سال کے بعد ان کے والدین واپس لے جاتے۔ تھوڑے تھوڑے دنوں کے بعد دیہات کی غریب عورتیں شہر میں آتیں اور جو بچے اس مدت میں پیدا ہوتے انہیں لے جاتیں۔

سرور کائنات نے رونق افروز عالم ہو کر سات دن تک اپنی والدہ ماجدہ کا دودھ پیا۔ اس کے بعد حضرت ثویبہؓ نے چند دن دودھ پلایا۔ اسی اثناء میں قبیلہ بنی سعد کی چند عورتیں بچے لینے مکہ آئیں۔ ان میں حضرت حلیمہ سعدیہ رضی اللہ عنہا بھی تھیں۔ دوسری سب عورتوں نے مالدار لوگوں کے بچے لے لئے۔ حضرت حلیمہ سعدیہ رضی اللہ عنہا کو کوئی بچہ نہ ملا۔ واپس جانے والی تھیں کہ معلوم ہوا۔ سردار قریش عبدالمطلب کا ایک یتیم پوتا ہے، خاوند سے مشورہ کیا کہ اس بچے کا باپ تو دنیا میں ہے نہیں کہ ہمارے ساتھ اپنے بچے کی پرورش کے عوض کچھ سلوک کرے، البتہ اس کے دادا کی شرافت اور عالی نسب سے توقع ہے کہ خدا اس بچے کے طفیل ہماری بہتری کی صورت کر دے۔ خاوند نے کہا کچھ مضائقہ نہیں۔ اس بچے کو ضرور لے لو۔ خالی ہاتھ جانا اچھا معلوم نہیں ہوتا۔ حضرت حلیمہ سعدیہ رضی اللہ عنہا فوراً جا کر یتیم مکہ کو لے آئیں۔ انہیں کیا خبر تھی کہ یہ بچہ دین و دنیا کا سردار ہے اور اسے دودھ پلا کر وہ فلک بوس مقام سعادت و عظمت حاصل کر لیں گی۔

ان دنوں عرب میں قحط کا عالم تھا۔ خشک سالی کی وجہ سے جانوروں کے تھنوں میں دودھ سوکھ

گیا تھا۔ فاقوں کی وجہ سے عورتوں کے پستانوں میں بھی دودھ نہیں اترتا تھا اور ان کے بچے بھوک سے بلبلا تے تھے۔ حضرت حلیمہ سعدیہ رضی اللہ عنہا مکہ آئیں تو ان کے ساتھ اپنا شیر خوار بچہ بھی تھا۔ یہ بھی بھوکا پیاسا ہر وقت روتا تھا۔ حضرت حلیمہ سعدیہ رضی اللہ عنہا کا بیان ہے کہ جس دن میں نے سرور کائنات ﷺ کو گود میں لیا ہماری حالت یکسر بدل گئی۔ میری خشک چھاتیوں میں دودھ اتر آیا اور ہماری اونٹنی کے تھن بھی دودھ سے بھر گئے۔ دونوں بچوں نے خوب سیر ہو کر دودھ پیا اور ہم نے بھی خوب اونٹنی کا دودھ پیا۔ جب مکہ سے چلنے لگے تو ہمارا میل گدھا جو سارے قافلے سے پیچھے چلتا تھا۔ بہت تیز رفتاری سے چلتا ہوا سارے قافلے سے آگے چلنے لگا۔ میرا خاوند اور قافلے کے دوسرے لوگ بار بار یہی کہتے تھے کہ یہ بچہ بہت برکت والا ہے۔ اور حلیمہ بہت خوش قسمت ہے کہ ایسا سعادت مند بچہ اسے مل گیا۔ جب ہم اپنے گھر پہنچے تو ہماری بکریوں کے تھن دودھ سے بھر گئے۔ گاؤں کے دوسرے جانوروں کا دودھ بدستور خشک تھا اور لوگ ہماری حالت پر رشک کرتے تھے۔ آخر سب گاؤں والے میرے جانوروں کے ساتھ اپنے جانور چرانے لگے۔ خدا کی قدرت ان جانوروں کے بھی دودھ اتر آیا۔

حلیمہ اور ان کے گھر والے اس نصیبہ ورنے پر سو جان سے فدا تھے اور نہایت محبت اور شفقت سے حضور ﷺ کی پرورش کرتے تھے۔ جب حضور ﷺ دو برس کے ہوئے تو حضرت حلیمہ سعدیہ رضی اللہ عنہا حضور ﷺ کو ساتھ لے کر مکہ میں حضرت آمنہ رضی اللہ عنہا کے پاس آئیں۔ وہ اپنے نونہال کو دیکھ کر باغ باغ ہو گئیں اور اپنے فرزند کو خوب پیار کیا۔ جدا کرنے کو جی نہیں چاہتا تھا۔ لیکن حضرت حلیمہ سعدیہ رضی اللہ عنہا نے کہا ”مکہ کی آب و ہوا اس وقت بہت خراب ہے۔ بہتر یہی ہے کہ آپ فی الحال اس بچے کو میرے پاس رہنے دیں۔“ حضرت آمنہ رضی اللہ عنہا نے ان کی بات مان لی اور حضرت حلیمہ سعدیہ رضی اللہ عنہا حضور ﷺ کو ساتھ لے کر واپس اپنے قبیلہ میں آ گئیں۔

پانچ برس تک سرکارِ دو عالم ﷺ نے حضرت حلیمہ سعدیہ رضی اللہ عنہا کے پاس پرورش پائی حتیٰ کہ واقعہ شق الصدر پیش آیا۔ اس کی کیفیت یوں ہے کہ ایک روز حضرت حلیمہ سعدیہ رضی اللہ عنہا کے دو بچے دوڑتے ہوئے ان کے پاس آئے اور کہا کہ دو سفید پوش آدمی ہمارے قریشی بھائی کو قتل کر لے گئے اور اسے قتل کر ڈالا۔ حضرت حلیمہ سعدیہ رضی اللہ عنہا اور ان کے شوہر حارث بے تاب اس طرف دوڑے۔ دیکھا کہ حضور ﷺ سلامت ہیں لیکن چہرہ مبارک کا رنگ متغیر ہے۔ حضرت حلیمہ سعدیہ رضی اللہ عنہا نے حضور ﷺ کو گلے لگا لیا اور پوچھا کیا ہوا تھا۔ حضور ﷺ نے فرمایا کہ

سفید پوش آدمی میرے پاس آئے اور مجھے چت لٹا کر میرا سینہ چاک کیا اور اس میں سے میرا دل نکالا اور پھر اس میں سے کوئی چیز نکال لی۔ پھر میرے دل کو سینہ میں رکھ کر درست کر دیا۔

حضرت حلیمہ سعدیہ رضی اللہ عنہا اور ان کے خاوند یہ واقعہ سن کر بہت حیران اور متردد ہوئے کہ کہیں بچہ کو گزند نہ پہنچ جائے۔ چنانچہ باہم مشورہ کے بعد وہ حضور ﷺ کو ساتھ لے کر مکہ پہنچے اور عام الفیل کے چھٹے سال جبکہ حضور ﷺ کی عمر پانچ سال اور دودن کی تھی، دنیا کی سب سے قیمتی امانت کو ان کی والدہ کے سپرد کر دیا اور واقعہ شق الصدر اور اپنی تشویش کی کیفیت بیان کی۔ حضرت آمنہؓ نے فرمایا۔ ”تمہیں اندیشہ ہے کہ کوئی جن یا شیطان اس بچہ کو گزند پہنچائے گا۔ ہرگز نہیں۔ میرا بیٹا دنیا میں ایک عظیم الشان ہستی بننے والا ہے۔ یہ ہر آفت سے محفوظ رہے گا اور خدا اس کی ہر حال میں حفاظت کرے گا۔“ اس کے بعد حضرت آمنہؓ نے وہ تحیر خیز معجزات بیان کئے جو انہیں ایام حمل میں اور ولادت نبویؐ کے وقت پیش آئے تھے۔

حضرت حلیمہ سعدیہ رضی اللہ عنہا بادل نخواستہ اس قیمتی متاع کو مکہ چھوڑ کر اپنے قبیلہ میں واپس آ گئیں۔

حضرت حلیمہ سعدیہ رضی اللہ عنہا اس کے بعد عرصہ تک زندہ رہیں۔ ان کا سن وفات معلوم نہیں۔ ایک روایت سے معلوم ہوتا ہے کہ ۸ ہجری میں جب حضور ﷺ کی عمر ۶۱ سال کی تھی آپؐ بعرانہ میں گوشت تقسیم فرما رہے تھے۔ یہ مقام مکہ سے ایک منزل پر ہے۔ اس وقت حضرت حلیمہ سعدیہ رضی اللہ عنہا حضور ﷺ کے پاس تشریف لائیں۔ حضور ﷺ نے اپنی چادر مبارک بچھا کر ان کو بٹھلایا اور بے حد تعظیم و تکریم کی۔ لیکن بعض روایات میں ہے کہ یہ آنے والی حضرت حلیمہؓ نہ تھیں بلکہ ان کی بیٹی تھیں۔ بہر صورت حضرت حلیمہ سعدیہ رضی اللہ عنہا کے سال وفات کے بارے میں تاریخ خاموش ہے۔

حضرت حلیمہ سعدیہ رضی اللہ عنہا کے کئی بچے اور بھی تھے۔ دو بیٹیاں تھیں۔ ایک کا نام انیسہ اور دوسری کا نام حذافہ (شیماء) تھا اور ایک بیٹا عبد اللہ تھا۔ یہ تینوں حضور ﷺ کے دودھ شریک بھائی بہن تھے۔ حضرت حلیمہ سعدیہ جب جنین میں اپنے قبیلہ کے دوسرے لوگوں کے ساتھ اسیر ہو گئیں۔

حضور ﷺ نے انہیں پہچان کر بے حد عزت و تکریم کی اور آزاد کر کے بہت دے دلا کر رخصت کیا۔

حضرت فاطمہ رضی اللہ عنہا بنتِ خطاب

آپ کا نام فاطمہ تھا اور کنیت ام جمیل تھی۔ باپ کا نام خطاب بن نفیل تھا۔ حضرت عمر فاروقؓ کی بہن تھیں۔ بنو عدی آپ کا قبیلہ تھا۔

آپ کی شادی حضرت سعید بن زید سے ہوئی جو بڑے جلیل القدر صحابی تھے اور ان خوش قسمت ہستیوں میں شامل تھے جنہیں ہادی برحق نے خود اپنی زبان مبارک سے جنت کی بشاری دی۔

حضرت سعید بن زید آغاز اسلام میں ہی مشرف باسلام ہو گئے تھے اور حضرت فاطمہؓ بن خطاب بھی اپنے شوہر کے ساتھ ہی مسلمان ہو گئی تھیں۔ اس لحاظ سے دونوں میاں بیوی سابقون اولون میں شمار ہوتے ہیں۔

حضرت فاطمہؓ بڑی ثابت قدم اور راسخ العقیدہ مسلمان تھیں۔ ان کی ثابت قدمی کی بدولت ایک ایسی ہستی دائرۃ اسلام میں داخل ہوئی جس نے آگے چل کر دنیا بھر میں اسلام کا ڈنکا بجا دیا۔ یہ ہستی ان کے بھائی فاروق اعظم حضرت عمر رضی اللہ عنہ بن خطاب تھے۔

ان کے اسلام لانے کا واقعہ بڑا دل چسپ اور عبرت انگیز ہے۔ اسی طرح شیر خدا حضرت حمزہؓ بھی عجیب حالات میں اسلام لائے۔ ان واقعات کی تفصیل حسب ذیل ہے:

حضور ﷺ کے چچا حضرت حمزہؓ بڑے شجاع تھے۔ نبوت کا چھنا سال تھا لیکن وہ بدستور اپنے آبائی مذہب پر قائم تھے۔ ایک دن حضور ﷺ کو ہ صفا پر بیٹھے تھے اور لوگوں کو تبلیغ حق فرما رہے تھے۔ اتنے میں ابو جہل وہاں پہنچ گیا اور دشنام طرازی شروع کر دی۔ حضور ﷺ خاموشی سے سنتے رہے۔ پھر ابو جہل نے حضور ﷺ کے رُخ اقدس پر ایک طمانچہ مارا (ایک روایت کے مطابق اس نے حضور ﷺ کے سر پر پتھر مارا جس سے خون جاری ہو گیا) حضور ﷺ خاموشی سے گھر چلے آئے۔ حضرت حمزہ رضی اللہ عنہ شکار سے واپس آ رہے تھے کہ ایک لونڈی نے چلا کر کہا ”اے کاش آج محمدؐ کا باپ زندہ ہوتا۔“

حضرت حمزہؓ نے غضبناک ہو کر اس کی طرف دیکھا اور پوچھا کیا بات ہے؟ لوٹدی نے کہا ”ابو عمارہ (حضرت حمزہؓ کی کنیت) تھوڑی دیر پہلے تم یہاں ہوتے تو اپنے یتیم بھتیجے محمد ﷺ کا حال دیکھتے کہ بنو مخزوم کے شریر ابو جہل نے اس کے ساتھ کیا سلوک کیا ہے۔“

بنو ہاشم کے شیر حضرت حمزہؓ کا جذبہ حمیت جوش میں آ گیا۔ غضبناک ہو کر خانہ کعبہ کی طرف بڑھے جہاں ابو جہل بیٹھا ہوا شیخیاں بگھار رہا تھا۔ حضرت حمزہؓ کے ہاتھ میں کمان تھی۔ زور سے ابو جہل کے سر پر دے ماری جس سے وہ زخمی ہو گیا۔ دوسرا وار کیا چاہتے تھے کہ بنو مخزوم کے کچھ آدمی دوڑ کر اس کی مدد کو پہنچے اور حضرت حمزہؓ کو پیچھے ہٹا کر کہا۔ ”حمزہؓ شاید تم بھی اپنے دین سے منحرف ہو گئے ہو۔“ حضرت حمزہ رضی اللہ عنہ نے لگا کر کہا ”اگر ہو گیا ہوں تو مجھے کون روک سکتا ہے۔ خدا کی قسم میرا بھتیجا جو کہتا ہے سب حق ہے۔ وہ خدا کا سچا رسول ہے۔“ اتنا کہہ کر رسول اکرم ﷺ کے پاس پہنچے اور کہا۔ ”بھتیجے میں نے تمہارا بدلہ ابو جہل سے لے لیا۔“ حضور رسول کریم ﷺ نے جواب دیا۔ ”عم محترم خوشی تو مجھے اس وقت ہوگی جب آپ دین حق قبول کریں۔“

حضرت حمزہؓ رقت انگیز لہجے میں بولے ”جان عم میں گواہی دیتا ہوں کہ تمہارا دین برحق ہے۔ میں اسے دل و جان سے قبول کرتا ہوں۔ اَشْهَدُ اَنْ لَا اِلَهَ اِلَّا اللّٰهُ وَ اَشْهَدُ اَنْ مُحَمَّدٌ رَّسُوْلُ اللّٰهِ۔“

حضور ﷺ کو اپنے جانناز چچا کے قبول اسلام سے بے حد مسرت ہوئی لیکن کفار میں بڑا جوش پھیلا۔ آیہ کریمہ اِنْكُمْ وَ مَا تَعْبُدُوْنَ وَ مِنْ دُوْنِ اللّٰهِ حَسَبُ جَهَنَّمَ وَ اَنْتُمْ لَهَا وَاِرْدُوْنَ کا نزول بھی ہو چکا تھا۔ ابو جہل نے غضبناک ہو کر ایک اجتماع عام کیا اور کہا:

”یا معاشر قریش اب تو ابن عبد اللہ کی زبان درازیاں ہم سے نہ سنی جائیں گی۔ کل تک تو وہ صرف اپنے خود ساختہ مذہب کی تبلیغ کرتا تھا۔ آج تمہارے خداؤں کو وہ اور اس کے پیروبر کہتے ہیں۔ تمہارے دین پر طعن کرتے ہیں۔ تمہارے آباؤ اجداد کو آتشِ جہنم کا ایندھن بتاتے ہیں۔ تم لوگوں کی غیرت و حمیت کو کیا ہوا؟ ہمارا ایک ایک آدمی بے دین ہوتا جا رہا ہے۔ تین دن پہلے حمزہؓ بھی اپنے آبائی دین سے منحرف ہو گیا۔ تم یہ روز روز کا جھگڑا ایک ہی دفعہ کیوں نہیں چکا دیتے۔ فساد کی جڑ کو کاٹ دو سب ٹھیک ہو جائے گا۔ مجھ سے برداشت نہیں ہو سکتا کہ محمدؐ کے دین کو پھلتا پھولتا

اب حضرت عمرؓ کو اور بھی غصہ آیا۔ بولے ”میں سن چکا ہوں تم دونوں بے دین ہو چکے ہو۔ یہ کہہ کر بہنوئی سے لپٹ گئے اور انہیں نیچے گرا کر زد و کوب کرنے لگے۔ حضرت فاطمہؓ اپنے شوہر کو بچانے آئیں تو انہیں بھی مارا اور بال پکڑ کر گھسیٹے۔ پھر حضرت سعیدؓ پر ایک اور وار کیا چاہتے تھے کہ حضرت فاطمہؓ آگے آگئیں اور وار اپنے آپ پر روکا۔ پیشانی اور سر سے خون کے فوارے چھوٹ پڑے۔ بولیں ”بھائی! بہن کو بیوہ کیوں کرتے ہو۔ بے شک پہلے مجھے ہلاک کر ڈالو۔ لیکن اب دین حق دل سے نہیں نکل سکتا۔ نہیں نکل سکتا۔ نہیں نکل سکتا۔ ہمارا خاتمہ دین محمد ﷺ پر ہی ہوگا۔“

فاطمہؓ بن خطاب کا استقلال اور ثابت قدمی دیکھ کر حضرت عمرؓ کا دل تسخیر ہو گیا۔ بہن کا خون بہتا دیکھ کر ان کے خون نے بھی جوش مارا اور کچھ سوچنے لگے۔ عرب کے اس نامور فرزند کو جس نے آگے چل کر فاتح عرب و عجم بنا تھا فاطمہؓ بنت خطاب نے اپنا خون بہا کر کسی اور ہی راستے پر ڈال دیا۔ تھوڑی دیر خاموشی سے بیٹھے رہے۔ پھر بولے جو کچھ تم پڑھ رہے تھے مجھ کو بھی پڑھ کر سناؤ۔“

حضرت فاطمہؓ نے وضو کر کے اور اوراق کلام اللہ باہر نکالے اور اسی زخمی حالت میں بڑے جوش سے سورہ طہ کی تلاوت شروع کر دی۔

طہ ۰ مَا أَنْزَلْنَا عَلَيْكَ الْقُرْآنَ لِتَشْقَى ۰ إِلَّا تَذِكْرًا لِمَنْ يُخْشَى ۰ تَنْزِيلًا مِمَّنْ خَلَقَ الْأَرْضَ وَالسَّمَوَاتِ الْعُلَى ۰ الرَّحْمَنُ عَلَى الْعَرْشِ السُّتُوَى ۰

جوں جوں پڑھتی جاتی تھیں۔ حضرت عمرؓ کی حالت غیر ہوتی جا رہی تھی، جب انہوں نے پڑھا۔

لَهُ مَا فِي السَّمَوَاتِ وَمَا فِي الْأَرْضِ وَمَا بَيْنَهُمَا وَمَا تَحْتَ السَّرَى ۰

تو حضرت عمرؓ ضبط نہ کر سکے بولے ”اے فاطمہؓ جو کچھ آسمانوں میں ہے جو کچھ زمین میں ہے اور جو کچھ زمین کے نیچے ہے کیا وہ تمہارے خدا کا ہے۔؟“

فاطمہؓ نے جواب دیا ”بیشک بھائی! ہمارا خدا بڑی شان اور قدرت والا ہے۔“

حضرت عمرؓ بولے ”ذرا یہ اوراق مجھے بھی دو۔“ حضرت فاطمہؓ نے جواب دیا۔ ”بھائی! ہمارے اللہ کا حکم ہے ”لَا يَمَسُّهُ إِلَّا الْمُطَهَّرُونَ“۔ جس وقت کوئی پاک و صاف نہ ہو کلام الہی کو ہاتھ نہ لگائے۔ آپؓ پہلے غسل کریں۔ پھر میرے کہنے کے مطابق وضو کریں اس کے بعد شوق سے ان اوراق مقدس کو دیکھیں۔“

چنانچہ حضرت عمرؓ نے غسل کیا، وضو کیا اور نہایت ذوق و شوق سے کلام الہی کو دیکھنا شروع کیا۔ جب ان کی نظر اس آیت کریمہ پر پڑی۔

اللَّهُ لَا إِلَهَ إِلَّا هُوَ لَهُ الْأَسْمَاءُ الْحُسْنَى

تو دل پانی ہو گیا۔ بے اختیار ہو کر رونے لگے۔ اتنا روئے کہ داڑھی کے سب بال تر ہو گئے۔ پھر فرمایا مَا أَحْسَنَ الْكَلَامِ۔ یہ کلام کتنا پیارا ہے۔

اس کے بعد اپنے بہنوئی اور بہن سے مخاطب ہو کر فرمایا۔ ”خدا کے لئے میری زیادتی معاف کرو اور گواہ رہو کہ میں سچے دل سے محمد پر ایمان لاتا ہوں۔“

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ .

حضرت فاطمہؑ اور سعیدؓ کو حضرت عمرؓ کے قبولِ اسلام سے بے حد مسرت ہوئی اور وہ خدا کا شکر بجالائے۔ حضرت عمرؓ اب آستانہ نبویؐ کی جانب روانہ ہوئے۔ حضرت ارقمؓ کے مکان کا دروازہ بند تھا اور اندر رسول کریم ﷺ مع اپنے چالیس جاں نثاروں کے ساتھ تشریف فرما تھے۔ انہیں آج قریش کے اجتماعِ عام اور حضرت عمرؓ کے ارادہ کی خبر مل چکی تھی۔ جب دروازے پر دستک ہوئی تو سمجھ گئے کہ عمرؓ ہیں۔ جاں نثارانِ نبیؐ مرنے مارنے پر تیار ہو بیٹھے۔ عم رسولؐ شیرِ خدا حمزہؓ نے جو صرف تین دن پہلے مسلمان ہوئے تھے۔ سب کو بٹھا دیا اور فرمایا ”عمرؓ سے میں نپٹوں گا۔ اگر وہ نیک ارادہ سے آیا ہے تو بہتر ورنہ اسی کی تلوار سے اس کا سر قلم کر دوں گا۔“

یہ کہہ کر دروازہ کھول دیا۔ دیکھا تو تلوار عمرؓ کے گلے میں لٹکی ہوئی تھی اور وہ نہایت عجز کی حالت میں کھڑے تھے۔ دروازہ کھلتے ہی کلمہ توحید پڑھتے ہوئے سرورِ کائناتؐ کے قدموں پر آگرے۔ مسلمانوں نے فرطِ مسرت سے اس زور سے نعرہ تکبیر بلند کیا کہ دشت و جبل گونج اٹھے۔ یہ فاطمہ بنتِ خطاب کی قربانی تھی کہ جو عمرؓ رحمتِ دو عالم کا سراقدس اتارنے چلے تھے وہ اپنا سرنبی اکرمؐ کو دے بیٹھے۔

حضرت فاطمہؑ نے اپنے شوہر کے ساتھ ہی ہجرت کی۔ آپؑ نے حضرت عمر فاروقؓ کے عہدِ خلافت میں وفات پائی۔ ایک روایت کے مطابق آپؑ کے صرف ایک بیٹا عبد الرحمن تھا اور ایک دوسری روایت کے مطابق چار بیٹے عبد اللہ، عبد الرحمن، ازید اور اسود تھے۔ واللہ اعلم۔

☆☆☆

حضرت اسماء رضی اللہ عنہا بنت ابوبکر صدیق رضی اللہ عنہ

آپ کا نام اسماءؓ تھا اور ذات الطاقین لقب۔

والد ماجد صدیق اکبرؓ حضرت ابوبکر بن ابی قحافہؓ تھے۔ والدہ کا نام قتلہ بن العزلی تھا۔ حضرت اسماء رضی اللہ عنہا کے نانا قریش کے ایک نامور رئیس تھے۔

ام المؤمنین حضرت عائشہ صدیقہ کی سوتیلی بہن تھیں اور ان سے عمر میں چھوٹی تھیں۔ حضرت عبد اللہ بن ابوبکر حضرت اسماءؓ کے حقیقی بھائی تھے۔

ہجرت نبویؐ سے ستائیس سال پہلے مکہ معظمہ میں پیدا ہوئیں۔ حضرت ابوبکر صدیقؓ روز اول سے نہایت پاکیزہ صفات کے حامل تھے۔ ظاہر ہے کہ اپنے پاکباز باپ کے زیر سایہ ان کی تربیت کیسی ہوئی ہوگی۔

قبول اسلام میں آپؐ سابقون الاولون میں شمار ہوتی ہیں۔ جب چاروں طرف کفر و شرک کی بجلیاں کوند رہی تھیں اور صرف سترہ نفوس قدسی مخفی طو پر ایمان لائے تھے۔ حضرت اسماء رضی اللہ عنہا بھی نعمت اسلام سے بہرہ یاب ہو گئیں۔

حضرت اسماءؓ کا نکاح حواری رسولؐ جناب زبیر بن العوام سے ہوا جو بڑے جلیل القدر صحابیؓ تھے اور حضور نبی اکرم ﷺ کی پھوپھی بھی حضرت صفیہؓ کے صاحبزادے تھے۔

جب رسول کریمؐ نے مدینہ کی طرف ہجرت کا قصد فرمایا تو حضرت ابوبکر صدیقؓ کو جناب رسالت مآبؐ کا رفیق سفر بننے کا شرف حاصل ہوا۔ شب ہجرت کو آپؐ نے اپنے بستر مبارک پر اپنے جاں نثار بھائی حضرت علی کرم اللہ وجہہ کو سلایا۔ دشمنوں کو خدا نے اندھا کر دیا اور حضورؐ ان کے درمیان سے گزرتے ہوئے حضرت ابوبکر صدیقؓ کے گھر پہنچے۔ انہوں نے اپنی لخت جگر حضرت اسماءؓ کے ساتھ مل کر سامان سفر درست کیا۔ حضرت اسماء رضی اللہ عنہا اور حضرت ابوبکر حضور ﷺ کے ارادہ سے پہلے ہی آگاہ تھے۔ دو تین دن کا کھانا حضرت اسماء رضی اللہ عنہا نے تیار

کر رکھا تھا۔ کھانا اور پانی کے مشکیزہ کو باندھنے کی ضرورت ہوئی۔ رسی گھر میں اس وقت موجود نہ تھی اور وقت کا ایک ایک لمحہ قیمتی تھی۔ حضرت اسماءؓ نے اپنا کمر بند (نطاق) کھول کر اس کے دو ٹکڑے کئے۔ ایک سے کھانے کے برتن کا منہ باندھا اور دوسرے سے مشکیزہ کا منہ باندھا۔ سرورِ کائنات حضرت اسماء رضی اللہ عنہا کی اس خدمت سے بہت خوش ہوئے اور انہیں ذات النطاقین کا لقب عطا فرمایا۔

بعض مؤرخین نے اس واقعہ کو ایک دوسری صورت میں بیان کیا ہے۔ وہ یہ کہ ہجرت کی رات کو رسول کریمؐ حضرت ابو بکر صدیقؓ کی معیت میں مکہ سے نکل کر غار ثور میں مقیم ہو گئے۔ حضرت اسماء رضی اللہ عنہا روزانہ رات کو اپنے بھائی عبداللہ بن ابی بکرؓ کے ساتھ خفیہ طور پر غار ثور میں تشریف لے جاتیں اور حضورؐ اور اپنے والد ماجدؓ کو کھانا کھلا کر واپس آتی تھیں۔ تیسری شب کو حضورؐ نے حضرت اسماءؓ کے ذریعے شیر خدا علیؑ کو پیغام بھیجا کہ تین اونٹ اور کوئی قابل اعتماد رہبر لے کر غار ثور میں پہنچ جائیں۔ حضرت علیؑ نے چوتھی شب کو تین اونٹ اور ایک رہبر لیا اور غار ثور میں جا پہنچے۔ حضرت اسماء رضی اللہ عنہا تین دن کا کھانا تیار کر کے ان کے ہمراہ گئیں اور حضورؐ کی روانگی کے وقت اپنے کمر بند کے دو ٹکڑے کر کے اس سے کھانے کے برتن اور پانی کی چھاگل کا منہ باندھا۔ نبی اکرمؐ نے خوش ہو کر انہیں ”ذات النطاقین“ کا لقب عطا فرمایا۔

جب ہجرت کی پہلی شب رسول کریمؐ نے رحلت سفر باندھا اور سپیدہ سحر نمودار ہوا تو دشمنانِ دین حضورؐ کے بیچ نکلنے پر غم و غصہ سے دیوانے ہو گئے۔ پہلے تو حضرت علیؑ کرم اللہ وجہہ کو زد و کوب کیا۔ پھر انہیں چھوڑ دیا اور حضرت صدیق اکبرؓ کے گھر آئے۔ دروازہ کھٹکھٹایا۔ حضرت اسماء رضی اللہ عنہا باہر نکلیں۔ ابو جہل نے پوچھا ”لڑکی تیرا باپ کدھر ہے؟“ انہوں نے جواب دیا ”میں کیا بتا سکتی ہوں۔“

ابو جہل کو سخت غصہ آیا اس نے حضرت اسماء رضی اللہ عنہا کے چہرہ مبارک پر ایک بھر پور تھپڑ مارا جس سے ان کے کان کی بالی گر گئی۔

اس کے بعد کفار جوشِ غضب کی آگ میں جلتے ہوئے وہاں سے چلے گئے۔ ان کے جانے کے بعد حضرت ابو بکر صدیقؓ کے نایبنا والد ابی قحافہ (جو ابھی تک ایمان نہیں لائے تھے) حضرت اسماءؓ سے مخاطب ہو کر بولے۔ ”بیٹی ابو بکرؓ نے تمہیں دوہری مصیبت میں ڈالا

ہے۔ خود بھی چلا گیا اور سارا مال بھی ساتھ لے گیا۔

حضرت ابو بکر صدیق رضی اللہ عنہ واقعی گھر میں رکھا ہوا تمام روپیہ ساتھ لے گئے تھے۔ لیکن حضرت اسماءؓ نے ضعیف العمر اور نابینا دادا کا دل توڑنا مناسب نہ سمجھا۔ ایک کپڑے میں کچھ پتھر ڈالے اور اس گڑھے میں رکھ دیئے۔ جہاں ابو بکر صدیقؓ کا روپیہ رکھا ہوتا تھا۔ پھر ابو قحافہ کا ہاتھ پکڑ کر وہاں لے گئیں اور کہا دادا جان ہاتھ لگا کر دیکھ لیں۔ یہ کیا رکھا ہے؟ ابو قحافہ کو اطمینان ہو گیا۔ بولے ”ابو بکرؓ نے اچھا کیا۔ تمہارے لئے کافی انتظام کر گیا۔ اس کے جانے کا چنداں غم نہیں۔“

مدینہ منورہ پہنچ کر رسول کریم ﷺ نے زید بن حارثہؓ اور ابورافعؓ کو اپنے اہل و عیال کو لانے کے لئے بھیجا۔ حضرت ابو بکر صدیقؓ نے بھی ان کے ہمراہ عبداللہ بن بریقظ کو تین اونٹ دے کر روانہ کر دیا اور اپنے بیٹے عبداللہؓ سے کہلا بھیجا کہ اپنی بہنوں اور ماں کو ساتھ لے کر مدینہ آ جاؤ۔

چنانچہ حضرت ام رومانؓ عائشہؓ اور اسماءؓ حضرت عبداللہؓ کے ہمراہ ہجرت کر کے مدینہ آ گئیں۔ مدینہ آنے کے بعد عرصہ تک کسی مہاجر کے ہاں اولاد نہ ہوئی۔ یہودیوں نے مشہور کر دیا کہ ہم نے اپنے سحر سے (یادعا سے) مسلمانوں کی نسل منقطع کر دی ہے۔ یہی دن تھے کہ اجہری میں حضرت اسماء رضی اللہ عنہا کو اللہ تعالیٰ نے فرزند عطا کیا۔ مسلمانوں کو بے حد مسرت ہوئی۔ انہوں نے نعرہ ہائے تشکر و تکبیر بلند کئے کیونکہ یہود کے جھوٹ کو اللہ تعالیٰ نے ان کے منہ پر دے مارا تھا۔ حضرت اسماء رضی اللہ عنہا اپنے نومولود فرزند کو گود میں لے کر رسول کریمؐ کی خدمت میں حاضر ہوئیں۔ آپؐ نے عبداللہؓ کو گود میں لے کر ان کے منہ میں ایک کھجور چبا کر ڈالی اور پھر انہیں دعائے خیر و برکت سے سرفراز فرمایا۔

حضرت اسماء رضی اللہ عنہا نہایت راسخ العقیدہ مسلمان تھیں اور کفار کی سخت دشمن تھیں۔ ایک دفعہ ان کی ماں جو ابھی مشرک تھیں حضرت اسماءؓ سے کچھ روپے مانگنے مدینہ آئیں۔ آپؓ نے روپے دینا تو زور کنار انہیں اپنے گھر ٹھہرانا بھی گوارا نہ کیا۔ البتہ حضرت عائشہ صدیقہؓ کی معرفت حضورؐ سے دریافت کر بھیجا کہ ”میری ماں مشرکہ ہیں ان سے کیا سلوک کروں؟“ رحمۃ اللعالمینؐ نے فرمایا۔ ”اپنی ماں کے ساتھ صلہ رُحمی کرو۔“

جب حضرت اسماء رضی اللہ عنہا کی شادی حضرت زبیر بن العوامؓ سے ہوئی وہ بہت مفلس

اور تنگ دست تھے۔ ان کی ساری متاع ایک گھوڑے اور ایک اونٹ پر مشتمل تھی۔

حضرت اسماء رضی اللہ عنہا تین فرسخ کے فاصلہ سے کھجور کی گٹھلیاں جمع کر کے لاتیں۔ انہیں کوٹ کر اونٹ کو کھلاتیں۔ گھوڑے کو کھلاتیں۔ گھوڑے کے لئے گھاس مہیا کرتیں اور پانی کا ڈول کھینچتی تھیں۔ گھر کا تمام کام کاج بھی خود ہی سرانجام دیتیں۔ روٹی اچھی طرح نہ پکا سکتی تھیں۔ پڑوس میں چند انصاری خواتین تھیں جو نہایت محبت سے ان کی روٹیاں پکا دیتیں۔ ایک دن حضرت اسماء رضی اللہ عنہا کھجور کی گٹھلیوں کا گٹھاسر پر لادے چلی آ رہی تھیں کہ راستے میں رسول کریمؐ اپنے کچھ اصحاب کے ہمراہ مل گئے۔ رحمتِ دو عالم نے اپنے اونٹ کو بٹھایا اور چاہا کہ اسماءؓ اس پر سوار ہو جائیں۔ حضرت اسماءؓ شرم کی وجہ سے اونٹ پر نہ بیٹھیں اور گھر میں اپنے شوہر زبیرؓ سے سارا قصہ بیان کیا۔ انہوں نے کہا ”سبحان اللہ سر پر بوجھ لادنے سے شرم نہ آئی۔“

کچھ عرصے بعد حضرت ابو بکر صدیقؓ نے انہیں ایک غلام عطا کیا جس نے گھوڑے اور اونٹ کی نگہداشت سنبھال لی اور حضرت اسماء رضی اللہ عنہا کی مصیبت کم ہوئی۔

شروع شروع میں حضرت اسماء رضی اللہ عنہا افلاس کی وجہ سے ہر چیز ناپ تول کر خرچ کرتیں۔ سرکارِ دو عالم کو معلوم ہوا تو انہوں نے فرمایا۔ ”اسماءؓ ناپ تول کر مت خرچ کیا کرو ورنہ خدا بھی ناپ کر روزی دے گا۔ حضرت اسماء رضی اللہ عنہا نے اسی وقت اپنی عادت سے توبہ کی۔ خدا کی قدرت حضرت زبیرؓ کی آمدنی بڑھنے لگی اور کچھ عرصہ بعد ان کے گھر میں دولت کی ریل پیل ہو گئی۔

آسودہ حالی کے بعد بھی حضرت اسماء رضی اللہ عنہا نے اپنی سادہ وضع ترک نہ کی۔ معمولی کپڑا پہنتیں اور نان جویں سے شکم پری کرتیں۔ البتہ دولت کو خیر خیرات کے کاموں میں بے دریغ صرف کرتیں۔ جب کبھی بیمار ہوتیں تمام غلاموں کو آزاد کر دیتیں۔ اپنے بچوں کو ہمیشہ ہدایت کیا کرتی تھیں کہ مال جمع کرنے کے لئے نہیں ہوتا بلکہ ضرورت مندوں کی مدد کے لئے ہوتا ہے۔ اگر تم بخل کرو گے تو خدا بھی تمہیں اپنے فضل و کرم سے محروم رکھے گا۔ حضرت عبداللہ بن زبیرؓ کا بیان ہے کہ میں نے اپنی ماں سے بڑھ کر کسی کو فیاض نہیں دیکھا۔

حضرت اسماءؓ نے ایک جائیداد ورثہ میں پائی جس کو انہوں نے ایک لاکھ درہم پر فروخت کر دیا اور قاسم بن محمدؓ اور ابن ابی عتیق کو جوان کے قرا بدار تھے اور حاجت مند تھے تمام رقم ان کو دے

دی۔ باوجود اتنی فیاضی کے شوہر کے گھربار کی حفاظت انتہائی دیانت داری سے کرتی تھیں۔ ایک دفعہ حضرت زبیرؓ کی غیر حاضری میں ایک سوداگر آیا اور ان کے دروازے کے باہر کھڑے ہو کر التجا کی کہ اپنے گھر کی دیوار کے سایہ میں مجھے سودا بیچنے کی اجازت دیجئے۔ بولیں اگر میں اجازت دے دوں اور زبیرؓ انکار کر دیں تو بڑی مشکل بن جائے گی۔ زبیرؓ کی موجودگی میں آ کر سائل ہونا۔ حضرت زبیرؓ جب گھر تشریف لائے تو سوداگر پھر آیا اور دروازے پر کھڑے ہو کر التجا کی۔ ”اے ام عبد اللہ میں مسکین آدمی ہوں۔ آپؓ کی دیوار کے سایہ میں کچھ سودا بیچنا چاہتا ہوں۔ اجازت مرحمت فرمائیں۔“

بولیں میرے گھر کے سوا تمہیں مدینہ میں اور کوئی گھر نہ ملا۔؟

حضرت زبیرؓ نے فرمایا۔ ”تمہارا کیا بگڑتا ہے جو ایک مسکین کو بیع و شراء سے روکتی ہو۔“

حضرت اسماءؓ نے اسے فوراً اجازت دے دی کیونکہ ان کا دلی منشاء بھی یہی تھا۔

ایک دفعہ رسول کریمؐ نے مسلمانوں کو اللہ کی راہ میں زیادہ مال صدقہ کرنے کا حکم دیا۔ تمام صحابہ کرامؓ نے ایک دوسرے سے بڑھ چڑھ کر ارشاد نبویؐ کی تعمیل کی۔ صحابیاتؓ نے اپنے زیور تک اتار کر دے دیئے۔ حضرت اسماء رضی اللہ عنہا کے پاس ایک لونڈی تھی۔ آپؓ نے اسے فروخت کر دیا اور روپیہ گود میں لے کر بیٹھ گئیں۔ جب حضرت زبیرؓ گھر تشریف لائے تو حضرت اسماء رضی اللہ عنہا سے وہ روپیہ مانگا۔ آپؓ نے فرمایا میں نے صدقہ کر دیا ہے۔ ”حضرت زبیرؓ خاموش ہو گئے کیونکہ خدا اور رسولؐ کی خوشنودی کے وہ بھی طالب تھے۔“

حضرت اسماء رضی اللہ عنہا کا دست سخاوت بے حد کشادہ تھا لیکن حضرت زبیرؓ کے مزاج میں ذرا سختی تھی۔ حضرت اسماء رضی اللہ عنہا نے ایک دن نبی اکرم ﷺ سے پوچھا ”یا رسول اللہ ﷺ کیا میں شوہر کے مال سے ان کی اجازت کے بغیر یتیموں، مسکینوں کو کچھ دے سکتی ہوں؟“ آپؓ نے فرمایا ”ہاں دے سکتی ہو۔“

حضرت اسماء رضی اللہ عنہا کمال درجہ کی عابدہ زاہدہ اور صابرہ تھیں۔ ایک دفعہ رسول کریمؐ کسوف کی نماز پڑھا رہے تھے۔ متعدد صحابیاتؓ جن میں حضرت اسماء رضی اللہ عنہا بھی شامل تھیں ان کی اقتداء میں نماز پڑھ رہی تھیں۔ حضور ﷺ نے نماز کو کئی گھنٹے تک طول دیا۔ حضرت اسماء رضی اللہ عنہا کی طبیعت کچھ کمزور تھی۔ تھک کر چور چور ہو گئیں لیکن بڑے استقلال کے ساتھ کھڑی

رہیں۔ جب نماز ختم ہوئی تو غش کھا کر گر پڑیں۔ حضورؐ نے چہرہ اور سر پر پانی چھڑکا تو ہوش میں آئیں۔

حضرت اسماء رضی اللہ عنہا کو جب کبھی درد سر ہوتا اپنے سر کو ہاتھ میں پکڑ کر کہتیں ”اے اللہ میں اگرچہ بہت خطا کار ہوں لیکن تیری رحمت اور تیرا فضل بے پایاں ہے۔“

اللہ تعالیٰ انہیں آرام دے دیتا۔

حضور رسول اکرم ﷺ کا ایک جبہ عائشہ صدیقہؓ کے پاس تھا۔ جب ان کا وقت وفات قریب آیا تو یہ جبہ مبارک حضرت اسماء رضی اللہ عنہا کے سپرد کیا۔ انہوں نے اسے سر آنکھوں پر رکھا اور جب تک زندہ رہیں اسے اپنی جان کے ساتھ رکھا۔ اگر کبھی گھر میں کوئی علیل ہوتا تو اس بابرکت جبہ مبارک کو دھو کر اس کا پانی بیمار کو پلاتیں۔ ان کے فضائل اور تقدس کی وجہ سے لوگ ان کی حد درجہ عزت کرتے اور ان سے برکت حاصل کرنے کے آرزو مند رہتے۔ دُور دُور سے آ کر ان سے اپنی تکالیف دور ہونے کی دعا کراتے۔ اگر کوئی بخار کا مریض ان کے پاس آتا تو دعا بھی کرتیں اور اس کے سینے پر پانی بھی چھڑکتیں۔ فرماتی تھیں۔ رسول کریم ﷺ نے فرمایا ہے ”بخار نارِ جہنم کی گرمی ہے اسے پانی سے ٹھنڈا کرو۔“

حضرت اسماء رضی اللہ عنہا شجاع بھی بہت تھیں۔ ایک دفعہ مدینہ میں چوریاں بہت ہونے لگیں بلکہ ڈاکے بھی پڑنے لگے۔ حضرت اسماء رضی اللہ عنہا اپنے سرہانے خنجر رکھ کر سوتیں اور فرماتیں اگر کوئی چور یا ڈاکو ہمارے گھر آیا تو اس کا پیٹ چاک کر دوں گی۔

طویل عرصہ کی ازدواجی زندگی کے بعد حضرت اسماء رضی اللہ عنہا کی زندگی میں ایک افسوسناک واقعہ رونما ہوا۔ یعنی حضرت زبیرؓ نے انہیں طلاق دے دی۔ مؤرخین نے طلاق کی مختلف وجوہ بیان کی ہیں۔ جن میں سب سے قرین قیاس یہ ہے کہ حضرت زبیرؓ اور حضرت اسماء رضی اللہ عنہا کے درمیان معمولی خانگی معاملات میں اختلاف کی وجہ سے کشیدگی پیدا ہو گئی۔ حضرت زبیرؓ کے مزاج میں سختی تھی۔ ایک دن کسی بات پر غصہ میں آ گئے اور حضرت اسماءؓ کو زد و کوب کرنا چاہا۔ ان کے بڑے فرزند عبد اللہؓ اتفاق سے گھر موجود تھے۔ حضرت اسماء رضی اللہ عنہا نے ان سے مدد چاہی۔ حضرت زبیرؓ نے عبد اللہؓ کو دخل اندازی سے منع کیا اور کہا کہ اگر تم نے اپنے ماں کی حمایت کی تو اسے طلاق ہے۔ حضرت عبد اللہؓ گوارا نہ ہوا کہ اپنی آنکھوں کے

سامنے بوڑھی والدہ کو تشدکاشکار ہوتا دیکھیں۔ آگے بڑھے اور ان کا بازو حضرت زبیرؓ کے ہاتھ سے چھڑا لیا۔ اس کے بعد حضرت زبیرؓ اور حضرت اسماء رضی اللہ عنہا کے درمیان ہمیشہ کے لئے علیحدگی ہو گئی۔ ان کے جلیل القدر فرزند حضرت عبداللہؓ زندگی کے آخری سانس تک ان کے کفیل رہے۔

حضرت اسماء رضی اللہ عنہا بڑی فراخ حوصلہ اور نیک دل خاتون تھیں۔ حضرت زبیرؓ کی علیحدگی کے بعد بھی وہ ہمیشہ انہیں عزت و احترام سے یاد کرتیں اور ان کی خوبیوں کی مدح و توصیف کرتیں۔

۲۱ ہجری میں حضرت عائشہ صدیقہؓ اور حضرت علیؓ کرم اللہ وجہہ کے درمیان ”جنگ جمل“ کا افسوسناک واقعہ پیش آیا۔ حضرت زبیرؓ اس جنگ میں حضرت عائشہ صدیقہ کے پر جوش حامیوں میں تھے۔ میدان جنگ سے لوٹتے وقت ایک شخص عمرو بن جرموز نے وادی سباع میں بے خبری کے عالم میں انہیں شہید کر دیا۔ حضرت اسماء رضی اللہ عنہا کو اس واقعہ کی خبر ہوئی تو بہت روئیں اور یہ اشعار زبان پر لائیں۔

”ابن جرموز نے لڑائی کے دن ایک شہسوار اور بلند ہمت سے دعا کی۔ جب کہ وہ نہتا اور بے سرو سامان تھا۔

”اے عمر و اگر تو اپنے ارادہ سے اس کو پہلے مطلع کر دیتا تو زبیرؓ کو ایک نڈر اور بے خوف شخص پاتا۔ خدا تجھے غارت کرے کہ تو نے ایک مسلمان کو قتل کیا۔ خدا کا عذاب تجھ پر ضرور نازل ہوگا۔“

حضرت اسماء رضی اللہ عنہا کے فرزند حضرت عبداللہ بن زبیرؓ تاریخ اسلام میں بڑی اہم شخصیت کے مالک ہیں۔ امام حسینؓ کی المناک شہادت کے بعد بنی امیہ کی قاہر طاقت کا آپ نے جس استقامت اور شجاعت کے ساتھ مقابلہ کیا وہ اپنی مثال آپ ہے۔ حقیقت یہ ہے کہ اگر عبداللہ بن زبیرؓ کو امام حسینؓ کے رفقاء جیسے چند ساکھی مل جاتے تو وہ بنی امیہ کی سلطنت کا تختہ الٹ کر رکھ دیتے۔ حضرت عبداللہ بن زبیرؓ کی شہادت تاریخ کا ایک درناک باب ہے۔ اس موقع پر ان کی جلیل القدر والدہ حضرت اسماءؓ نے جس حق پرستی، صبر و رضا اور جرأت ایمانی کا ثبوت دیا وہ ان کی کتاب زندگی کا سب سے تابدار ورق ہے۔ ۳۰ ہجری یا ۳۱ ہجری میں حضرت اسماءؓ مستقل طور پر حضرت عبداللہ بن زبیرؓ کے پاس رہنے لگیں۔ حضرت عبداللہؓ ان کی بے حد تعظیم اور خدمت کرتے تھے اور اپنی شہادت کے سال ۷۳ ہجری تک انہوں نے مسلسل اپنی ضعیف العمر ماں کی

اطاعت کو اپنا شعار بنائے رکھا۔ حضرت اسماءؓ بھی اپنے سعادت مند فرزند کے لئے ہر وقت دعا گو رہتیں۔ یہ انہیں کی تربیت کا اثر تھا کہ حضرت عبداللہ ابن زبیرؓ "علم و فضل، زہد و اتقاء حق گوئی و بے باکی اور شجاعت و بے خوفی کا ایک مثالی پیکر بنے۔ حضرت امام حسینؓ کی طرح انہوں نے بھی مرتے دم تک یزید کی بیعت نہ کی اور پھر اس کی موت کے بعد بھی اس کے جانشینوں کے مقابلے پر ڈٹے رہے۔ ۶۶ ہجری میں عراق اور عرب کے لوگوں نے انہیں متفقہ طور پر اپنا خلیفہ منتخب کیا۔ ۷۲ ہجری تک انہوں نے مکہ معظمہ میں اپنا علم خلافت بلند رکھا۔ ان چھ سالوں میں انہیں دو محاذوں پر لڑنا پڑا۔ ایک طرف مختار ثقفی کی زبردست جماعت تھی۔ دوسری طرف بنی امیہ کی قاہر قوت۔ وہ بڑے حوصلہ سے ان دونوں محاذوں پر لڑتے رہے۔ جب عبدالملک بن مروان مسند حکومت پر بیٹھا تو اس نے تہیہ کر لیا کہ وہ خلافت مکہ کو ختم کر کے چھوڑے گا۔ اس مقصد کے لئے اس نے اپنے سفاک ترین جرنیل حجاج بن یوسف ثقفی کو مقرر کیا۔

حجاج بن یوسف نے ایک زبردست فوج کے ساتھ یکم ذی الحجہ ۷۲ ہجری کو مکہ کا محاصرہ کر لیا۔ حضرت عبداللہ بن زبیرؓ نے بے مثال استقامت دکھائی اور چھ ماہ تک اموی فوج کو مکہ پر قابض نہ ہونے دیا۔ حجاج نے محاصرہ میں اتنی سختی برتی کہ مکہ مکرمہ میں اناج کا ایک دانہ بھی نہ پہنچ سکتا تھا۔ بیت اللہ کی عزت و حرمت کو بھی اس نے بالائے طاق رکھ دیا اور منجیقوں سے کعبہ پر لگا تار پتھر برسائے۔ حضرت عبداللہ بن زبیرؓ پتھروں کی بارش میں بھی اس انہماک سے نماز پڑھتے کہ بوتراں کے سر اور کندھوں پر آ کر بیٹھ جاتے۔ محاصرہ کی شدت اور خوراک کی قلت سے تنگ آ کر حضرت عبداللہ بن زبیرؓ کے اکثر ساتھی ان کا ساتھ چھوڑ کر حجاج بن یوسف سے جا ملے۔ حتیٰ کہ ان کے فرزندوں نے بھی بے وفائی کی اور حجاج کے پاس جا کر امان کے طالب ہوئے۔ لیکن اس بہتر سال کے بڑھے شیر نے بنی امیہ کے اقتدار کو تسلیم نہ کرنے کا حلف اٹھایا ہوا تھا۔ جب گنتی کے صرف چند ساتھی رہ گئے تو حضرت اسماءؓ کی خدمت میں حاضر ہوئے اور عرض کیا۔ "اے مادرِ محترم میرے ساتھیوں نے بے وفائی کی ہے۔ اب سوائے چند جاں نثاروں کے کوئی بھی میرا ساتھ دینے پر آمادہ نہیں۔ آپ کی کیا رائے ہے، اگر ہتھیار ڈال دوں تو ہو سکتا ہے کہ مجھے اور میرے ساتھیوں کو امان مل جائے۔"

حضرت اسماءؓ نے جواب دیا "اے میرے فرزند اگر تم حق پر ہو تو مردوں کی طرح لڑ کر رہتے"

شہادت پر فائز ہو جاؤ اور کسی قسم کی ذلت برداشت نہ کرو۔ اگر یہ تمہارا کھکھیرو ادنیٰ طلبی کے لئے تھا تو تم سے بُرا کوئی شخص نہیں جس نے اپنی عاقبت بھی خراب کی اور دوسرے لوگوں کو بھی ہلاکت میں ڈالا۔

حضرت عبداللہ بن زبیرؓ نے جواب دیا۔ ”اے اماں میں نے آج تک جو کچھ کیا ہے خدا کی قسم سب حق کو سر بلند کرنے کے لئے تھا۔ فسق و فجور سے میں محترز رہا۔ عمال کا کڑا محاسبہ کیا اور اپنی حدودِ خلافت میں جہاں تک بن پڑا عدل جاری کیا۔ لوگوں سے خدا اور رسولؐ کے احکام کی تعمیل کرائی اور اعمالِ بد سے انہیں روکا۔ بخدا دین کے آگے دنیا کو بیچ سمجھتا ہوں۔ صرف یہ اندیشہ ہے کہ اہل شام میری لاش کا مثلہ کریں گے اور آپ کو رنج پہنچے گا۔“

حضرت اسماءؓ نے جواب دیا۔ ”اے بیٹے جب بکری ذبح ہو جاتی ہے پھر خواہ اس کی کھال کھینچیں یا اس کے گوشت کا قیمہ کریں، اس کو کوئی تکلیف نہیں پہنچتی۔ تو اگر لڑائی میں فتیاب ہو تو مجھے مسرت ہوگی اور اگر راہِ حق میں لڑتے ہوئے شہید ہو گیا تو صبر کروں گی کہ یہ صبر میری عاقبت سنوارنے کا باعث ہوگا۔ اب جاؤ اور اللہ کی راہ میں لڑو۔“

حضرت عبداللہ بن زبیرؓ نے زرہ پہنی۔ ہتھیار لگائے اور آخری دفعہ ماں سے رخصت ہونے آئے۔ حضرت اسماءؓ نے ان کے لئے دعائے خیر کی اور پھر انہیں گلے سے لگایا۔ جب زرہ کی کڑیاں چھیں تو پوچھا۔ ”یہ کیا ہے؟“ حضرت عبداللہؓ نے جواب دیا ”اماں جان زرہ ہے۔“ حضرت اسماءؓ نے فرمایا۔ ”میرے فرزند شہادت کے آرزو مند زرہ سے بے نیاز ہوتے ہیں۔ اسے اتار دو، دامن کمر سے باندھو اور اللہ کا نام لے کر دشمن پر حملہ کرو۔“

حضرت عبداللہؓ نے ماں کے حکم کی تعمیل میں زرہ اتار دی اور رجز پڑھتے ہوئے دشمن کی صفوں میں گھس گئے۔ کافی دیر تک دادِ شجاعت دیتے رہے۔ آخر زخموں سے چور چور ہو کر حضرت اسماءؓ کا یہ اولوالعزم فرزند اپنے مولائے حقیقی سے جا ملا۔ حجاج نے ان کی نعش کو حجون پر لٹکا دیا۔ جہاں تین شبانہ روز تک لٹکی رہی۔ آخر حضرت اسماءؓ اپنی خادمہ کے ہمراہ تشریف لے گئیں اور اپنے پیارے بیٹے کی لاش کو اس حالت میں دیکھ کر فرمایا۔

”کیا ابھی وہ وقت نہیں آیا کہ یہ شہ سوار حرم گھوڑے سے اترے۔“

اس کے بعد حجاج کو اپنے اس فعل پر بڑی شرم دلائی جس پر اس نے حضرت عبداللہؓ کی لاش

حضرت اسماءؓ کے سپرد کرنے کا حکم دے دیا۔

ایک اور روایت میں ہے کہ جب عبدالملک بن مروان کو معلوم ہوا کہ حجاج نے عبداللہ بن زبیرؓ کو قتل کر کے ان کی لاش کو حجون پر الٹا لٹکا دیا ہے تو اس نے حجاج کو ایک سخت خط لکھا اور حکم دیا کہ عبداللہؓ کی لاش فوراً ان کی والدہ کے سپرد کر دو۔ چنانچہ شہادت کے چند دن بعد حضرت عبداللہؓ کی لاش ان کی والدہ کو مل گئی۔ لاش کا جوڑ جوڑ الگ ہو چکا تھا۔ حضرت اسماءؓ نے اپنے سعادت مند بیٹے کی کٹی پھٹی لاش کو نہایت صبر کے ساتھ غسل دیا۔ نہ روئیں نہ بین کیا۔

علامہ شبلی نعمانیؒ نے حضرت اسماءؓ کی جرأتِ ایمانی اور صبر کو ان الفاظ میں بیان کیا ہے۔

مسند آرائے خلافت جو ہوئے ابن زبیرؓ
ابن مروان نے حجاج کو بھیجا پئے جنگ
حرم کعبہ میں محصور ہوئے ابن زبیرؓ
دامنِ عرش ہوا جاتا تھا آلودہ گرد
تھا جو سامان سفر چار طرف سے مسدود
جب یہ دیکھا کہ کوئی ناصر و یاور نہ رہا
جا کے عرض کی کے اے اہلِ حریم نبوی
آپ فرمائیے! اب آپ کا ارشاد ہے کیا
صلح کر لوں؟ کہ چلا جاؤں حرم سے باہر
بولیں وہ پردہ نشیں حرم سزِ عفاف
یہ زمیں ہے وہی قرباں کہ اسماعیل
ماں سے رخصت ہوئے یہ کہ کے باداب و نیاز
پہلے ہی حملہ میں دشمن کی الٹ دیں فوجیں
منجھتیوں سے برستے تھے جو پتھر پیہم
خون پٹکا جو قدم پر تو کہا از رہ فخر
اس گھرانے نے کبھی پشت پہ کھایا نہیں زخم
زخم کھا کھا کے لڑے جاتے تھے لیکن کب تک

سب نے بیعت کے لئے ہاتھ بڑھائے یکبار
جس کی تقدیر میں تھا مرغانِ حرم کا شکار
فوج بے دین نے کیا کعبہٴ ملت کا حصار
بارشِ سنگ سے اٹھتا تھا جو اڑ اڑ کے غبار
ہر گلی کوچہ بنا جاتا تھا ایک کنجِ مزار
ماں کی خدمت میں گئے ابن زبیرؓ آخر کار
نظر آتے نہیں اب حرمتِ دین کے آثار
کہ میں ہوں آپ کا اک بندہٴ فرماں بردار
یا یہیں رہ کے اسی خاک پہ ہو جاؤں نثار
حق پہ گر تو ہے تو پھر صلح ہے مستوجبِ مار
فدیہٴ نفس ہے خود دینِ خلیل کا شعار
آپ کے دودھ سے شرمندہ نہ ہوں گا زنبار
جس طرف جاتے تھے یہ ٹوٹی جاتی تھی قطار
ایک پتھر نے کیا آ کے سرو رُخ کو فگار
یہ ادا وہ ہے کہ ہم ہاشموں کا ہے شعار
خون پٹکا تو ٹپکے گا قدم پر ہر بار
آخر الامر گرے خاک پہ مجروح و نزار

لاش منگوا کے جو حجاج نے دیکھی تو کہا اس کو سولی پہ چڑھاؤ کہ یہ تھا قاتلِ دار
 لاش لنگی رہی سولی پہ کئی دن لیکن ان کی ماں نے نہ کیا رنج و الم کا اظہار
 اتفاقات سے جو اک دن ادھر جا نکلیں دیکھ کر نعرش کو بے ساختہ بولیں یک بار

ہو چکی دیر کہ منبر پہ کھڑا ہے یہ خطیب
 اپنے مرکب سے اترتا نہیں اب بھی یہ سوار

حضرت عبداللہ بن زبیرؓ کی شہادت کے بعد حجاج بن یوسف حضرت اسماءؓ کے پاس آیا اور
 ان سے کہا خدا نے تیرے لڑکے کو سزا دی۔ اس نے خدا کے گھر میں بے دینی پھیلائی تھی۔

حضرت اسماءؓ نے جواب دیا۔ ”تو جھوٹا اور ظالم ہے۔ میرا بچہ بڑا خدا پرست، عابد، زاہد اور
 نیکو بکار تھا۔ تو نے اس کی دنیا خراب کی اور اپنی آخرت۔ تو میرے بیٹے کو طنز ابن ذات النطاقین
 کہتا تھا۔ ہاں مجھے اس لقب پر فخر ہے لیکن سنو میں نے رسول کریمؐ سے ایک حدیث سنی ہے کہ قبیلہ
 ثقیف سے ایک کذاب اور ایک ظالم پیدا ہوگا۔ کذاب (مختار ثقفی) کو میں دیکھ چکی اور ظالم تو ہے
 حجاج یہ دندان شکن جواب سن کر خاموش ہو گیا۔

حضرت اسماءؓ دعا مانگا کرتی تھیں کہ بار”الہا جب تک میں عبداللہؓ کی میت نہ دیکھ لوں مجھے
 موت نہ دینا۔“ ان کی یہ دعا قبول ہوئی حضرت عبداللہؓ کی میت کو اپنے ہاتھوں سے سپرد خاک کیا
 اور اس کے چند دن بعد ہی تقریباً ۱۰۰ سال کی عمر میں خود بھی جنت الفردوس کو سدھاریں۔ آخر دم
 تک ہوش و حواس قائم تھے۔ تمام تو ائے جسمانی دانتوں سمیت سلامت تھے۔ کئی مؤرخین کا بیان
 ہے کہ آخر عمر میں بصارت جاتی رہی تھی۔ اس لئے عبداللہؓ ابن زبیرؓ کا واقعہ شہادت پشم خود نہیں
 دیکھا۔ ٹٹول ٹٹول کر یا پوچھ پوچھ کر ہر کیفیت سے آگاہ ہوتی تھیں۔ ان کی وفات پر دوست دشمن
 سب نے ماتم کیا۔



حضرت اسماء رضی اللہ عنہا بنت عمیس

آپ کا نام اسماءؓ تھا اور قبیلہ خثعم سے تھیں۔ والد کا نام عمیس بن سعد تھا۔ والدہ کا نام ہند بن عوف تھا جو قبیلہ کنانہ سے تھیں۔

حضرت اسماء رضی اللہ عنہا بنت عمیس کا نکاح یکے بعد دیگرے تین ایسی جلیل القدر ہستیوں سے ہوا جو قصرِ اسلام کے عظیم الشان ستون تھیں۔ جو رہبرِ انسانیت سرور کائنات ﷺ کو حد درجہ محبوب تھیں اور جنہیں رحمتِ دو عالم کھلے الفاظ میں جنت کی بشارت دے چکے تھے۔ حضرت اسماء رضی اللہ عنہا کا پہلا نکاح مہاجرِ حبشہ شہید موتہ حضرت جعفر طیارؓ ابن ابی طاقب سے ہوا۔ ان کی شہادت کے بعد دوسرا نکاح ابو بکرؓ ابن ابی قحافہ سے ہوا۔ ان کی وفات کے بعد تیسرا نکاح شیر خدا فاتحِ خیبر حضرت علیؓ کرم اللہ وجہہ سے ہوا۔

حضرت اسماء رضی اللہ عنہا بنت عمیس سابقون الاولون میں شمار ہوتی ہیں۔ جب وہ اسلام لائیں تو سخت نامساعد حالات تھے اور ابھی قریباً تیس نفوس ہی اسلام کی سعادت سے مشرف ہوئے تھے۔ ان کے شوہر حضرت جعفرؓ نے بھی اسی زمانہ میں اسلام قبول کیا تھا۔

جب کفار نے مسلمانوں کو بے حد ستانہ شروع کر دیا تو رسول کریم ﷺ نے صحابہ کرامؓ کو اجازت دے دی کہ جو کوئی چاہے اپنی جان و ایمان کی حفاظت کے لئے جہش چلا جائے۔ اس اجازت کے بعد ۱۲ مردوں اور ۴ عورتوں کا قافلہ بندرگاہِ شعیبہ سے جہاز میں سوار ہو کر جہش کو روانہ ہو گیا۔ ان کے پیچھے ۸۳ مرد اور ۱۸ عورتیں مکہ سے نکلے اور جہش کو روانہ ہوئے۔ ان میں جعفرؓ بن ابی طالب اور حضرت اسماءؓ بنت عمیس بھی شامل تھیں۔ قریش نے سمندر تک ان کا تعاقب کیا، لیکن یہ کشتیوں میں بیٹھ کر روانہ ہو چکے تھے۔ جہش پہنچ کر یہ سب لوگ امن کی زندگی بسر کرنے لگے۔ قریش مکہ کو اتنی دور بیٹھے ہوئے بھی مسلمانوں کا یہ امن و چین گوارا نہ ہوا۔ انہوں نے نجاشی شہ حبشہ کے پاس ایک وفد تحفے تحائف کے ساتھ روانہ کیا کہ وہ کسی طرح پناہ گزیں مسلمانوں کو اپنے

ملک سے نکال دے۔ وفد قریش کے ارکان میں عبداللہ بن ربیعہ اور عمرو بن العاص بھی شامل تھے جو بڑے زیرک اور سیاست داں تھے۔ انہوں نے حبش پہنچ کر نجاشی کے درباریوں اور پادریوں کو کچھ تحائف دے کر رام کر لیا اور انہوں نے وعدہ کیا کہ بادشاہ کے سامنے وہ وفد قریش کی حمایت کریں گے۔ اس کے بعد نجاشی کی خدمت میں حاضر ہو کر تحائف پیش کئے اور عرض کیا کہ ہمارے چند سادہ لوح آدمیوں نے ایک نیا مذہب گھڑا ہے جو ہمارے اور آپ کے دین کے سخت خلاف ہے۔ اس لئے ہم ملتجی ہیں کہ ان لوگوں کو ہمارے حوالے کر دیا جائے جو ہمارے پاس سے بھاگ آئے ہیں اور اب آپ کے ملک کو خراب کرنے پر کمر بستہ ہیں۔ بطارقہ اور درباریوں نے وفد قریش کے مطالبہ کی پر زورتائید کی لیکن نجاشی ایک انصاف پسند اور رحم دل بادشاہ تھا۔ اس نے کہا جب تک میں خود ان لوگوں کو بلا کر تحقیق احوال نہ کر لوں انہیں تمہارے حوالے نہیں کر سکتا۔ چنانچہ اس نے سب مسلمان پناہ گزینوں کو اپنے دربار میں بلا بھیجا۔

دوسرے دن سب مسلمان نجاشی کے دربار میں حاضر ہوئے۔ ان سب نے متفقہ طور پر اپنا ترجمان زویج اسماء حضرت جعفر بن ابی طالب کو مقرر کیا۔ نجاشی نے ان سے پوچھا اے لوگو وہ کون سا نیا مذہب ہے جس کے لئے تم نے اپنا آبائی مذہب چھوڑ دیا۔
حضرت جعفر نے مسلمانوں کی طرف سے جواب دیا۔

”اے بادشاہ، ہم سخت جہالت میں مبتلا تھے، بتوں کو پوجتے تھے، مردار کھاتے تھے۔ اپنی لڑکیاں زندہ زمین میں دفن کر دیتے تھے۔ بدکاریاں کرتے تھے۔ رشتہ داروں اور ہمسایوں کو ستاتے تھے۔ انسانیت سے عاری تھے۔ کوئی قاعدہ و قانون نہ تھا۔ ایسی حالت میں خدا نے خود ہماری جماعت میں سے ایک شخص کو ہمارے پاس رسول بنا کر بھیجا جس کے حسب و نسب سچائی، شرافت، دیانت داری اور پاکبازی سے ہم خوب واقف تھے۔ اس نے ہم کو توحید کی دعوت دی۔ سچ بولنے وعدہ پورا کرنے، امانت میں خیانت نہ کرنے، بت پرستی ترک کرنے، بدکاری اور فریب سے بچنے، ہمسایوں سے نیک سلوک کرنے نماز پڑھنے، روزہ رکھنے اور زکوٰۃ دینے کی تعلیم دی۔ ہم اس کی تعلیم پر چلے۔ ایک خدا کی پرستش کی، حلال کو حلال اور حرام کو حرام سمجھا۔ اس پر ہماری قوم ہم سے بگڑ بیٹھی۔ ہم کو طرح طرح کی اذیتیں دے کر پھر بت پرستی اور بدکاریوں میں مبتلا کرنا چاہا۔ ہم ان کے ظلم و ستم سے تنگ آ کر آپ کی حکومت میں چلے آئے۔“

نجاشی یہ تقریر سن کر بہت متاثر ہوا۔ اس نے حضرت جعفرؓ سے کہا۔ ”تمہارے نبیؐ پر جو کتاب نازل ہوئی ہے اس کا کوئی حصہ مجھے سناؤ۔“

حضرت جعفرؓ بڑے نکتہ رس تھے۔ انہیں معلوم تھا کہ نجاشی اہل کتاب ہے اور دین عیسوی کا پیرو ہے۔ انہوں نے سورہ مریم کی چند آیات تلاوت کیں۔ نجاشی ہکا بکارہ گیا اور بے ساختہ پکار اٹھا۔

”خدا کی قسم تمہارے نبیؐ کی کتاب اور انجیل مقدس ایک ہی نور کی کرنیں ہیں۔“ پھر قریش کے وفد سے مخاطب ہو کر کہا۔ ”واللہ میں ان لوگوں کو کبھی اپنے ملک سے نہ نکالوں گا۔“

قریش کے وفد نے ایک دفعہ پھر کوشش کی کہ بادشاہ کا دل مسلمانوں کی طرف سے پھیر دیں۔ دوسرے دن دربار میں باریاب ہو کر عرض کی۔ ”اے بادشاہ یہ لوگ آپ کے نبی حضرت عیسیٰ علیہ السلام کے متعلق بھی بہت بُرے عقیدہ رکھتے ہیں کیا آپ اس عقیدہ کے لوگوں کو پناہ دیں گے۔“ نجاشی نے مسلمانوں کو دوبارہ دربار میں طلب کیا اور پوچھا۔ ”تمہارا حضرت عیسیٰ علیہ السلام کی نسبت کیا عقیدہ ہے؟ حضرت جعفرؓ نے جواب دیا ”اے بادشاہ ہم عیسیٰ علیہ السلام کو خدا کا نبی اور روح اللہ مانتے ہیں۔“

نجاشی نے زمین سے ایک تنکا اٹھا کر کہا۔ ”واللہ جو کچھ تم نے عیسیٰ علیہ السلام ابن مریم کے متعلق کہا وہ اس تنکے کے برابر بھی اس سے زیادہ نہیں ہیں۔“

غرض قریش کی سفارت بے نیل مرام واپس لوٹ گئی۔ اس کے بعد تمام مسلمان بشمول حضرت اسماء رضی اللہ عنہا بنت عمیس نہایت امن سے حبش میں رہنے لگے۔

حضرت جعفرؓ ابن ابی طالب اور حضرت اسماء رضی اللہ عنہا رسول اللہ ﷺ کی ہجرت مدینہ کے بعد چھ برس حبش میں رہے۔ جب ۷ ہجری میں خیبر فتح ہوا تو وہ حبش سے مدینہ واپس آئے۔ خیبر کی فتح سے مسلمان پہلے ہی خوش تھے۔ اپنے ان بھائیوں کے آنے سے انہیں دوہری خوشی ہوئی۔ رسول کریم ﷺ نے حضرت جعفرؓ کو گلے لگایا، ان کی پیشانی چومی اور فرمایا۔

”میں نہیں جانتا کہ مجھ کو جعفرؓ کے آنے سے زیادہ خوشی ہوئی یا خیبر کی فتح سے۔“

حضرت اسماءؓ بنت عمیس، حضرت حفصہؓ کو ملنے ان کے گھر گئیں۔ وہاں حضرت عمر فاروقؓ بھی آ گئے۔ پوچھا یہ کون ہیں۔ حضرت حفصہؓ نے جواب دیا۔ ”اسماءؓ زوجہ جعفرؓ بن ابی

طالب۔“

حضرت عمرؓ نے فرمایا۔ ”ہاں وہ حبش والی، وہ سمندر والی۔“

حضرت اسماء رضی اللہ عنہا نے جواب دیا۔ ”ہاں وہی“

حضرت عمرؓ نے فرمایا۔ ”ہم کو تم پر فضیلت ہے، اس لئے کہ ہم مہاجر ہیں۔“

حضرت اسماء رضی اللہ عنہا کو یہ فقرہ سن کر غصہ آیا بولیں۔ ”ہرگز نہیں، تم رسول کریم ﷺ کے ساتھ تھے۔ وہ جاہلوں کو تعلیم دیتے تھے اور بھوکوں کو کھانا کھلاتے تھے، لیکن ہماری حالت اور تھی۔ ہم نہایت دور دراز مقام میں اپنے عزیز واقارب سے کچھڑ کر صرف خدا اور اس کے رسولؐ کی خوشنودی کی خاطر پڑے رہے اور بڑی بڑی تکلیفیں اٹھائیں۔“

اتنے میں رسول کریم ﷺ بھی تشریف لیے آئے۔ حضرت اسماء رضی اللہ عنہا نے سارا قصہ بیان کیا۔ رسول اللہؐ نے فرمایا ”انہوں نے ایک ہجرت کی اور تم نے دو ہجرتیں کیں، اس لئے تم کو زیادہ فضیلت ہے۔“

حضور ﷺ کے اس ارشاد پر حضرت اسماء رضی اللہ عنہا کو بے حد مسرت ہوئی۔ حبشہ کے مہاجرین ان کے پاس آتے تھے اور اس واقعہ کی تفصیل سن کر خوش ہوتے تھے۔

حضرت اسماء رضی اللہ عنہا اور ان کے شوہر نامدار کو مدینہ آئے ہوئے ایک سال ہی گزرا تھا کہ ان کی آزمائش کا وقت آ گیا۔ شام کے ایک قصبہ موتہ کے رئیس شرجیل بن عمرو غسانی نے رسول کریم ﷺ کے سفیر حضرت حارث بن عمیر رضی اللہ عنہ ازوی کو شہید کر دیا۔ یہ ایک نہایت ذلیل حرکت تھی اور ایک بے گناہ سفیر کا قتل برداشت کرنا دوسرے سفیروں کی جانیں خطرے میں ڈالنے کے مترادف تھا۔ چنانچہ جمادی الاول ۸ ہجری میں رسول کریمؐ کے تین ہزار مجاہدین کا ایک لشکر موتہ کی طرف روانہ ہوا۔ فوج کا علم حضرت زیدؓ کو عطا کر کے فرمایا۔

”اگر زیدؓ شہید ہوں تو جعفرؓ علم سنبھال لیں۔ اگر جعفرؓ بھی شہید ہوں تو عبد اللہ بن رواحہؓ ان کی جگہ لیں۔“

موتہ کے علاقہ میں اتفاق سے ان دنوں ہرقل شاہ روم بھی آیا ہوا تھا۔ شرجیل بن عمرو نے اپنی مدد کے لئے کچھ شاہی فوج بھی منگوائی اور قیس جزام۔ نجم وغیرہ کے جنگجو قبائل بھی اپنے جھنڈے کے نیچے جمع کر کے تقریباً ایک لاکھ کی جمعیت کے ساتھ مسلمانوں کے مقابلہ پر ڈٹ

گیا۔ غازیانِ دین کی تعداد صرف ۳۰۰۰ تھی۔ مزید کمک طلب کرنا ممکن نہ تھا اور پیچھے ہٹنا باعثِ ننگ۔ اللہ کے بھروسہ پر غنیم کے ٹڈی دل سے نبرد آزما ہو گئے۔ خوفناک جنگ ہوئی۔ امیر لشکر حضرت زید بن حارثہ شہید ہو گئے۔ اب حضرت جعفرؓ نے علم سنبھالا اور اس جرأت اور پامردی سے لڑے کہ شجاعت بھی آفریں پکار اٹھی۔ تقریباً نوے زخم اس مرد حق نے اپنے بدن پر کھائے جن میں کوئی بھی پشت پر نہ تھا۔ ایک ہاتھ قلم ہو گیا تو دوسرے ہاتھ سے علم سنبھالا۔ دوسرا ہاتھ شہید ہوا تو دانتوں میں علم پکڑ لیا۔ دشمنوں کا ہر طرف سے نرغہ تھا۔ تیروں اور تلواروں کی بارش ہو رہی تھی۔ آخر رسول کریم ﷺ کا یہ قوی بازو اور دین حق کا سچا علمبردار شہید ہو کر گرا اور علم عبد اللہ بن رواحہ نے سنبھالا۔ وہ بھی دادِ شجاعت دے کر شہید ہوئے تو حضرت خالد بن ولید نے علم سنبھالا۔ موت کے میدان میں اب ایک نہایت خونخوار جنگ شروع ہو گئی۔ خالد بن ولید نے لاکھوں مسلمانوں کو کہا کہ ”اے غازیانِ دین جنت الفردوس تمہارا انتظار کر رہی ہے اور پیچھے ہٹنے والوں کے لئے جہنم کے شعلے دہک رہے ہیں۔ آگے بڑھو اور رضائے الہی کو پالو۔“

مسلمانوں نے اب ایک نئے عزم اور ولولہ کے ساتھ حملہ شروع کیا۔ لڑتے لڑتے خالد بن ولید کے ہاتھ سے ۹ تلواریں ٹوٹیں اور بالآخر غازیانِ دین کی بے پناہ شجاعت نے اپنے سے چالیس گنا جمعیت کو پسپا ہونے پر مجبور کر دیا۔ غنیم کے پسپا ہو جانے کے بعد حضرت خالد بن ولید لشکرِ اسلام کو نہایت وقار کے ساتھ بچا کر واپس لے آئے۔

جس وقت لڑائی کی آگ زور سے بھڑک رہی تھی۔ اللہ تعالیٰ نے میدانِ جنگ کا نقشہ حضور ﷺ کے سامنے پیش کر دیا۔ جب حضرت جعفرؓ کے دونوں بازو شہید ہو گئے اور پھر خود انہوں نے بھی جامِ شہادت پیا تو حضور ﷺ کی آنکھیں اشکبار ہو گئیں اور آپؐ نے فرمایا ”میں جنت میں جعفرؓ کو دو نئے بازوؤں کے ساتھ پرواز کرتے دیکھ رہا ہوں۔“ حضورؐ کے اس ارشاد کے مطابق حضرت جعفرؓ طیار اور ذوالجناحین کے القاب سے مشہور ہوئے۔ اس کے بعد جب حضرت خالد بن ولید نے علم سنبھالا تو حضورؐ نے فرمایا ”اب اللہ کی تلواروں میں سے ایک تلوار نے علم سنبھالا ہے۔ چنانچہ اس دن سے حضرت خالد سیف اللہ کے خطاب سے پکارے گئے۔“

اس واقعہ کے بعد حضورؐ حضرت اسماءؓ کے گھر تشریف لے گئے۔ وہ اس وقت آٹا گوندھ چکی تھیں اور بچوں کو نہلا دھلا کر کپڑے پہنا رہی تھیں۔ آپؐ نے آبدیدہ ہو کر فرمایا۔ جعفرؓ کے بچوں کو

میرے پاس لاؤ۔ حضرت اسماءؓ نے بچوں کو خدمتِ اقدس میں پیش کیا۔ حضورؐ نے نہایت غم و اندوہ کی حالت میں ان بچوں کو گلے سے لگایا اور ان کی پیشانیاں چومیں۔ حضرت اسماءؓ حضورؐ کے آبدیدہ ہونے سے پریشان ہوئیں اور دریافت کیا ”یا رسول اللہ ﷺ میرے ماں باپ آپؐ پر فدا ہوں۔ آپؐ غمگین کیوں ہیں۔ کیا جعفرؓ کے متعلق کوئی خبر آئی ہے۔“ حضورؐ نے فرمایا ”ہاں وہ شہید ہو گئے۔“ اس سانحہ جانگداز کی خبر سنتے ہی حضرت اسماءؓ کی چیخ نکل گئی۔ ان کی گریہ و زاری سن کر تمام مسلمان عورتیں جمع ہو گئی۔ رحمتِ دو عالم واپس تشریف لے گئے اور ازواجِ مطہراتؓ کو ہدایت فرمائی کہ آلِ جعفرؓ کا خیال رکھنا۔ وہ آج اپنے ہوش میں نہیں ہیں۔ انہیں سینہ کوبی اور بین کرنے سے منع کرنا۔“

سیدۃ النساء حضرت فاطمہ الزہراءؓ کو بھی اپنے شجاع چچا کی مفارقت کا شدید صدمہ ہوا اور وہ ”واعماہ، واعماہ“ کہہ کر روتی ہوئی بارگاہِ نبوتؐ میں حاضر ہوئیں۔ حضورؐ نے باچشم پر نم فرمایا۔ ”بے شک جعفرؓ جیسے شخص پر رونے والیوں کو رونا چاہیے۔“

اس کے بعد حضورؐ نے اپنی لختِ جگرؓ سے فرمایا ”فاطمہ جعفرؓ کے بچوں کے لئے کھانا تیار کرو کیونکہ اسماءؓ آج سخت غمزدہ ہیں۔“

تیسرے دن رسول کریمؐ حضرت اسماءؓ کے گھر تشریف لے گئے اور انہیں صبر کی تلقین فرمائی۔ حضرت جعفرؓ طیار کی شہادت کے ۶ ماہ بعد ۸ ہجری میں غزوہ حنین کے زمانہ میں رسول کریم ﷺ نے حضرت اسماءؓ کا نکاح اپنے محبوب رفیق حضرت ابو بکر صدیقؓ سے پڑھادیا۔ دو برس بعد حضرت ابو بکر صدیقؓ کے صلب سے محمد بن ابی بکر پیدا ہوئے۔ حضرت اسماءؓ حج کے لئے مکہ آئی ہوئی تھیں کہ ذوالحلیفہ میں محمد بن ابی بکرؓ کی ولادت ہوئی۔ حضرت اسماءؓ نے حضورؐ سے دریافت کیا۔ ”یا رسول اللہ ﷺ اب میں کیا کروں۔ حضورؐ نے فرمایا ”غسل کر کے احرام باندھ لو۔“

۱۳ ہجری میں حضرت ابو بکر صدیقؓ نے وفات پائی تو وصیت کی کہ اسماءؓ غسل دیں۔

صدیق اکبرؓ کے بعد حضرت اسماءؓ حضرت علی کرم اللہ وجہہ کے نکاح میں آئیں۔ محمد بن ابی بکر کی عمر اس وقت تقریباً تین برس کی تھی۔ وہ بھی اپنی ماں کے ساتھ آئے اور حضرت علی کرم اللہ وجہہ کے زیر سایہ ہی پرورش پائی۔

ایک دن عجیب لطیفہ ہوا۔ محمد بن جعفرؓ طیار اور محمد بن ابی بکرؓ اس بات پر جھگڑ پڑے کہ دونوں

میں سے کس کا باپ افضل تھا اور کون زیادہ معزز ہے۔ یہ تکرار کافی دیر جاری رہی۔ حضرت علیؑ نے دونوں بچوں کی دلچسپ بحث سنی تو حضرت اسماءؑ سے فرمایا۔ ”تم اس جھگڑے کا فیصلہ کر دو۔“ حضرت اسماءؑ نے کہا ”میں نے نوجوانانِ عرب میں جعفرؑ سے بہتر کسی کو نہیں پایا اور بوڑھوں میں ابو بکرؓ سے اچھا کسی کو نہ دیکھا۔“

حضرت علی کرم اللہ وجہہ نے مسکرا کر فرمایا۔ ”تم نے ہمارے لئے کچھ بھی نہ چھوڑا۔“

حضرت اسماءؑ کے ہاں حضرت علی مرتضیٰؑ کے صلب سے ایک فرزند کی پیدائی ہوئے۔

۲۸ ہجری میں حضرت اسماءؑ کے نوخیز فرزند محمد بن ابی بکرؓ مصر میں قتل ہوئے اور ان کے

مخالفین نے ان کی نعش بے دردی سے گدھے کی کھال میں جلائی۔ حضرت اسماءؑ نے یہ روح فرسا واقعہ سن کر نہایت صبر و شکر سے کام لیا اور مصلحتی بچھا کر عبادت میں مصروف ہو گئیں۔

۳۰ ہجری میں حضرت علی مرتضیٰؑ نے شہادت پائی اور ان کے جلدی بعد حضرت اسماءؑ نے بھی

داعی اجل کو لبیک کہا۔

رسول کریم ﷺ جب مرض وفات میں مبتلا ہوئے تو حضرت اسماء بنت عمیس نے آپؐ کا مرض ذات الجذب تشخیص کیا اور حضرت ام سلمہؓ کے مشورے سے حضورؐ کو دوا پلانی چاہی، حضورؐ نے دوا پینے کے عادی نہیں تھے۔ انکار فرمایا۔ اسی اثناء میں آپؐ پر غشی طاری ہو گئی۔ ان دونوں نے دہان مبارک کھول کر دوا پلا دی۔ تھوڑی دیر میں حضورؐ کی غشی دور ہوئی تو کچھ افاقہ محسوس ہوا۔ فرمایا یہ تدبیر اسماءؑ نے بتائی ہوگی۔ وہ حبشہ سے اپنے ساتھ یہی حکمت لائی ہیں۔

حضرت اسماءؑ نے حضورؐ سے براہ راست فیض حاصل کیا۔ آپؐ نے انہیں مصیبت اور

تکلیف میں پڑھنے کے لئے ایک دعا بتائی تھی۔ حضرت اسماءؑ تعبیر رؤیا میں بھی درک رکھتی تھیں۔

حضرت عمرؓ ان سے اکثر خوابوں کی تعبیر لیتے تھے۔ حضرت اسماء رضی اللہ عنہا کی سات اولادیں ہوئیں۔

حضرت جعفرؑ سے محمدؑ، عبداللہؑ، حمونؑ اور دولڑکیاں۔

حضرت ابو بکر صدیقؓ سے محمدؑ اور حضرت علی کرم اللہ وجہہ سے یحییٰؑ۔

حضرت شفاء رضی اللہ عنہا بنت عبد اللہ

آپ کا نام شفاء۔ بات کا نام عبد اللہ ابن عبد شمس جو قریش کے خاندان عدی سے تعلق رکھتے تھے۔ ماں کا نام فاطمہ بنت ابی رہب تھا۔

آپ کی شادی ابو ثممہ بن حذیفہ عدی سے ہوئی۔ ہجرت سے پہلے بڑے ناسازگار حالات میں آپ نے اسلام قبول کیا۔ اس لئے بڑی جلیل القدر صحابیات میں شمار ہوتی ہیں۔

حضرت شفاء رضی اللہ عنہا زمانہ جاہلیت میں بھی اہل مکہ میں بڑی عزت و احترام کی نگاہوں سے دیکھی جاتی تھیں کیونکہ ایک تو آپ لکھنا پڑھنا جانتی تھیں، دوسرے جھاڑ پھونک جانتی تھیں۔ کئی امراض کے مریض ان کے پاس آتے اور وہ جھاڑ پھونک یعنی منتر ٹونکے سے ان کا علاج کرتیں۔ بیان کیا جاتا ہے کہ کسی کوچیونٹی (زہریلی یا سخت قسم) کی کاٹی تو وہ یہ منتر پڑھ کر کانے کی جگہ پھونکتیں۔ ”بسم اللہ سر سلب جبر تعوذا من اقواہم انلا تضر احد اللہم اکشف الباس رب الناس“

جب حضرت شفاء نے اسلام قبول کیا تو رسول کریم نے ان کی بڑی توقیر کی اور ان سے فرمایا کہ ”حفصہ“ کو لکھنا پڑھنا سکھا دو۔ چنانچہ آپ نے حضرت حفصہ کو لکھنا پڑھنا سکھا دیا۔ اس بلا سے وہ ام المؤمنین حضرت حفصہ کی استاد ہوئیں۔

ایک روایت میں ہے کہ رسول کریم کے ارشاد کے مطابق آپ نے حضرت حفصہ کو چیونٹی کانے کا منتر بھی سکھا دیا۔

حضرت شفاء بڑی عاقلہ اور فاضلہ تھیں۔ انہیں رسول کریم سے بے پناہ محبت اور عقیدت تھی۔ حضور نے انہیں ایک مکان عطا کیا جس میں وہ اور ان کے بیٹے سلیمان سکونت پذیر تھے۔ کبھی کبھی حضور حضرت شفاء کے گھر تشریف لے جاتے تو وہیں آرام فرماتے۔ حضرت شفاء کو حضور سے اتنی عقیدت تھی کہ آپ نے حضور ﷺ کے لئے ایک بستر اور تہہ علیحدہ رکھ چھوڑا تھا

تاکہ نبی اکرم ﷺ انہیں استعمال فرمائیں اور ان کا پسینہ مبارک بچھونے اور تہہ میں جذب ہوتا رہے۔ حضرت شفاءؓ نے ان دونوں مقدس چیزوں کو اپنی زندگی تک اپنی جان کے ساتھ رکھا۔ کچھ عرصہ بعد اموی خلیفہ مروان نے ان سے یہ تہرات لے لئے۔ حضرت عمر فاروق ان کی بہت قدرو منزلت کرتے۔ اپنے عہد خلافت میں مختلف مسائل اور امور ملکی میں ان سے مشورہ لیتے اور ان کی رائے کی بہت تعریف کرتے، فاروق اعظمؓ کی نگاہوں میں حضرت شفاءؓ بڑی صائب الرائے اور انتظامی صلاحیتوں کی مالک تھیں۔ چنانچہ وہ انہیں بازار کا اہتمام بھی سپرد فرمادیتے تھے اور ان کے مشوروں کو بھی بہت وزن دیتے تھے۔

ایک دفعہ حضرت عمر فاروقؓ نے انہیں بلا بھیجا۔ جب وہ حضرت عمرؓ کے پاس پہنچیں تو اتفاق سے عاتکہ بنت اسیدؓ بھی وہاں آگئیں۔ حضرت عمرؓ نے دونوں کو ایک ایک چادر دی۔ عاتکہ بنت اسیدؓ کی چادر پر حضرت شفاءؓ کی چادر سے بہتر تھی۔ شفاءؓ نے شکوہ کیا اور حضرت عمرؓ سے مخاطب ہو کر فرمایا۔ تمہارے ہاتھوں پر مٹی پڑے۔ میں عاتکہؓ سے زیادہ قدیم الاسلام ہوں۔ تمہاری بنت عم بھی ہوں۔ تم نے مجھے خود بلا بھیجا تھا لیکن ان ساری باتوں کے باوجود تم نے عاتکہؓ کو مجھ سے بہتر چادر دی۔ حالانکہ وہ بن بلائے محض اتفاق سے یہاں آگئی تھیں۔ فاروق اعظمؓ نے جواب دیا۔ ”واللہ یہ چادر تمہارے ہی لئے تھی لیکن جب عاتکہؓ آگئیں تو مجھے ان کی رعایت کرنی پڑی، کیونکہ یہ نسبت میں رسول اللہ ﷺ سے زیادہ قریب ہیں۔“ حضرت شفاءؓ خاموش ہو گئیں اور خوش خوش گھر واپس لوٹیں۔

حضرت شفاءؓ کی اولاد میں صرف ایک لڑکے سلیمانؓ اور ایک لڑکی کا پتہ چلتا ہے۔ لڑکی جلیل القدر صحابی حضرت شرجیل بن حسنہؓ کے نکاح میں تھیں۔

حضور رسول کریم ﷺ اور حضرت عمر فاروقؓ سے حضرت شفاءؓ نے چند حدیثیں روایت کی ہیں۔ راویوں میں حضرت سلیمانؓ، ابو سلمہؓ اور ام المؤمنین حضرت حفصہؓ شامل ہیں۔

حضرت شفاءؓ کی وفات کا حال تاریخوں میں درج نہیں ہے۔



حضرت امّ سلیم رضی اللہ عنہا

آپ کا نام رملہ یا سہلہ یا رمیشہ تھا۔ امّ سلیم اور امّ انس کنیت تھی۔

غمیصاء اور رمیصاء لقب تھا۔ والد کا نام لحن بن خالد (بن زید بن حرام بن جندب بن

عامر) تھا۔ ماں کا نام لمبیکہ بنت مالک بن عدی بن زید بن مناة تھا۔

رسول کریم ﷺ کے دادا حضرت عبدالمطلب کی والدہ سلمیٰ حضرت امّ سلیم کی دادی تھیں۔

اس نسبت سے حضرت امّ سلیم رسول کریم ﷺ کی خالہ تھیں۔

آپ کی پہلی شادی مالک بن نضر سے ہوئی جو ان کے ہم قبیلہ تھے۔ مشہور صحابی حضرت انسؓ انہیں سے پیدا ہوئے۔ حضرت امّ سلیم رضی اللہ عنہا کو اللہ تعالیٰ نے نہایت صالح فطرت عطا کی تھی۔ اس لئے اوائل اسلام ہی میں مشرف باسلام ہو گئیں۔ اس وقت نھی کریم ﷺ مکہ سے ہجرت فرما کر مدینہ تشریف نہیں لائے تھے۔ اس لئے حضرت امّ سلیم کا شمار انصار کے سابقوں اولوں میں ہوتا ہے۔

حضرت امّ سلیم اپنے بچے انسؓ کو بھی کلمہ پڑھاتی تھیں اور انہیں شعائر اسلامی سکھاتی تھیں۔ ان کے خاوند مالک بن نضر بد قسمتی سے نہ صرف اپنے آبائی مذہب پر قائم رہے بلکہ حضرت امّ سلیم کے اسلام قبول کرنے پر بہت خفا ہوئے اور انہیں اپنے لڑکے انسؓ کو کلمہ پڑھانے سے منع کیا۔ لیکن اسلام کا نشہ ایسا نہ تھا جو کسی ترغیب و تخویف سے اتر جائے۔ حضرت امّ سلیم نہایت سختی سے اسلام پر قائم رہیں اور اپنے فرزند کو بھی اسی رنگ میں رنگتی رہیں۔ نتیجہ یہ ہوا کہ دونوں میاں بیوی کے درمیان سخت کشیدگی پیدا ہو گئی۔ مالک بن نضر ناراض ہو کر شام چلے گئے اور وہاں ہی فوت ہو گئے (یا ایک روایت کے مطابق کسی دشمن کے ہاتھوں مقتول ہوئے۔)

حضرت امّ سلیم اب بیوہ تھیں اور ان کا لاڈلا بچہ یتیم۔ نکاح کے پیغام آنے شروع ہو گئے لیکن حضرت امّ سلیم نے ہر ایک کو یہ جواب دیا کہ جب تک میرا بچہ سن شعور کو نہ پہنچے گا۔ میں کسی

سے نکاح نہیں کر سکتی۔ اس انکار کی وجہ ان کی اپنے بیٹے سے بے پناہ محبت تھی۔ وہ نہیں چاہتی تھیں کہ ان کے سعادت مند بچے کو سوتیلے باپ کے ہاتھوں کوئی تکلیف پہنچے۔

جب حضرت انسؓ جو ان ہوئے تو ان کے قبیلے کے ایک شخص ابو طلحہؓ نے حضرت ام سلیمؓ کو نکاح کا پیغام بھیجا۔ ابو طلحہؓ ابھی تک اسلام نہیں لائے تھے۔ حضرت ام سلیمؓ نے پہلے شوہر سے ان کے شرک کی وجہ سے علیحدگی گوارا کی تھی وہ کیسے برداشت کر سکتی تھیں کہ ایک دوسرے شرک سے نکاح کر لیں۔ صاف انکار کر دیا اور کہا:

”میں تو خدا کے سچے رسول محمد مصطفیٰ ﷺ پر ایمان لائی ہوں۔ افسوس ہے تم پر کہ پتھر اور لکڑی کے بتوں کو پوجتے ہو جو کسی کو نفع یا ضرر نہیں پہنچا سکتے۔ میں رب واحد کی پرستار تم بتوں کے پجاری، میرا تمہارا میل کیسے ہو سکتا ہے۔“

یہ باتیں کچھ ایسے دلنشین انداز میں کہیں کہ حضرت ابو طلحہؓ کے دل میں اتر گئیں۔ کچھ دن غور کرتے رہے اور پھر حضرت ام سلیمؓ کے پاس آ کر حلقہ بگوشِ اسلام ہو گئے۔ حضرت ابو طلحہؓ کی مالی حیثیت بہت معمولی تھی لیکن حضرت ام سلیمؓ کو ان کے اسلام قبول کر لینے سے اتنی خوشی ہوئی کہ ان سے کہا:

”میں آپؓ سے نکاح کرنے پر رضامند ہوں، دنیاوی مہر معاف کرتی ہوں اور اپنا مہر تمہارا اسلام مقرر کرتی ہوں۔“

اس کے بعد اپنے فرزند حضرت انسؓ سے فرمایا ”اب تم ان کے ساتھ میرا نکاح پڑھا دو۔“ چنانچہ حضرت انسؓ نے اپنی والدہ کا نکاح حضرت ابو طلحہؓ سے پڑھا دیا۔ وہ فرمایا کرتے ”میری والدہ کا نکاح حضرت ابو طلحہؓ سے عجیب و غریب مہر پر ہوا۔“

حضرت ام سلیم رضی اللہ عنہا کے شوہر حضرت ابو طلحہ رضی اللہ عنہ بعد میں بڑے جلیل القدر صحابی ہوئے۔ چنانچہ انہوں نے بیعت عقبہ میں شرکت کی اور اپنے دوسرے ساتھیوں کے ساتھ سرورِ دو عالم کو مدینہ تشریف لانے کی دعوت دی۔ کچھ عرصہ بعد جب رسول کریمؐ مدینہ تشریف لائے۔ حضرت ام سلیمؓ ان کے شوہر اور فرزند بے حد مسرور ہوئے۔ نبی کریمؐ کا ورود مدینہ ان کے لئے یومِ عید تھا۔ حضرت ام سلیمؓ اپنے فرزند انسؓ کو لے کر حاضر ہوئیں اور عرض کی ”انسؓ کو میں حضورؐ

کی خدمت میں پیش کرتی ہوں اس کے لئے دعا فرمائیں۔“ حضورؐ نے اظہارِ خوشنودی فرمایا اور حضرت انسؓ کے لئے دعا فرمائی۔ حضرت انسؓ نے بڑی تندہی سے رسول کریمؐ کی خدمت کی اور خدامِ خاص کے زمرہ میں شامل ہوئے۔ حضورؐ انہیں بہت عزیز جانتے تھے۔

چند دنوں کے بعد رسول کریمؐ نے مہاجرینؓ اور انصارؓ میں بھائی چارہ قائم کیا۔ حضرت ام سلیمؓ کے مکان کو یہ شرف حاصل ہوا کہ وہاں سید البشر ﷺ اور تمام مہاجرینؓ اور انصارؓ اس مقصدِ عظیم کے لئے جمع ہوئے۔

حضرت ام سلیمؓ بڑی اولوالعزم اور شجاع صحابیہ تھیں۔ رسول کریمؐ ان کی بہت قدر و منزلت فرماتے اور غزوات میں انہیں اور انصار کی چند عورتوں کو ضرور اپنے پاس رکھتے تھے۔ یہ خواتین لوگوں کو پانی پلاتیں اور زخمیوں کی مرہم پٹی کرتی تھیں۔

جنگِ احد (۳ ہجری) میں حضرت ام سلیمؓ اپنے شوہر ابو طلحہؓ کے ساتھ شریک تھیں۔ جب مسلمانوں کے جے ہوئے قدم اکھڑ گئے۔ اس وقت ابو طلحہؓ نہایت ثابت قدمی کے ساتھ میدان میں جے ہوئے تھے اور حضور ﷺ کی حفاظت میں سینہ سپر تھے۔ حضرت ام سلیمؓ حضرت عائشہ صدیقہؓ کے ہمراہ میدانِ جنگ میں مشک بھر بھر کر لائیں اور زخمیوں کو پانی پلاتی تھیں۔

غزوہ خیبر ۷ ہجری میں بھی حضرت ام سلیمؓ شریک تھیں۔ حسب سابق اس غزوہ میں بھی انہوں نے نہایت مستعدی سے زخمیوں کی خدمت کی۔ جب خیبر فتح ہو گیا اور حضرت صفیہؓ بن حنی نے رسول کریم ﷺ کے نکاح میں آنے پر رضامندی کا اظہار کیا تو حضورؐ نے انہیں حضرت ام سلیمؓ کے سپرد کیا کہ نہلا دھلا کر انہیں دلہن بنائیں کیونکہ جنگ کی صعوبتوں نے حضرت صفیہؓ کو بہت خستہ حال کر دیا تھا۔

اس کے بعد حضرت ام سلیمؓ جنگِ حنین میں شریک ہوئیں۔ یہ بڑے سخت غزوات میں شمار ہوتا ہے۔ فتح مکہ کے بعد ہوازن اور ثقیف کے جنگجو قبائل نے سوچا کہ اگر ہم مسلمانوں کو تباہ کر دیں تو اہل مکہ کے تمام باغات اور جاگیرات جو طائف میں ہیں، ان کے قبضہ میں آ جائیں گے اور یوں مسلمانوں سے بت شکنی کا انتقام بھی لیا جاسکے گا۔ چنانچہ انہوں نے بنی مضر اور بنی ہلال کے قبیلوں کو بھی اپنے ساتھ ملا لیا اور چار ہزار جنگجوؤں کے ہمراہ مکہ کو روانہ ہوئے۔ وادی حنین میں پہنچ کر پڑاؤ ڈالا۔ جب رسول کریم ﷺ نے خبر سنی تو ۱۲۰۰۰ مجاہدین کو ساتھ لے کر حنین کی طرف بڑھے۔ اس

لشکر میں مکہ کے ۲۰۰۰ لوگ بھی شامل ہو گئے تھے، جن میں نو مسلم بھی تھے اور بت پرست معاہدہ بھی۔ یہ لوگ لشکرِ اسلام کے آگے آگے چل رہے تھے۔ ادھر دشمن نے ایک تنگ درہ میں اپنے تیر اندازوں کو مسلمانوں کی گھات میں بٹھادیا تھا۔ جونہی لشکرِ اسلام کے ہراول دستے ان کی زد میں پہنچے انہوں نے تیروں کی بے پناہ بوچھاڑ کر دی۔ مکہ کے نو مسلمانوں اور معاہدین میں ابھی ثابت قدمی اور جان نثاری کا جذبہ پیدا نہیں ہوا تھا۔ گھبرا کر پیچھے کی طرف بھاگے اور باقی لشکر کو بھی سراسیمہ کر دیا۔ ادھر حملہ آوروں کی فوج نے اپنی پوری قوت سے چاروں طرف سے مسلمانوں پر بلہ بول دیا۔ لشکرِ اسلام میں انتشار پیدا ہو چکا تھا۔ میدانِ جنگ میں سرورِ کائنات ﷺ کے ہمراہ سو، سو سو کے قریب جان نثار رہ گئے تھے۔ اس نازک وقت میں حضرت ام سلیمؓ ایک خنجر ہاتھ میں لئے شمعِ نبوت ﷺ پر قربان ہونے کے لئے کمر بستہ کھڑی تھیں۔ ان کے جانباز شوہر ابو طلحہؓ بھی نہایت پامردی کے ساتھ حضور ﷺ کے دائیں بائیں لڑ رہے تھے۔ اس وقت نبی کریم ﷺ نے مسلمانوں کو پکارا۔

انا النبى لا كذب انا ابن عبدالمطلب

میں نبی ہوں اس میں مطلق جھوٹ نہیں میں عبدالمطلب کا فرزند ہوں

جس جس مسلمان کے کان میں یہ آواز پڑی وہ پلٹ پڑا۔ اس کے بعد حضرت عباسؓ نے مہاجرینؓ اور انصارؓ کے نام لے لے کر بلانا شروع کیا۔ وہ سب آواز سن کر فوراً پلٹے۔ اب حضور ﷺ نے فوج کو از سر نو مرتب کیا اور انصار و مہاجرین کو آگے بڑھا کر کفار پر ایک زبردست حملہ کیا۔ وہ بھی بڑی جرأت سے لڑے لیکن بالآخر دوحصوں میں منتشر ہو کر طائف اور اوٹاس کی طرف بھاگ گئے۔ بعد میں حضور ﷺ سے رحم کے طالب ہوئے اور رحمۃ اللعالمین ﷺ نے انہیں معاف فرما دیا۔ جیسا کہ اوپر بیان ہو چکا ہے جب گھمسان کارن پڑ رہا تھا۔ حضرت ام سلیمؓ ہاتھ میں خنجر لئے کھڑی تھیں۔ ان کے شوہر ابو طلحہؓ نے حضور کو بتایا ”ام سلیمؓ خنجر ہاتھ میں لئے کھڑی ہیں۔“ حضور نے ام سلیمؓ سے پوچھا خنجر کیا کروگی؟ ام سلیمؓ نے جواب دیا ”یا رسول اللہ! کوئی مشرک قریب آیا تو اس کا پیٹ چاک کر دوں گی۔ حضور ﷺ یہ سن کر مسکرائے۔ اس بعد حضرت ام سلیمؓ نے حضور سے عرض کی ”یا رسول اللہ مکہ کے جو لوگ آج میدانِ جنگ سے بھاگے ہیں انہیں قتل کر دیں۔“

سرورِ عالم نے فرمایا۔ ”خدا نے خود ان کا انتظام کر دیا ہے۔“

ابو طلحہؓ کے صلب سے حضرت ام سلیمؓ کا ایک فرزند تھا جس کا نام ابو عمیرؓ تھا۔ ایک دن حضورؐ ام سلیمؓ کے گھر تشریف لائے۔ ننھے عمیرؓ کا چہرہ کچھ اتر اتر ہوا تھا۔ آپؐ نے ام سلیمؓ سے پوچھا ”کیا بات ہے آج ابو عمیرؓ کچھ ست ہے۔“ حضرت ام سلیمؓ نے کہا ”یا رسول اللہؐ ابو عمیرؓ کی چڑیا (نفیر) جس کے ساتھ وہ کھیلا کرتا تھا، آج مر گئی ہے اسی لئے وہ غمگین ہے۔“

حضورؐ نے ابو عمیرؓ کو اپنے پاس بلایا اور اپنا دستِ شفقت اس کے سر پر رکھ کر پوچھا

یا ابا عمیر ما فعل النفیر

اے ابو عمیر تیری نفیر (چڑیا) کیا ہوئی۔

ابو عمیرؓ جواب میں ہنس دیا اور پھر کھیل کود میں مشغول ہو گیا۔ اس وقت سے رسول کریمؐ کا یہ جملہ ضرب المثل کی حیثیت اختیار کر گیا۔

چند دنوں کے بعد ابو عمیرؓ نے کمسنی ہی میں وفات پائی۔ ابو طلحہؓ اس وقت گھر سے باہر تھے۔ حضرت ام سلیمؓ نے اپنے لاڈلے لختِ جگر کی رحلت پر کمالِ صبر و استقلال سے کام لیا۔ خاموشی سے اس کی میت کو غسل دے کر کفنا یا اور ایک طرف رکھ دیا۔ اپنے گھر والوں اور دوسرے لوگوں کو منع کیا کہ ابو طلحہؓ کو ابو عمیرؓ کی موت کی خبر دیں۔ رات کو حضرت ابو طلحہؓ گھر تشریف لائے۔ ام سلیمؓ نے انہیں کھانا کھلایا۔ جب وہ اطمینان سے بستر پر لیٹے تو ان سے مخاطب ہو کر فرمایا ”اگر تم کو کوئی چیز مستعار دی جائے اور پھر واپس لے لی جائے تو کیا تم اس کے دینے سے انکار کر دو گے یا اس کا واپس لیا جانا تمہیں ناگوار گزرے گا۔“

حضرت ابو طلحہؓ نے جواب دیا۔ ”ہرگز نہیں۔“

بولیں۔ ”تمہارا لڑکا بھی اللہ کی امانت تھی جو اس نے واپس لے لیا۔ اب تمہیں اس کی طرف سے صبر کرنا چاہیے۔“

حضرت ابو طلحہؓ نے اِنَّا لِلّٰهِ وَ اِنَّا اِلَيْهِ رَاجِعُونَ پڑھا اور ان سے کہا کہ ”تم نے پہلے کیوں نہ بتلایا۔“

بولیں ”تا کہ اطمینان سے کھانا کھا لو۔“

صبح اٹھ کر رسول کریمؐ کی خدمت میں حاضر ہوئے اور سارا واقعہ بیان کیا۔

حضورؐ نے ام سلیمؓ کے شیوہ صبر و رضا پر اظہارِ پسندیدگی فرمایا اور دعا فرمائی ”اللہ تعالیٰ تمہیں اور ام سلیمؓ کو ابو عمیرؓ کا نعم البدل عطا فرمائے۔“

اس کے بعد اللہ تعالیٰ نے ابو طلحہؓ اور ام سلیمؓ کو ایک اور فرزند عطا کیا جس کا نام عبد اللہؓ رکھا گیا۔ ان کی تربیت حضورؐ ہی کے زیر سایہ ہوئی۔

حضور رسول کریم ﷺ ام سلیمؓ کے ہاں اکثر تشریف لے جاتے اور دوپہر کو آرام فرماتے۔ جب بستر سے اٹھتے تو حضرت ام سلیمؓ حضورؐ کے پسینہ مبارک اور ٹوٹے ہوئے موئے مبارک ایک شیشی میں جمع کرتی تھیں۔ حضورؐ سے آپؐ کو بے پناہ عقیدت تھی۔ ایک دفعہ فراغت حج کے بعد حضورؐ نے مقام منا میں موئے مبارک ترشوائے۔ حضرت ام سلیمؓ نے اپنے شوہر حضرت ابو طلحہؓ سے کہا کہ حجام سے ان بالوں کو مانگ لو۔ انہوں نے ایسا ہی کیا۔ ام سلیمؓ نے موئے مبارک کو ایک شیشی میں بند کر کے خیر و برکت کے لئے اپنے پاس محفوظ کر لیا۔

ایک بار سرکارِ دو عالم ﷺ نے حضرت ام سلیمؓ کے مشکیزے سے اپنا دہن مبارک لگا کر پانی پیا۔ حضرت ام سلیمؓ انھیں اور مشکیزہ کا منہ کاٹ کر اپنے پاس رکھ لیا کہ رحمتِ دو عالم ﷺ کے مبارک ہونٹ اس سے مس ہوئے ہیں۔

اگر کبھی حضور ﷺ کو ام سلیمؓ کے گھر میں نماز کا وقت آ جاتا تو وہاں ہی چٹائی پر نماز ادا فرما لیتے۔ اپنی جان نثاری اور عقیدت کی بناء پر حضرت ام سلیمؓ رسول کریمؐ کی نظروں میں بھی بے حد محترم تھیں۔ ازواجِ مطہرات کے علاوہ عورتوں میں صرف انہی کو یہ شرف حاصل ہوا کہ سید البشرؐ خود چل کر ان کے گھر تشریف لاتے۔ حضورؐ فرمایا کرتے مجھے ام سلیمؓ پر رحم آتا ہے اس کے بھائی (حرامؓ) نے میری حمایت میں شہادت پائی ہے۔

ایک دفعہ ابو طلحہؓ گھر تشریف لائے اور حضرت ام سلیمؓ سے کہا کہ رسول اللہ ﷺ بھوکے ہیں، کچھ کھانا بھیج دو۔ آپؐ نے چند روٹیاں اپنے فرزند حضرت انس رضی اللہ عنہ کو دیں اور کہا اسی وقت جا کر اپنے آقاؐ کو کھانا کھاؤ۔ جب حضرت انسؓ مسجد میں پہنچے تو وہاں رسول کریمؐ کے گرد بہت سے صحابہؓ کا مجمع تھا۔ حضورؐ نے حضرت انسؓ سے پوچھا۔ ”ابو طلحہؓ نے تمہیں بھیجا ہے؟“

عرض کی ”بے شک یا رسول اللہ ﷺ“ پھر پوچھا ”کھانے کے لئے؟“ انہوں نے کہا ”جی

حضور سب صحابہؓ کو لے کر اٹھ کھڑے ہوئے اور حضرت ام سلیمؓ کے گھر تشریف لے گئے۔ حضرت ابو طلحہؓ کو فکر ہوئی کہ اتنے نفوس کے لئے کھانا کافی نہ ہوگا۔ حضرت ام سلیمؓ سے کہا، اب کیا تدبیر کی جائے کہ یہ سارے اصحاب کھانا کھا سکیں۔ حضرت ام سلیمؓ نے نہایت اطمینان سے جواب دیا کہ یہ باتیں خدا اور خدا کا رسولؐ بہتر سمجھتے ہیں۔

جو تھوڑا بہت کھانا موجود تھا آپؐ نے رسول کریمؐ اور صحابہ کرامؓ کے سامنے رکھ دیا۔ اللہ تعالیٰ نے اس میں اتنی برکت دی کہ سب نے سیر ہو کر کھانا کھایا۔

ایک مرتبہ حضورؐ حضرت ام سلیمؓ کے گھر تشریف لائے۔ انہوں نے حضورؐ کی خدمت میں کھجوریں اور مکھن پیش کیا۔ حضورؐ نے فرمایا۔ ”میں روزے سے ہوں۔“ کچھ دیر بعد حضورؐ نے نماز نفل پڑھی اور ام سلیمؓ کے گھر آنے کے لئے دعا مانگی۔ حضرت ام سلیمؓ نے عرض کی ”یا رسول اللہؐ مجھے اپنے فرزند انسؓ سے جو حضورؐ کا خدمت گار ہے بہت محبت ہے۔ اس کے لئے خاص طور پر دعا فرمائیے۔“

رحمت نبویؐ جوش پر تھی۔ حضورؐ نے نہایت توجہ کے ساتھ حضرت انسؓ کے لئے دعائے خیر و برکت مانگی۔ اس دعائے مبارک کا اثر یہ ہوا کہ حضرت انسؓ تمام انصار میں سب سے زیادہ متمول ہو گئے۔ نہایت طویل عمر پائی اور کثیر الاولاد ہوئے۔

نبی کریم ﷺ نے ایک مرتبہ فرمایا کہ میں جنت میں گیا تو مجھے کچھ آہٹ معلوم ہوئی۔ میں نے پوچھا کون ہے تو لوگوں نے کہا۔ ”غمیصا بنت لجان ہیں (صحیح مسلم) گویا حضور ﷺ نے ام سلیمؓ کو خود جنت کی بشارت دی۔

حضرت ام سلیمؓ سے حضرت انسؓ، عبد اللہ بن عباسؓ، زید بن ثابتؓ اور عمرو بن عاصمؓ نے چند احادیث روایت کی ہیں۔ لوگ اکثر ان سے مسائل دریافت کرتے اور اپنے شکوک رفع کرتے تھے۔

سن وفات کے متعلق تاریخیں خاموش ہیں۔ قیاس کیا جاتا ہے کہ آپؐ نے حضرت صدیق اکبرؓ کے عہد خلافت میں وفات پائی۔

حضرت اُمّ عطیہ رضی اللہ عنہا

آپ کا نام نسبیہ تھا۔ ام عطیہؓ کنیت تھی۔ باپ کا نام حارث تھا جو انصار کے قبیلہ ابی مالک بن النجار سے تعلق رکھتے تھے۔

آپؓ ان خوش نصیب ہستیوں میں سے تھیں جنہیں اوائل اسلام میں ہی خدا اور رسولؐ پر ایمان لانے کی سعادت نصیب ہوئی۔ چنانچہ آپؓ نے ہجرت سے پہلے ہی اسلام قبول کر لیا تھا۔ جب رسول کریمؐ ہجرت فرما کر مدینہ تشریف لائے تو اہل مدینہ درجوق اسلام قبول کر کے حضورؐ کے دست مبارک پر بیعت کرنے لگے۔ کئی انصاری خواتین جن میں حضرت ام عطیہ رضی اللہ عنہا بھی شامل تھیں۔ حضورؐ سے بیعت سے مشرف ہونا چاہتی تھیں۔ چونکہ رسول اکرمؐ غیر عورتوں کے ہاتھ سے اپنا ہاتھ مس نہیں فرماتے تھے۔ آپؓ نے بیعت کی خواہش مند عورتوں کو ایک مکان میں جمع ہونے کی ہدایت فرمائی اور حضرت عمرؓ بن خطاب کو بھیجا کہ ان شرائط پر بیعت لیں۔

۱۔ کسی کو خدا کا شریک نہ بنائیں گی۔

۲۔ اپنی اولاد کو قتل نہ کریں گی۔

۳۔ چوری نہ کریں گی۔

۴۔ زنا سے بچیں گی۔

۵۔ کسی پر جھوٹی تہمت نہ لگائیں گی۔

۶۔ اچھی باتوں سے انکار نہ کریں گی۔

حضرت عمرؓ اس مکان پر تشریف لائے جہاں تمام خواتین جمع تھیں اور دروازے پر کھڑے ہو کر بیعت کی شرائط بیان کیں۔ تمام خواتین نے اپنے ہاتھ باہر نکالے اور یوں حضرت عمرؓ فاروق کی وساطت سے رسول کریمؐ کی بیعت سے مشرف ہو گئیں۔ بیعت کے بعد حضرت ام عطیہؓ نے عمر فاروقؓ سے پوچھا:

”اے عمرؓ! اچھی باتوں سے انکار نہ کرنے کا کیا مطلب ہے؟“

حضرت عمر فاروقؓ نے جواب دیا ”نوحہ اور بین نہ کرنا“

سرور کائنات حضرت ام عطیہؓ پر بہت شفقت اور اعتماد فرماتے تھے۔ آپؓ ان چند خواتین میں سے تھیں جنہیں حضورؐ غزوات میں اپنے ساتھ رکھتے تھے۔ حضرت ام عطیہؓ سات غزوات میں شریک ہوئیں۔ آپؓ مجاہدین کے لئے کھانا پکاتیں اور زخمیوں کی مرہم پٹی کرتی تھیں۔ اگر لشکرِ اسلام میں سے کوئی بیمار ہو جاتا تو نہایت تندہی سے اس کی تیمارداری کرتی تھیں۔

ایک دفعہ رسول کریمؐ نے ازراہ شفقت ام عطیہؓ کو صدقہ کی ایک بکری بھیجی۔ آپؓ نے اسے ذبح کر کے تقسیم کیا تو گوشت کا کچھ حصہ حضرت عائشہؓ صدیقہ کی خدمت میں بھی بھیجا۔ حضورؐ اپنے گھر تشریف لائے تو حضرت عائشہ صدیقہؓ سے کھانا مانگا۔ حضرت عائشہؓ نے عرض کی ”یا رسول اللہؐ اور تو کوئی چیز گھر میں موجود نہیں البتہ آپؐ نے نسیمہ کو جو بکری عطا کی تھی اس کا گوشت رکھا ہے۔ حضورؐ نے فرمایا ”لاؤ! کیونکہ وہ حقدار کے پاس پہنچ چکی ہے۔“

حضرت ام عطیہؓ رسول کریمؐ کے احکام کی پوری تعمیل کرتی تھیں اور کوئی کام حضور رسول اللہؐ کی اجازت کے بغیر نہ کرتی تھیں۔ اس کا باعث رسولؐ کی وجہ سے صحابیات میں ان کا درجہ مانا جاتا ہے۔ ۸ ہجری میں رسول کریمؐ کی صاحبزادی حضرت زینبؓ کی وفات ہوئی تو حضرت ام عطیہؓ نے چند عورتوں کے ساتھ انہیں آخری غسل دیا۔ رسول کریمؐ نے ان کو نہلانے کی ترکیب بتلائی۔ چنانچہ غسل مت کے بارے میں ان کی حدیث بہت معتبر مانی جاتی ہے۔ بڑے بڑے صحابہؓ و تابعینؓ ان سے غسل میت کی ترکیب و مائل کے بارے میں سند لیتے تھے۔

حضرت ام عطیہؓ کی زندگی کی زیادہ تفصیلات تاریخوں میں درج نہیں ہیں اور نہ ہی ان کی وفات کا حال کہیں لکھا ہے۔ البتہ اتنا پتہ ضرور چلتا ہے کہ وہ خلافت راشدہ میں زندہ تھیں۔ ان کا ایک لڑکا جہاد پر گیا ہوا تھا وہاں بیمار ہو گیا اور علاج کی غرض سے بصرہ بھیج دیا گیا۔ حضرت ام عطیہؓ کو اطلاع ملی تو اسی وقت مدینہ منورہ سے عازم بصرہ ہوئیں لیکن قدرت کو منظور نہ تھا کہ لخت جگر سے ان کی ملاقات ہو۔ جب وہ بصرہ پہنچیں تو وہ عالم ابدی کو رخصت ہو چکا تھا۔ آپؓ اِنَّا لِلّٰهِ وَاِنَّا اِلَيْهِ رَاجِعُونَ پڑھ کر خاموش ہو گئیں۔ یہاں آپؓ بنو خلف کے قصر میں ٹھہریں اور پھر ساری زندگی بصرہ ہی میں گزار دی۔ فرزند کی موت کے چوتھے دن آپؓ نے خوشبو منگا کر ملی اور فرمایا ”شوہر کے علاوہ کسی اور کے لئے (خواہ وہ حقیقی فرزند ہو) تین دن سے زیادہ سوگ کرنا جائز نہیں۔“ حضرت ام عطیہؓ سے بعض احادیث بھی مروی ہیں۔ انہیں حضرت انسؓ، ام شریکؓ، ابن عمیرؓ، ابن سیرینؓ وغیرہ نے روایت کیا ہے۔

حضرت اُمّ معبد رضی اللہ عنہا

آپ کا نام عاتکہ تھا اور کنیت امِ معبد تھی۔ باپ کا نام خالد بن خلیف تھا جو بنی خزاعہ سے تعلق رکھتے تھے۔

آپ کا نکاح اپنے چچا زاد بھائی تمیم بن عبدالعزیٰ بن متقد سے ہوا۔ آپ کا قیام مکہ سے مدینہ کے راستہ پر ایک مقام قدید میں تھا جو ایک صحرائی جگہ تھی۔ اُمّ معبد رضی اللہ عنہا عربوں کی روایتی مہمان نوازی سے خاص طور پر متصف تھیں۔ آتے جاتے مسافران کے خیمہ پر آرام کے لئے ٹھہرتے۔ وہ انہیں پانی پلاتیں اور حسبِ مقدور خدمت کرتیں۔

رسول کریمؐ ہجرت کے موقع پر جب غارِ ثور سے نکل کر عازمِ مدینہ ہوئے تو راستے میں امِ معبدؓ کے خیمہ پر گزر ہوا۔ حضورؐ نے امِ معبدؓ سے پوچھا ”بہن تمہارے پاس کھانے کی کوئی چیز ہے؟“

حضرت امِ معبدؓ نے جواب دیا ”اس وقت اور تو کچھ موجود نہیں۔ یہ ایک بکری حاضر ہے۔ تھوڑا سا دودھ دیتی ہے جو حضورؐ کے لئے کافی نہ ہوگا، چاہیں تو اسے ذبح کر لیں۔“
حضورؐ نے فرمایا ”اگر اجازت ہو تو ہم اس کا دودھ دوہ لیں۔“
حضرت امِ معبدؓ نے عرض کی ”بصد شوق۔“

حضور رسول اکرم ﷺ نے بسم اللہ الرحمن الرحیم کہہ کر بکری کے تھنوں کو چھوا اور برتن لے کر دودھ دوہنا شروع کر دیا۔ اللہ تعالیٰ نے بکری کے دودھ میں اتنی افراط دی کہ برتن فوراً البالب بھر گیا۔ یہ دودھ رسول کریمؐ اور حضورؐ کے رفیقوں (حضرت ابو بکر صدیقؓ ان کے غلام اور حضرت عبداللہ بن اریقظؓ) نے پی لیا۔ دوسری دفعہ پھر بکری کو دوہا گیا۔ برتن بھر گیا۔ یہ بھی حضورؐ اور ان کے رفقاء نے پیا۔ پھر تیسری بار بکری کو دوہا گیا اور برتن بھر گیا۔ یہ دودھ حضورؐ نے امِ معبدؓ کے لئے چھوڑ دیا

اور آگے روانہ ہوئے۔ اُمّ معبد رضی اللہ عنہا کا بیان ہے کہ جس بکری کا دودھ رسول کریمؐ نے دوبا۔ وہ بکری حضرت عمر فاروقؓ کے عہد خلافت تک ہمارے پاس رہی۔ ہم صبح شام اس کا دودھ دوہتے تھے اور اپنی ضرورتیں بخوبی پوری کرتے تھے۔

حضور نبی کریمؐ کے تشریف لے جانے کے بعد اُمّ معبد رضی اللہ عنہا کا شوہر آیا۔ خیمہ میں دودھ کا بھرا ہوا برتن دیکھ کر حیران رہ گیا۔ بیوی سے پوچھا۔ یہ دودھ کہاں سے آیا۔ اُمّ معبد رضی اللہ عنہا نے جواب دیا۔ ایک بابرکت نورانی صورت بزرگ تشریف لائے تھے۔ انہوں نے بکری کو دوبا۔ خود بھی اپنے ہمراہیوں سمیت سیر ہو کر دودھ پیا اور یہ دودھ ہمارے لئے بھی چھوڑ گئے۔ ان دنوں نبی کریمؐ کی شہرت دور دور تک پھیل چکی تھی۔ مکہ عرب کا مرکزی شہر تھا۔ عرب کے کونے کونے سے لوگ یہاں حج اور دوسرے کاروبار کے سلسلے میں آتے رہتے تھے۔ جب وہ اپنے قبائل میں واپس جاتے تو لوگوں کو بتاتے کہ قریش میں ایک شخص پیدا ہوا ہے جو کہتا ہے خدا ایک ہے اسی کی پرستش کرو۔ بتوں کی پوجا چھوڑ دو اور جوا، چوری، زنا اور دوسری برائیوں سے باز آؤ۔ چنانچہ ان قبائل میں رسول کریمؐ ”صاحب قریش“ کے نام سے معروف ہو چکے تھے۔

حضرت اُمّ معبد رضی اللہ عنہا کے شوہر کے کانوں میں بھی پیغام رسالت کی بھنک پڑ چکی تھی۔ جب اُمّ معبد رضی اللہ عنہا نے اسے دودھ کا واقعہ سنایا تو وہ بولا۔ یہ مسافر تو وہی ”صاحب قریش“ ہے جس کی مجھے تلاش تھی۔ ذرا تم اس کا حلیہ تو بیان کرو۔“

حضرت اُمّ معبد رضی اللہ عنہا نے بے ساختہ سید البشر ﷺ کا جو حلیہ مبارک بیان کیا تاریخ نے اسے اپنے صفحات میں محفوظ کر لیا ہے۔ آپؐ نے کہا:

”پاکیزہ صورت، کتابی چہرہ، خوش خلق، نہ تو ندنگلی ہوئی، نہ چندیا کے بال گرے ہوئے، حسین و جمیل آنکھیں، موٹی اور سیاہ، بال گھنے اور لمبے، آواز میں بھاری پن، سیدھی گردن، آنکھ کی پتلی روشن، سرگیں چشم، باریک و پیوستہ ابرو، سیاہ گھنگریا لے بال، باوقار خاموش۔ تکلم دلنشین۔ دور سے دیکھنے میں جھیلے اور دل ربا، قریب سے نہایت شیریں و خوبرو، شیریں کلام، واضح الفاظ، کلام کی پیشی الفاظ سے پاک، تمام گفتگو موتیوں کی لڑی جیسی پروئی ہوئی (یعنی مسلسل مربوط اور باہم) میانہ قد کہ کوتاہی سے حقیر

نظر نہیں آتے۔ نہ طویل کہ آنکھ اس سے نفرت کرتی۔ زیندہ نہال کی شارح تازہ، زیندہ منظر عالی قدر، رفقاء ایسے کہ ہر وقت گرد و پیش رہتے ہیں۔ جب وہ کچھ کہتا ہے تو چپ چاپ سنتے ہیں۔ جب حکم دیتا ہے تو تعمیل کے لئے لپکتے ہیں۔ مخدوم، مطاع، نہ ادھوری بات کرنے والا اور نہ ضرورت سے زیادہ بولنے والا۔“

یہ صفات سن کر اُمّ معبد رضی اللہ عنہا کا خاوند بولا ”یہ ضرور صاحبِ قریش ہے اور میں اس سے ضرور جا کر ملوں گا۔“

حضرت اُمّ معبد رضی اللہ عنہا کے قبولِ اسلام کے متعلق دو مختلف روایتیں ہیں۔ ایک روایت یہ ہے کہ ان کے کان میں ”صاحبِ قریش“ کی بھنک پہلے ہی پڑ چکی تھی۔ چنانچہ جب پہلے پہل ان کی نظر رسول اکرم ﷺ کے رُخِ انور پر پڑی تو ان کے دل نے گواہی دی کہ یہ وہی ”صاحبِ قریش“ ہیں تو حید کے علمبردار ہیں اور نیکی و ہدایت کا سرچشمہ ہیں۔

بکری کا واقعہ دیکھ کر تو انہیں قطعی یقین ہو گیا کہ میرا مہمان معمولی مسافر نہیں بلکہ وہ جلیل القدر ہستی ہے جس کے لئے ابراہیم خلیل اللہ نے دعا مانگی تھی اور مسیح ابن مریم نے جس کی آمد کی خوشخبری سنائی تھی۔ حضرت اُمّ معبد رضی اللہ عنہا اسی وقت صدقِ دل سے مسلمان ہو گئیں۔ حضور ﷺ نے ان کے لئے دعائے خیر و برکت مانگی۔

دوسری روایت یہ ہے کہ حضور مدینہ تشریف لے آئے۔ اس کے بعد اُمّ معبد رضی اللہ عنہا مدینہ پہنچیں اور مشرف باسلام ہو کر حضور ﷺ کی بیعت سے سرفراز ہوئیں۔

حضور رسول کریم ﷺ کے قیامِ قیوم کے متعلق ایک اور روایت ہے کہ اُمّ معبد رضی اللہ عنہا کی ایک بکری کے حضور نے تھن چھوئے اور اس کے دودھ میں برکت کی دعا مانگی۔ اس کے علاوہ اُمّ معبد رضی اللہ عنہا نے ایک دوسری بکری ذبح کی اور رسول کریم اور ان کے ساتھیوں کو کھانا کھلایا۔

حضرت اُمّ معبد رضی اللہ عنہا کی زندگی کی دیگر تفصیلات تاریخوں میں نہیں ملتیں۔



حضرت اُمّ رومان رضی اللہ عنہا

آپ کے نام کی تحقیق نہیں ہو سکی۔ آپ اُمّ رومان سے ہی مشہور ہیں۔

والد کا نام عامر بن عویر (بن عبد شمس) تھا جو بنو کنانہ کے خاندان فراس میں سے تھے۔ آپ کا پہلا نکاح عبد اللہ بن حارث سے ہوا اور انہیں کے ساتھ مکہ آ کر سکونت پذیر ہوئیں۔ عبد اللہ کے صلب سے آپ کے ہاں ایک بیٹا پیدا ہوا جس کا نام طفیل رکھا گیا۔ کچھ عرصہ بعد عبد اللہ بن حارث نے وفات پائی۔ چونکہ عبد اللہ اپنی زندگی میں حضرت ابو بکر صدیق کے حلیف بن گئے تھے۔ اس لئے ان کے انتقال کے بعد حضرت ابو بکر صدیق نے ام رومان سے خود نکاح کر لیا۔ جناب ابو بکر صدیق کے صلب سے ام رومان کے ہاں حضرت عائشہ صدیقہ اور عبد الرحمن بن ابی بکر پیدا ہوئے جو تاریخ اسلام کی نہایت درخشندہ ہستیاں ہیں۔

جب سرور کائنات نے تبلیغ اسلام کا آغاز فرمایا تو حضرت ابو بکر صدیق نے (بڑوں میں سے سب سے پہلے) صدائے رسالت پر لبیک کہی اور ان کے ساتھ حضرت ام رومان رضی اللہ عنہا بھی مشرف باسلام ہو کر سابقون الاولون میں شمار ہوئیں۔

ہجرت: ۱۲ نبوی میں رسول کریم نے مدینہ کو ہجرت فرمائی تو حضرت ابو بکر صدیق ساتھ تھے۔ انہوں نے بھی حضور کی پیروی کرتے ہوئے اپنے اہل و عیال کو اللہ کے بھروسے پر دشمنوں کے نرغہ میں چھوڑ دیا۔

جب مدینہ پہنچ کر کچھ اطمینان ہوا تو رسول کریم نے حضرت زید بن حارث اور حضرت ابو رافع کو اپنے اہل و عیال لانے کے لئے مکہ روانہ کیا۔ حضرت ابو بکر صدیق نے بھی ان کے ساتھ حضرت عبد اللہ بن اریقظ کو دو تین اونٹ اور زادراہ دے کر مکہ بھیجا اور اپنے فرزند عبد اللہ کو کہلا بھیجا کہ ام رومان، حضرت اسماء اور حضرت عائشہ کو اپنے ہمراہ مدینہ لے آئیں۔ چنانچہ حضرت ام رومان، حضرت اسماء، حضرت عائشہ صدیقہ اور عبد اللہ بن ابو بکر کے ہمراہ مدینہ روانہ ہوئیں۔ جس وقت یہ

قافلہ منی پہنچا تو جس اونٹ پر حضرت امّ رومان اور حضرت عائشہؓ بیٹھی ہوئی تھیں بھاگ نکلا۔ حضرت امّ رومان بہت مضطرب ہوئیں اور واویلا کرنے لگیں۔ خدا نے رحم کیا کہ اونٹ پکڑا گیا اور حضرت امّ رومان اور حضرت عائشہ صدیقہؓ کو تکلیف نہ پہنچی۔ مدینہ پہنچ کر حضرت امّ رومان اپنے عزیزوں کے ہمراہ بنو حارث کے محلہ میں اتریں جہاں حضرت ابو بکر صدیقؓ نے ایک مکان پہلے ہی سے لے رکھا تھا۔

۶ ہجری میں اٹک کا افسوسناک واقعہ پیش آیا۔ یعنی حضرت عائشہ صدیقہ رضی اللہ عنہا پر منافقین مدینہ کی سازش سے ناپاک تہمت لگائی گئی۔ جس میں بعض سادہ دل مسلمان بھی شریک ہو گئے۔ اس کا مفصل ذکر حضرت عائشہ صدیقہؓ کے حالات میں آچکا ہے۔ واقعہ کی صورت کچھ ایسی تھی کہ رسول اکرمؐ کی طبیعت مبارک بھی پر ملال ہو گئی۔ حضرت عائشہ صدیقہؓ کے لئے اپنے آقا کا ملال قیامت سے کم نہ تھا۔ دکھیا بیٹیوں کی پناہ گاہ دامانِ مادر ہی ہوتی ہے۔ حضورؐ سے اجازت لے کر گرتی پڑتی اپنے والدین کے گھر تشریف لائیں۔ یہ ایک دو منزلہ مکان تھا۔ حضرت ابو بکر صدیقؓ اوپر کی منزل میں تھے۔ حضرت امّ رومان نیچے بیٹھی تھیں۔ بیٹی کو اس حالت میں آتے دیکھ کر پوچھا ”میری بچی خیر تو ہے کیسے آئیں؟“ حضرت عائشہؓ نے واقعہ بیان کیا۔ حضرت امّ رومان ماں تھیں دکھ تو انہیں بھی بہت ہوا لیکن حضرت عائشہؓ کا دل رکھنے کے لئے کہا:

”بیٹی گھبراؤ نہیں، جو عورت اپنے خاوند کو زیادہ محبوب ہوتی ہے اسے شوہر کی نظروں سے گرانے کے لئے سوتیں حسد کی وجہ سے ایسا کرتی ہیں۔“

حضرت عائشہؓ کے دل پر بنی ہوئی تھی۔ انہیں ماں کے جواب سے تسکین نہ ہوئی اور فرطِ الم سے ان کی چیخ نکل گئی۔

حضرت ابو بکر صدیقؓ اپنی بچی کی چیخ سن کر بالا خانے سے نیچے اترے۔ واقعہ سنا۔ رقیق القلب تو تھے ہی خود بھی رونے لگے۔ جب ذرا قرار آیا تو حضرت عائشہؓ سے کہا ”بیٹی تم اپنے گھر جاؤ ہم ابھی آتے ہیں۔“

جب وہ چلی گئیں تو صدیق اکبرؓ حضرت امّ رومان کو ہمراہ لے کر حضرت عائشہؓ کے ہاں پہنچے۔ ام المؤمنین رنج و الم کی شدت سے بخار میں مبتلا ہو گئی تھیں۔ حضرت امّ رومان نے انہیں اپنی گود میں لٹالیا۔

نماز عصر ادا کرنے کے بعد رسول کریم گھر تشریف لائے اور فرمایا:
 ”عائشہ! اگر واقعی تم سے گناہ سرزد ہو گیا ہے تو خدا سے توبہ کرو۔“

حضرت عائشہ نے ماں باپ کی طرف دیکھا اور کہا آپ لوگ جواب دیں، لیکن وہ دونوں
 رحمتِ دو عالم کے سچے شیدائی تھے۔ اپنے آقا کو پر ملال دیکھ کر اپنی بیٹی کی حمایت کیسے کر سکتے تھے
 - کہنے لگے۔ ”ہم کیا کہہ سکتے ہیں۔“ اب حضرت عائشہ صدیقہ نے عرض کی ”یا رسول اللہ ﷺ
 میں بالکل بے گناہ ہوں۔“

جب حضور پر جی نازل ہوئی جس میں قطعی طور پر حضرت عائشہ صدیقہ کی برأت کر دی گئی
 تو حضرت ام رومان رضی اللہ عنہا کا دل باغ باغ ہو گیا۔ حضرت عائشہ سے فرمایا ”بیٹی اٹھو اور
 اپنے آقا کے قدم لو۔“

حضرت عائشہ نے جواب دیا ”اماں جان نہ میں ان کی ممنون ہوں نہ اپنے والدین کی۔ میں
 صرف اپنے اللہ کا شکر یہ ادا کرتی ہوں جس نے میری بے گناہی کی شہادت دی۔“
 اسی سال کے آخر میں ایک یادگار واقعہ پیش آیا۔ حضرت ابو بکر صدیق اصحابِ صفہ میں سے
 تین بزرگوں کو اپنے گھر بطور مہمان لائے۔ پھر نبی اکرم کی خدمت میں تشریف لے گئے۔ وہاں
 کچھ زیادہ دیر ہو گئی۔ جب گھر لوٹے تو حضرت ام رومان رضی اللہ عنہا نے کہا ”مہمانوں کو چھوڑ
 کر آپ کہاں چلے گئے تھے؟ حضرت ابو بکر صدیق نے جواب دیا ”میں اپنے آقا و مولا کی
 خدمت میں تھا تم مہمانوں کو کھانا کھلا دیتیں۔“

حضرت ام رومان رضی اللہ عنہا نے جواب دیا ”میں نے انہیں کھانا بھجوایا تھا لیکن ان لوگوں
 نے نہیں کھایا۔“ اب حضرت صدیق اکبرؓ کو کھانا لے کر گئے اور تینوں بزرگوں کو کھلایا۔ اس کھانے
 میں اتنی برکت ہوئی کہ تقریباً تین گنا کھانا برتنوں میں موجود رہا اور مہمان سیر ہو گئے۔ چنانچہ یہ
 سب کھانا اٹھوا کر رسول کریم کی خدمت میں بھیج دیا گیا۔

حضرت ام رومان رضی اللہ عنہا نے ۹ ہجری میں وفات پائی۔ رحمتِ دو عالم نے خود ان کو قبر
 میں اتارا اور فرمایا ”جو شخص عورتوں میں حور عین کو دیکھنا چاہے وہ ام رومان کو دیکھے۔“
 اس کے بعد حضرت ام رومان رضی اللہ عنہا کے لئے دعائے مغفرت فرمائی۔

حضرت اُمّ ایمن رضی اللہ عنہا

آپ کا نام برکہ اور کنیت اُمّ ایمن تھی۔

والد کا نام ثعلبہ بن عمرو تھا۔ جو حبش کے رہنے والے تھے۔

حضرت اُمّ ایمن رضی اللہ عنہا رسول کریم ﷺ کے والد حضرت عبداللہ رضی اللہ عنہ کی کثیر تھیں۔ جب انہوں نے وفات پائی تو حضور کی والدہ ماجدہ حضرت آمنہ رضی اللہ عنہا کی خدمت کرنے لگیں۔ جب نبی کریم ﷺ پیدا ہوئے تو ان کی پرداخت اور پرورش کا شرف حضرت اُمّ ایمن رضی اللہ عنہا ہی کو حاصل ہوا۔

جب رسول کریم ﷺ جوان ہوئے تو حضرت اُمّ ایمن رضی اللہ عنہا وراثتاً حضور کے حصہ میں آئیں۔

حضرت اُمّ ایمن رضی اللہ عنہا کا نکاح عبید بن زید سے ہوا، جو رسول اللہ کے صحابی تھے۔ حضرت عبید نے نہایت جان بازی سے لڑ کر جنگ حنین میں شہادت پائی۔ ان کے بعد رسول مقبول نے حضرت اُمّ ایمن رضی اللہ عنہا کا نکاح اپنے محبوب آزاد کردہ غلام زید بن حارثہ سے پڑھادیا۔ حضرت اُمّ ایمن رضی اللہ عنہا نے دو ہجرتیں کیں۔ پہلے ہجرت کر کے حبش گئیں۔ پھر وہاں سے ہجرت کر کے مدینہ تشریف لائیں۔

مدینہ پہنچ کر حضرت اُمّ ایمن رضی اللہ عنہا نے جنگ احد اور جنگ خیبر میں شرکت کی۔ وہ ان چند خواتین میں تھیں جنہیں ان غزوات میں مجاہدین کو پانی پلانے اور زخمیوں کی تیمارداری کرنے کا شرف حاصل ہوا۔

آپ کے صاحبزادے ایمن بن عبید نے جنگ خیبر میں شرف شہادت حاصل کیا تو آپ نے نہایت صبر و ضبط سے کام لیا۔

حضور رسول کریم ﷺ حضرت اُمّ ایمن رضی اللہ عنہا کی نہایت عزت و تعظیم کرتے تھے اور

فرماتے تھے ”ام ایمنؓ میری ماں ہیں“ حضورؐ انہیں امی کہہ کر خطاب فرماتے اور ان کی طرف نظر کرتے تو فرماتے ”ہذہ بقیۃ اہل بیٹی۔“

جب ان کے پہلے خاوند عبید بن زید نے وفات پائی تو حضور ﷺ نے فرمایا:

”جو شخص جنت کی عورت سے عقد کرنا چاہے وہ ام ایمنؓ سے نکاح کرے۔“

ایک دفعہ حضرت ام ایمن رضی اللہ عنہا نے حضورؐ سے عرض کی ”یا رسول اللہ مجھے سوار کر دیجئے“ حضورؐ نے فرمایا ”تمہیں اونٹ کے بچے پر سوار کر دوں۔“ حضرت ام ایمن رضی اللہ عنہا یہ مزاح لطف نہ سمجھ سکیں کہا ”یا رسول اللہ اونٹ کا بچہ میرا بوجھ نہ سہار سکے گا اور میں اونٹ کا بچہ تو نہیں مانگتی۔“

حضورؐ نے متہتم ہو کر فرمایا ”میں تو تمہیں اونٹ کے بچے ہی پر بٹھاؤں گا۔“

حضرت ام ایمنؓ نے خیر البشرؐ کی پرورش کی تھی۔ اس لئے انہیں حضورؐ پر بہت ناز تھا۔ رسول کریمؐ اکثر ان کے مکان پر تشریف لے جاتے۔ ایک مرتبہ تشریف لائے تو حضرت ام ایمن رضی اللہ عنہا نے شربت پیش کیا۔ حضورؐ نے کسی وجہ سے نہ پیا تو بہت ناراض ہوئیں۔

حضور رسول اکرمؐ کے پاس انصاریہ مدینہ کے دیئے ہوئے بہت سے نخلستان تھے، جب بنو قریظہ اور بنو نضیر پر غلبہ حاصل ہوا تو حضورؐ نے انصارؓ کو اپنے نخلستان واپس کرنا شروع کئے۔ ان میں سے کچھ باغات حضرت انسؓ بن مالک کے بھی تھے جو حضورؐ نے ام ایمنؓ کو عطا کئے ہوئے تھے۔ جب حضورؐ نے یہ باغات حضرت انسؓ کو واپس لوٹائے اور وہ ان کا قبضہ لینے آئے تو حضرت ام ایمن رضی اللہ عنہا نے ان کے دینے میں تامل کیا۔ حضورؐ کو اطلاع ملی تو انہوں نے ان باغات سے دس گنا زیادہ عطا فرما کر حضرت ام ایمن رضی اللہ عنہا کو راضی کر دیا۔

جب رسول کریم ﷺ نے وفات پائی تو حضرت ام ایمن رضی اللہ عنہا کو سخت صدمہ پہنچا۔ وفورالم سے نڈھال ہو گئیں۔ بے اختیار روتی تھیں کہ حضرت ابو بکر صدیقؓ اور عمر فاروق تشریف لائے۔ انہیں تسلی دی اور فرمایا ”رسول اکرمؐ کے لئے خدا کے پاس بہتر چیز موجود ہے۔“ حضرت ام ایمن رضی اللہ عنہا نے فرمایا ”یہ تو مجھے معلوم ہے۔ روتی میں اس لئے ہوں کہ اب وحی کا سلسلہ منقطع ہو گیا۔“ یہ جواب سن کر حضرت صدیق اکبرؓ اور فاروق اعظمؓ پر بھی رقت طاری ہو گئی۔

جب فاروق اعظمؓ شہید ہوئے تو حضرت ام ایمن رضی اللہ عنہا بہت روئیں اور فرمایا

الْيَوْمَ وَهَذَا يَوْمَ الْإِسْلَامِ“ آج اسلام کنزور پڑ گیا۔

حضرت انس بن مالک، حفش ابن عبد اللہ اور ابو یزید مدنی نے حضرت اُمّ ایمن رضی اللہ عنہا سے چند احادیث بھی روایت کی ہیں۔

حضرت اُمّ ایمن رضی اللہ عنہا کے دولڑکے پیدا ہوئے۔ پہلے شوہر سے ایمن، دوسرے سے اسامہ۔ دونوں صحابی تھے۔ حضرت ایمن رضی اللہ عنہ نے جنگ خیبر میں شہادت پائی۔ حضرت اسامہ رضی اللہ عنہ نے بڑا درجہ حاصل کیا۔ حضور ﷺ ان سے بے حد محبت فرماتے تھے۔

حضرت اُمّ ایمن رضی اللہ عنہا نے حضرت عثمان ذوالنورینؓ کے عہدِ خلافت میں وفات

پائی۔



حضرت فاطمہ رضی اللہ عنہا بنتِ اسد

آپ کا نام فاطمہؑ تھا۔ والد کا نام اسد بن ہاشم بن عبد مناف تھا۔
رسول کریم ﷺ کے جد حضرت عبدالمطلب کی بھتیجی تھیں۔

رسول کریم ﷺ کے شفیق چچا حضرت ابوطالبؑ سے نکاح ہوا۔ انہیں سے شیر خدا حضرت
علی کرم اللہ وجہہ پیدا ہوئے۔ گویا آپؑ خیر البشر ﷺ کی حقیقی چچی اور سیدۃ النساء فاطمہ الزہراءؑ کی
خوشدامن تھیں۔

آپؑ پہلی ہاشمی عورت تھیں جن سے ہاشمی اولاد پیدا ہوئی۔

جب رسول اکرمؐ نے تبلیغ حق کا آغاز فرمایا تو بنی ہاشم نے ان کا سب سے زیادہ ساتھ دیا۔
حضرت فاطمہ رضی اللہ عنہا بنت اسد نے بھی فوراً حق کی آواز پر لبیک کہی اور سابقوں اولوں میں
شمار ہوئیں۔

ان کے فرزند حیدر کراڑ رسول اللہ کے دست و بازو بنے اور شوہر جاں نثار سرپرست، بعض
مؤرخوں نے لکھا ہے کہ حضرت ابوطالب آخردم تک ایمان نہیں لائے۔ لیکن ہمیں اس کے ماننے
میں تا مل ہے جس شخص نے نہایت نامساعد حالات میں بھی اپنے یتیم بھتیجے کی سرپرستی سے ہاتھ نہ
اٹھایا جس کے صلب سے حیدر کراڑ جیسا فرزند پیدا ہوا اور جس کو حضرت فاطمہ رضی اللہ عنہا بنت اسد
جیسی جلیل القدر رفیقہ حیات ملیں، وہ مشرک کیسے رہ سکتا تھا؟ حضرت ابوطالبؑ نے جس بے لوثی
اور وفاداری کے ساتھ آخر دم تک حضورؐ کی سرپرستی کی اس سے صاف ظاہر ہوتا ہے کہ اللہ تعالیٰ نے
انہیں صالح فطرت عطا کی تھی۔ بھلا ایسا نیک نہاد اور نیک فطرت انسان نعمتِ اسلام سے کیسے محروم
رہ سکتا تھا۔ یہ الگ بات ہے کہ بعض مصالِح کے پیش نظر انہوں نے اپنا آبائی مذہب اعلانیہ ترک نہ
کیا۔ پھر بھی اکثر مؤرخین متفق ہیں کہ اپنی وفات سے کچھ دیر پہلے حضرت ابوطالبؑ نے اسلام قبول
کر لیا۔

جب حضرت ابوطالب کا انتقال ہوا تو حضرت فاطمہ رضی اللہ عنہا بنت اسد رسول اللہ ﷺ کی سرپرستی فرماتی رہیں۔ رسول کریم نے ان کی ان الفاظ میں تعریف فرمائی۔

”لم یکن احد بعد ابی طالب ابربی منہما“

ابوطالب کے بعد ان سے زیادہ مجھ پر کوئی مہربان نہ تھا۔

جب عام مسلمانوں کو ہجرت کا حکم ملا تو آپؐ بھی ہجرت کر کے مدینہ تشریف لائیں۔

یہاں آپؐ کے فرزند جناب علی مرتضیٰ کا رسول اللہ کی لخت جگر زہرا بتولؑ سے نکاح ہوا۔ اس موقع پر زوج بتولؑ نے اپنی والدہ فاطمہ علیہا السلام بنت اسد سے مخاطب ہو کر فرمایا۔

”میں پانی بھروں گا اور باہر کا کام کروں گا اور فاطمہؑ بنت رسول اللہ چکی

پینے اور آٹا گوند ہنسنے میں آپؐ کی مدد کریں گی۔“

رسول کریمؐ اکثر حضرت فاطمہ رضی اللہ عنہا بنت اسد سے ملنے آتے اور ان کے گھر آرام

فرماتے۔

حضرت فاطمہ رضی اللہ عنہا بنت اسد نے مدینہ منورہ میں رسول کریمؐ کی حیات مبارک میں

ہی وفات پائی۔ رحمۃ اللعالمین نے اپنی قمیص مبارک اتار کر کفن دیا اور تدفین سے پہلے قبر میں از

کر لیٹ گئے۔ لوگوں نے سبب پوچھا تو فرمایا۔ ”ابوطالب کے بعد ان سے زیادہ میرے ساتھ

کسی نے مہربانی نہیں کی۔ میں نے ان کو اپنی قمیص اس لئے پہنائی کہ جنت میں بہشتی لباس ان کو

پہنایا جائے اور قبر میں لیٹ گیا تاکہ شداۓ قبر میں آسانی ہو۔“

آپؐ کے چار لڑکے اور تین لڑکیاں پیدا ہوئیں جن کے اسماء یہ ہیں۔ طالبؑ، عقیلؑ،

جعفر طیارؑ، علی کرم اللہ وجہہ، اُمّ ہانیؑ، جمانہؑ اور ربیعہؑ۔



حضرت اُمّ عمارہ رضی اللہ عنہا

آپ کا اسم گرامی نسیبہ تھا لیکن تاریخ میں اپنی کنیت ”اُمّ عمارہ“ ہی سے مشہور ہیں۔ انصاریہ تھیں اور قبیلہ خزرج کے خاندان نجار سے تعلق رکھتی تھیں۔ ہجرت نبوی سے تقریباً ۴۰ سال پہلے مدینہ منورہ میں پیدا ہوئیں۔

آپ کی شادی اپنے ابن عم زید بن عاصم سے ہوئی۔ ان سے دو لڑکے عبداللہ اور حبیب پیدا ہوئے۔ زید کی وفات کے بعد آپ کا نکاح عربہ بن عمرو سے ہوا۔ ان سے بھی دو بچے پیدا ہوئے۔ جب رسول کریم ﷺ نے ظلمتِ عرب کو نورِ اسلام سے منور کرنے کا آغاز کیا تو کفار نے ان کے راستے میں مشکلات و مصائب کے پہاڑ کھڑے کر دیئے۔ بالخصوص اہل مکہ نے تو صدائے حق کو دبانے کے لئے سردھڑکی بازی لگادی لیکن کفار کی ان کوششوں کے باوجود سرورِ کائنات کا آوازہ حق دور و نزدیک پہنچنا شروع ہو گیا تھا۔ مدینہ منورہ کے اکثر باشندوں نے بڑی صالح فطرت پائی تھی۔ جب وہاں یہ خبر پہنچی کہ مکہ کے قبیلہ قریش کے معزز ترین خاندان میں ایک شخص پیدا ہوا ہے جس کی راست گوئی، دیانت داری اور پاکبازی کا دوست دشمن سب کو اعتراف ہے۔ وہ لوگوں کو توحید کی طرف بلاتا اور بُرے کاموں سے منع کرتا ہے اور اللہ کا سچا رسول ہونے کا دعویٰ کرتا ہے۔ نیک فطرت مدنیوں کے قلوب متاثر ہونا شروع ہو گئے۔ چنانچہ ۱۱ ہجری نبوت میں حضور کے ارشادات سن کر مدینہ کے ۶ آدمیوں کے سینے نورِ اسلام سے جگمگا اٹھے۔ انہوں نے خود بھی اسلام قبول کر لیا اور دوسرے لوگوں میں بھی تبلیغ شروع کر دی۔ دوسرے سال ۶ اور نیک بندے حلقہ بگوشِ اسلام ہو گئے۔ حضور ﷺ نے ان ۱۲ سعیدِ روحوں کے ساتھ حضرت مُصعب بن عمیر کو مدینہ روانہ کیا تاکہ وہاں تبلیغ حق کا فریضہ پوری تندہی سے انجام دیں۔ حضرت مُصعب بن عمیر اور ۱۲ مدنی مسلمانوں کی پُر خلوص کوششوں کا نتیجہ یہ ہوا کہ مدینہ کے لوگ بڑی تیزی سے حلقہٴ اسلام میں داخل ہونے لگے۔ پہلے پہل جن لوگوں نے اسلام قبول کیا ان میں خاندانِ نجار بھی

تھا۔ حضرت اُمّ عمارہ رضی اللہ عنہا اسی خاندان کی ایک رکن تھیں۔ اس لئے انہیں سابقوں الاؤلون میں شامل ہونے کا شرف حاصل ہے۔

سن ۱۳ نبوت میں ۳۳ مرد اور عورتیں مدینہ سے حضور کی خدمت میں روانہ ہوئے اور حج کے تین دن بعد ایک پہاڑی کی گھاٹی (عقبہ) کے نیچے نبی اکرم کی زیارت سے مشرف ہوئے۔ ان دو عورتوں میں ایک منیع اور دوسری اُمّ عمارہ تھیں۔ اُمّ عمارہ کے شوہر عربہ بن عمرو بھی اس مقدس قافلہ میں شامل تھے۔ رسول کریم نے ان لوگوں کو اللہ کا پیغام اپنے مخصوص انداز میں سنایا۔ جو ان میں سے جو انہیں بہائے لئے جا رہا ہے۔ سب نے نہایت خلوص کے ساتھ رسول کریم سے عرض کی ”یا رسول اللہ ﷺ آپ ہمارے شہر میں تشریف لے چلیں تاکہ سب لوگ نور رسالت سے پوری طرح مستفیض ہوں۔“

حضور نے پوچھا ”جب تمہارے شہر میں جا بسوں تو کیا تم لوگ اپنی جان و مال اور اولاد کے ساتھ میری اور میرے ساتھیوں کی حمایت کرو گے۔“

اہل مدینہ نے جواب دیا ”یا رسول اللہ ہمیں اس کا اجر کیا ملے گا؟“

حضور نے فرمایا ”خلد بریں“

اب اہل مدینہ نے عرض کی ”یا رسول اللہ ﷺ آپ ہمیں کبھی چھوڑ تو نہ دیں گے۔“

حضور نے فرمایا ”ہرگز نہیں۔ میرا جینا اور میرا مرنا تمہارے ساتھ ہوگا۔“

اتنا سنتے ہی یہ عاشقان نبی فرط مسرت سے بے خود ہو گئے۔ سب نے سرور کائنات ﷺ کے دست مبارک پر بیعت کی اور عہد کیا کہ اگر حضور ﷺ مدینہ تشریف لے چلیں تو ہم اپنی جان و مال اور اولاد سب کچھ راہِ حق میں قربان کر دیں گے۔“

اسی عہد پر حضور نے اُمّ منیع اور اُمّ عمارہ سے بھی بیعت لی۔ اگرچہ ان سے ہاتھ نہیں ملایا، کیونکہ رسالت مآب خواتین سے ہاتھ ملانے سے اجتناب فرماتے اور ان کا زبانی عہد ہی بیعت کے لئے کافی سمجھتے۔

ہجرت نبوی کے تیسرے سال مسلمانوں کو احد کا معرکہ پیش آیا۔ حضرت اُمّ عمارہ بھی اپنے نامدار شوہر اور دو بیٹوں عبد اللہ اور حبیب کے ساتھ غزوہ احد میں شریک ہوئیں۔ جب تک

مسلمان فتح یاب رہے، آپؐ مشکیزہ میں پانی بھر بھر کر مجاہدین اسلام کو پلاتی تھیں اور زخمیوں کی خبر گیری کرتی تھیں۔ جب چند مسلمانوں کی ایک نادانستہ غلطی کی وجہ سے مجاہدین انتشار کا شکار ہو گئے۔ اس وقت رسول کریم ﷺ گنتی کے چند مسلمانوں کے ساتھ کفار کی عظیم جمعیت کے مقابلہ پر میدان میں رہ گئے۔ سرور کائناتؐ کے ان مقدس جاں نثاروں میں حضرت اُمّ عمارہؓ نے شمع رسالتؐ پر فدا ہونے کا تہیہ کر لیا۔ انہوں نے مشکیزہ پھینک کر تلوار اور ڈھال سنبھالی اور خیر البشرؐ کے لئے سینہ سپر ہو گئیں۔ کفار بھی اس دن شمع رسالتؐ بجھانے پر تلے ہوئے تھے۔ بار بار یورش کر کے حضور ﷺ کی طرف بڑھتے۔ حضرت اُمّ عمارہؓ پہلے تو انہیں چند نفوسِ قدسی کے ہمراہ تیر اور تلوار سے روکتیں۔ جب کوئی سوار قریب آ کر حملہ آور ہوتا تو اس کا وار اپنی ڈھال پر روکتیں اور پھر اس کے گھوڑے کے پاؤں پر ایسا بھر پور ہاتھ مارتیں کہ گھوڑا اور سوار دونوں زمین پر آ رہتے۔ اب نبی کریم ﷺ ان کے بیٹے عبداللہؓ کو آواز دیتے۔ وہ دوڑ کر اپنی ماں کے پاس پہنچتے اور دونوں ماں بیٹے مل کر حملہ آور کافر کو جہنم واصل کر دیتے۔

رسول کریمؐ کا اپنا ارشاد ہے کہ ”غزوہٴ احد میں اُمّ عمارہؓ کو اپنے دائیں اور بائیں برابر لڑتے دیکھتا تھا۔“

یہ ایک ایک بد بخت نے دُور سے حضور ﷺ پر پتھر پھینکا جس سے رسالت مآب ﷺ کے دو دندان مبارک شہید ہو گئے۔ شمع نبوتؐ کے پروانے مضطرب ہو کر ادھر متوجہ ہوئے تو ابنِ قمیہ نامی ایک کافی درّاتا ہوا حضورؐ کے قریب پہنچ گیا اور تلوار کا ایک تند وار کیا۔ حضورؐ خود پہنے ہوئے تھے۔ ابنِ قمیہ کی تلوار خود پر پڑی اس کی دو کڑیاں رخسار مبارک میں دھنس گئیں اور وہاں سے خون کی دھاریاں پھوٹ نکلیں۔ یہ سب کچھ چشمِ زدن میں ہو گیا۔ حضرت اُمّ عمارہؓ بے تاب ہو گئیں اور بڑھ کر ابنِ قمیہ کو روکا۔ یہ شخص قریش کا نامی شہسوار تھا لیکن حضرت اُمّ عمارہؓ ذرا بھی نہ گھبرائیں اور اس پر نہایت جرأت کے ساتھ حملہ کیا۔ اگر وہ زرہ نہ پہنے ہوتا تو اس جاننازہ مجاہدہ کے وار سے ختم ہو گیا ہوتا لیکن اس کی دوہری زرہ آڑے آئی اور اس نے پلٹ کر حضرت اُمّ عمارہؓ پر تلوار کا ایک بھر پور وار کیا۔ حضرت اُمّ عمارہؓ کے کندھے پر شدید زخم آیا لیکن ابنِ قمیہ کو بھی پھر ٹھہرنے کی جرأت نہ ہوئی اور وہ تیزی سے گھوڑا دوڑا کر بھاگ گیا۔ حضرت اُمّ عمارہؓ کے زخم سے بڑی تیزی سے خون نکل رہا تھا۔ رسول کریمؐ نے ان کے زخم پر خود پٹی بندھوائی اور کئی بہادر صحابہ کا نام

لے لے کر فرمایا ”آج اُمّ عمارہؓ نے ان سے بڑھ کر بہادری دکھائی۔“
حضرت اُمّ عمارہؓ نے عرض کی ”یا رسول اللہؐ میرے ماں باپ آپؐ پر قربان میرے لئے
دعا فرمائیے کہ جنت میں بھی حضورؐ کی معیت اور قرب نصیب ہو۔“
حضور ﷺ نے نہایت خشوع و خضوع سے ان کے لئے دعا مانگی۔

ما ابالی ما اصابنی من الدنيا

یعنی اب دنیا میں مجھے کسی مصیبت کی پروا نہیں

جنگِ احد میں حضرت اُمّ عمارہؓ کے فرزند حضرت عبداللہؓ بھی زخمی ہوئے۔ آپؐ نے خود
اپنے ہاتھوں ان کا زخم باندھا اور پھر فرمایا ”بیٹے جاؤ اور جب تک دم میں دم ہے لڑو۔“
حضور رسول کریمؐ نے فرمایا ”اے اُمّ عمارہؓ جتنی طاقت تجھ میں ہے کسی اور میں کہاں
ہوگی؟“

جنگِ احد کے بعد آپؐ نے بیعت الرضوان، جنگِ خیبر، غزوہ حنین اور فتح مکہ میں بھی
شرکت کا شرف حاصل کیا۔

یمامہ کے قبیلے بنو حنیفہ کا ایک شخص مسلمہ بن حبیب ۱۰ ہجری میں مدینہ منورہ پہنچا اور رسول
کریمؐ کی خدمت میں حاضر ہو کر اسلام قبول کیا لیکن جب وہ اپنے قبیلہ میں واپس گیا تو حرص و آرز
میں اندھا ہو کر مرتد ہو گیا اور کہنے لگا کہ مجھے حضرت محمدؐ نے اپنی نبوت میں حصہ دار بنا لیا ہے۔ اس
کے بعد اس نے سرور کائناتؐ کی خدمت اقدس میں یہ خط بھیجا۔
”مسلمہ رسول خدا کی طرف سے محمدؐ رسول خدا کے نام!

السلام علیک۔“ میں آپؐ کے کام میں شریک ہوا اور نصف ملک میرے لئے اور نصف
قریش کے لئے قرار پایا لیکن قریش ایک زیادتی پسند قوم ہے۔“

حضور ﷺ نے مسلمہ کو یہ جواب لکھوایا

”بسم اللہ الرحمن الرحیم“

”جو شخص ہدایت کی پیروی کرے اس پر سلام ہو۔ اس کے بعد تجھ کو معلوم ہو کہ ملک خدا کا
ہے اور وہ اپنے بندوں میں سے جس کو چاہے اس کا وارث بنا دے اور آخرت کی بہتری
پر ہیزگاروں کے لئے ہے۔“

اس خط و کتابت کے جلد ہی بعد رسول کریم ﷺ کی وفات ہو گئی۔ اب میلہ کھل کھلیا۔ حضرت ابو بکر صدیقؓ کے عہدِ خلافت میں اس نے بڑے زور و شور سے نبوت کا دعویٰ کیا۔ بنو حنیفہ کے رؤسا میں سے ایک شخص نہار الرجال ایسا بن عنقوہ، کافی عرصہ رسول کریم ﷺ کی خدمت میں رہا تھا اور حضورؐ نے اسے اہل یمامہ کا معلم یا نقیب اسلام مقرر کر کے بھیجا تھا۔ بد قسمتی سے یہ شخص بھی مرتد ہو گیا اور میلہ کا داعی اور حامی بن گیا۔ اس نے ایک جھوٹی حدیث گھڑ کر لوگوں کو سنائی کہ آنحضرت ﷺ نے اس کے سامنے فرمایا ہے کہ میلہ میری نبوت میں شریک ہے۔ اس جھوٹی حدیث کو سن کر بہت سے لوگوں نے میلہ کذاب کے دعوے کو تسلیم کر لیا۔ تقریباً ۴۰۰۰۰ جنگجو آدمی اس کے جھنڈے کے نیچے جمع ہو گئے۔ اب اس نے اپنے مخالفین کو بڑی اذیتیں پہنچانی شروع کر دیں۔ حضرت اُمّ عمارہؓ کے فرزند حبیب بن زید عثمان سے مدینہ آ رہے تھے کہ میلہ کذاب کے آدمیوں نے انہیں گرفتار کر لیا۔ جب وہ میلہ کے سامنے پیش ہوئے تو اس نے ان سے سوال کیا ”کیا تم محمدؐ کو اللہ کا رسول مانتے ہو۔“ انہوں نے جواب دیا ”بے شک“ میلہ نے کہا نہیں کہو ”میلہ خدا کا رسول ہے۔“ آپؐ نے نہایت سختی اور حقارت سے انکار کر دیا۔ ظالم میلہ نے ان کا ایک ہاتھ کاٹ ڈالا اور کہا کہو ”میلہ رسول اللہ ہے۔“ جو ان مردِ حبیبؓ نے پھر انکار کیا۔ میلہ غضبناک ہو گیا اس نے ان کا ایک ایک بند کاٹ کر اپنی نبوت کے ماننے پر اصرار کیا، لیکن اس مردِ حق کے پائے ثبات راہِ حق سے ذرا بھی نہ ڈگمگائے اور ”محمدؐ اللہ کے سچے رسول ہیں“ پکارتا ہوا اپنے مولائے حقیقی سے جا ملا

خدا رحمت کند ایس عاشقانِ پاک طینت را

بنا کردند خوش رسمے بخاک و خون غلطیدن

وہ پاک نفس مجاہد جس نے اُمّ عمارہؓ کا دودھ پیا تھا، ایک کذاب کو کیسے رسول مان سکتا تھا۔ جب حضرت اُمّ عمارہ رضی اللہ عنہا کو یہ واقعہ معلوم ہوا تو اپنے فرزند کی ثابت قدمی پر خدا کا شکر بجا لائیں لیکن عہد کر لیا کہ میلہ سے ضرور اس ظلم کا بدلہ لیں گی۔

جب حضرت ابو بکر صدیقؓ نے خالد بن ولیدؓ کو میلہ کی سرکوبی پر مامور کیا تو حضرت اُمّ عمارہ رضی اللہ عنہا بھی حضرت خالدؓ کی فوج میں شامل ہو گئیں۔ میلہ نے بھی مقابلہ کی زبردست تیاری کی۔ اس نے بنو حنیفہ اور اپنے دوسرے حامیوں کی قبائلی عصیت کو خوب بھڑکایا اور ۴۰۰۰۰ جنگجوؤں

کو حضرت خالد بن ولید کے مقابلے پر لاکھڑا کیا۔ دونوں فوجوں کے درمیان گھمسان کی جنگ ہوئی۔ مسلمانوں کی تعداد مرتدین کا ایک چوتھائی بھی نہیں تھی، لیکن دین حق کی خاطر وہ اس پامردی سے لڑے کہ مسیلمہ کی فوج کا منہ پھیر دیا۔ اب مسیلمہ کے بیٹے شرجیل نے اپنے قبیلے کو خطاب کر کے کہا ”اے بنو حنیفہ اپنی جان ہتھیلی پر رکھ کر مسلمانوں کا مقابلہ کرو۔ آج قومی غیرت و حمیت کا دن ہے اگر تم نے شکست کھائی تو تمہارے اہل و عیال پر مسلمان قبضہ کر لیں گے اپنے ننگ و ناموس کی حفاظت کے لئے کٹ مرو۔“

شرجیل کی اس تقریر نے بجلی کا کام کیا اور بنو حنیفہ اس شدت سے لڑے کہ مسلمانوں کو پیچھے دھکیل دیا۔ مسلمانوں کو اب تک سخت لڑائی کا سامنا نہیں کرنا پڑا تھا۔ اب حضرت خالد بن ولید نے مسلمانوں کے تمام قبائل کو الگ الگ کر دیا اور اعلان کیا کہ ہر ایک قبیلہ اپنے اپنے جھنڈے کے نیچے لڑے تاکہ پتہ چل جائے کون راہ حق میں آج ثابت قدمی دکھاتا ہے۔ اس تدبیر کا خاطر خواہ اثر ہوا۔ ہر ایک قبیلے نے شجاعت اور ثابت قدمی میں ایک دوسرے پر سبقت لے جانے کی کوشش کی اور اس جانبازی سے لڑے کہ مسیلمہ کی فوج اپنے متواتر و مسلسل خوفناک حملوں کے باوجود انہیں پیچھے نہ دھکیل سکی۔ مسلمانوں کے بڑے بڑے تجربہ کار افسران شہید ہو گئے جن میں حضرت زید بن خطاب، حضرت ابو حذیفہ، حضرت ثابت بن قیس وغیرہ بھی شامل تھے لیکن ان کے پایہ ثبات میں ذرا بھی جنبش نہ ہوئی۔ اب مسیلمہ کی فوج پیچھے ہٹی اور اس نے باغ حدیقۃ الرحمن میں گھس کر اندر سے پھانک بند کر لیا۔ حضرت برآبن مالک دیوار پھاند کر باغ کے اندر کود پڑے اور نہایت شجاعت کے ساتھ لڑتے بھڑتے باغ کے دروازے پر پہنچ گئے اور پھانک اندر سے کھول دیا۔ اب مرتدین اور مسلمانوں کے درمیان فیصلہ کن جنگ شروع ہو گئی۔ حضرت اُمّ عمارہ رضی اللہ عنہا بھی شروع سے لے کر اب تک بڑی شدت کے ساتھ لڑ رہی تھیں۔ بار بار زخم کھاتی اور دشمنوں کی صفیں الٹی مسیلمہ تک پہنچنے کوشش کرتیں لیکن بنو حنیفہ کی آہنی دیوار راستے میں حائل ہو جاتی۔ حضرت خالد بن ولید مسیلمہ کو جہنم واصل کرنے کی تاک میں تھے لیکن موقع ہاتھ نہ آ رہا تھا۔ اس وقت ۱۲۰۰ کے قریب مسلمان جام شہادت نوش کر چکے تھے لیکن ۹۰۰۰ کے قریب مرتدین بھی قتل ہو چکے تھے اور لڑائی کا رخ پلٹنا شروع ہو گیا تھا۔ اب مسیلمہ جان بچا کر بھاگنے کی فکر میں تھا کہ حضرت اُمّ عمارہ رضی اللہ عنہا نے اسے تاک لیا اور زخم پر زخم کھاتی اپنی برچھی سے صفیں الٹی

اس کی طرف بڑھیں۔ اس کوشش میں انہیں ۱۱ زخم آئے اور ایک ہاتھ بھی کلائی سے کٹ گیا۔ میلہ کے قریب پہنچ کر اس پر حملہ کیا جاتا تھا کہ اتنے میں دو تلواریں اس پر ایک ساتھ پڑیں اور وہ کٹ کر گھوڑے سے نیچے جا پڑا۔ حضرت اُمّ عمارہ رضی اللہ عنہا نے نظر اٹھا کر دیکھا تو اپنے پہلو میں اپنے فرزند عبداللہ کو کھڑے پایا اور قریب ہی وحشی (قاتلِ حمزہؓ) کھڑے تھے۔ وحشی نے اپنا برچھا میلہ پر پھینکا تھا اور حضرت عبداللہ نے اسی وقت اس پر تلوار کا وار کیا تھا۔ حضرت اُمّ عمارہ رضی اللہ عنہا اپنے بیٹے کے قاتل اور مسلمانوں کے اس بدترین دشمن کی موت پر سجدہ شکر بجا لائیں۔

حضرت خالد بن ولید اور دوسرے صحابہ کرام حضرت اُمّ عمارہ رضی اللہ عنہا کی فضیلت اور قدر و قیمت جانتے تھے۔ انہوں نے بڑی تندہی سے ان کا علاج کرایا اور کچھ عرصہ بعد ان کے زخم ٹھیک ہو گئے۔ اگرچہ ایک ہاتھ ہمیشہ کے لئے خدا کی راہ میں داغِ جدائی دے گیا۔ حضرت اُمّ عمارہ رضی اللہ عنہا کے سالِ رحلت کے بارے میں تمام تاریخیں خاموش ہیں۔ ایک روایت سے پتہ چلتا ہے کہ وہ حضرت عمر فاروقؓ کے عہدِ خلافت میں بھی زندہ تھیں اور انہی کے عہدِ خلافت میں انہوں نے وفات پائی۔ چنانچہ بیان کیا جاتا ہے کہ فاروقِ اعظمؓ کے زمانے میں ایک دفعہ مالِ غنیمت میں ایک نہایت قیمتی زر کا دوپٹہ بھی آیا۔ کچھ لوگوں نے رائے دی کہ یہ دوپٹہ عبداللہ بن عمرؓ کی اہلیہ کو دے دیا جائے اور بعض نے کہا اُمّ کلثومؓ بنت علیؓ کو۔ حضرت عمرؓ نے فرمایا ”نہیں اس کی سب سے زیادہ مستحق اُمّ عمارہؓ ہیں کیونکہ احد کے دن میں نے رسول اللہ ﷺ سے سنا تھا۔“

ما التفت يوم احد يمينا ولا شمالا الا واراها تقاتل دوني

(یعنی احد کے دن میں جدھر دیکھتا اُمّ عمارہؓ ہی اُمّ عمارہؓ کی نظر آتی تھیں)

چنانچہ حضرت عمر فاروقؓ نے وہ دوپٹہ حضرت اُمّ عمارہ رضی اللہ عنہا کی خدمت میں بھیج دیا۔ حضرت اُمّ عمارہ رضی اللہ عنہا نے چند احادیث بھی روایت کی ہیں جو حارث بن عبداللہ، ام سعد، عباد بن تمیم بن زید، لیلیٰ (کنیز) اور عمر مہ سے مروی ہیں۔

حضرت خنساء عرضی اللہ عنہا بنت عمرو بن الشرید

آپ کا نام تماضر اور خنساء لقب تھا جو عربی زبان میں ہرنی کو کہتے ہیں۔ بہت چست ہوشیار اور خوب رو تھیں۔ اس لئے اس لقب سے مشہور ہوئیں۔

نجد کی رہنے والی تھیں اور قبیلہ قیس کے خاندان سلیم سے تھیں۔

آپ کا پہلا نکاح اپنے قبیلہ سلیم کے ایک شخص رواجہ بن عبدالعزیٰ سے ہوا۔ اس کی موت کے بعد دوسرا عقد مرد اس بن ابو عامر سے ہوا۔

حضرت خنساء کے بچپن کے حالات تو معلوم نہیں لیکن اتنا پتہ ضرور چلتا ہے کہ ان کی پرورش کسی بڑے اچھے ماحول میں ہوئی۔ عنقوان شباب ہی میں شعر و سخن کے نہایت اعلیٰ ذوق اور عربی ادب پر کامل عبور نے ان کی شہرت چاروں طرف پھیلا دی۔ شروع شروع میں وہ کبھی کبھار دو چار شعر کہہ لیا کرتیں۔ انہی دنوں ان کے قبیلہ کی بنو اسد کے ساتھ جنگ ہو گئی۔ اس جنگ میں ان کا بھائی صحیح جس سے وہ بے پناہ محبت کرتی تھیں، شدید زخمی ہوا۔ حضرت خنساء نے کئی ماہ تک بڑی تندہی سے اس کی تیمارداری کی لیکن وہ جانبر نہ ہو سکا۔ صحیح بڑا شجاع، عاقل اور خوبصورت جوان تھا۔ حضرت خنساء کو اسکی موت سے شدید صدمہ پہنچا۔ ان کے دل و دماغ میں ایک آگ بھڑک اٹھی جس نے نہایت دردناک مرثیوں کی شکل اختیار کر لی۔ انہوں نے صحیح کے فراق میں ایسے ایسے دل سوز اور جانگداز مرثیے کہے کہ جو سنتا، اشکبار ہوئے بغیر نہ رہ سکتا تھا۔ ان مرثیوں نے انہیں سارے عرب میں مشہور کر دیا اور نہ صرف عام لوگ بلکہ ان کے ہم عصر شعراء بھی ان کی استادی کا لوہا مان گئے۔

زمانہ جاہلیت میں تمام اہل عرب ربیع الاول سے لے کر ذیقعدہ کے مہینہ تک مختلف مقامات پر بڑی دھوم دھام سے میلے لگاتے تھے۔ بازارِ عکاظ کا میلہ ان میں سب سے زیادہ مشہور تھا۔ اس میلے میں عرب قبائل کے تمام رؤوسا اور ہر قسم کے اہل ہنر و فن شامل ہوتے۔ قبائل کے

نئے سردار چنے جاتے اور ہر قسم کے باہمی تنازعات کا فیصلہ ہوتا۔ غرض یہ میلہ ہر لحاظ سے نہایت اہم اور مرکزی حیثیت کا حامل تھا۔ عرب کے کونے کونے سے ہر چھوٹا بڑا شاعر اس میں شریک ہوتا اور لوگوں کو اپنا کلام سناتا۔ حضرت خنساءؓ بھی بازار عکاظ کے اس عظیم اجتماع میں ضرور شرکت کرتیں۔ جب ان کی آمد آمد ہوتی تو لوگ اس طرف ٹوٹ پڑتے اور ان کے اونٹ کے گرد گھیرا ڈال کر مریٹھے سنانے کے لئے اصرار کرتے۔ جب وہ اپنے کسی مرثیہ کے چند اشعار پڑھتیں تو سامعین فرط رنج و الم سے دھاڑیں مار مار کر روتے اور یہ سامعین کون ہوتے تھے۔ نہایت سنگ دل اور خوفناک جنگجو، جن کے لئے قتل و غارت محض ایک کھیل تھا۔ حضرت خنساءؓ کے اشعار سن کر ان کے دل بھی پکھل جاتے اور سیل اشک ان کی آنکھوں سے رواں ہو جاتا۔ یہ سیل اشک ان میں جذبہ انسانیت بیدار کرنے کا باعث بنتا۔

حضرت خنساءؓ کو اپنی زبان کے صرف و نحو پر کمال درجہ کا عبور حاصل تھا۔ وہ مرثیہ گوئی میں اپنا جواب نہیں رکھتی تھیں۔ بازار عکاظ میں ان کے خیمہ کے دروازے پر ایک جھنڈا نصب ہوتا تھا جس پر یہ الفاظ لکھے ہوتے تھے۔

”ارثی العرب“ یعنی عرب کی سب سے بڑی مرثیہ گو“

حضرت خنساءؓ نے اپنے بھائی صحر کی یاد میں جو مرثیہ کہا اس کے چند اشعار کا ترجمہ حسب ذیل ہے:

”اے میری آنکھو! سخاوت اختیار کرو اور بخل سے کام نہ لو۔

کیا تم صحر جیسے سخی پر نہیں روتیں۔

کیا تم اس شخص پر نہیں روتیں جو نہایت جری اور جوان رعنا تھا۔

کیا تم اس سردار پر نہیں روتیں جو سمرقند تھا اور جس کا پر تلہ بڑا لمبا تھا۔

جو کسنی میں ہی اپنے قبیلے کا سردار بن گیا۔

قوم نے اس کی طرف اپنے ہاتھ دراز کئے تو اس نے بھی اپنے ہاتھ دراز کر لئے

اور ان بلند یوں پر پہنچ گیا جو لوگوں کے ہاتھوں سے بھی بلند تھیں۔

اور اسی عزت و عظمت کی حالت میں اس دنیا سے رخصت ہوا۔

بزرگی اس کے گھر کا راستہ دکھاتی ہے۔
اگر شرافت اور عزت کا ذکر آئے تو دیکھو گے کہ صحیح نے عزت کی چادر
اوڑھ لی ہے۔

صحیح کی بڑے بڑے لوگ اقتداء کرتے ہیں، گویا وہ ایک پہاڑ ہے۔
جس کی چوٹی پر آگ روشن ہے۔“

بازار عکاظ میں عرب کا عظیم ترین شاعر نابغہ زبانی بھی آتا تھا۔ سوق عکاظ میں ایک سرخ
رنگ کا خیمہ اس کے لئے لگایا جاتا جو سارے میلے میں منفرد ہوتا۔

نابغہ اپنے دور کے شاعروں میں مسلم الثبوت استاد مانا جاتا تھا اور بڑے بڑے نامی شعراء
اسے اپنے اشعار سنانے میں فخر محسوس کرتے تھے۔ جب حضرت خنساءؓ پہلی مرتبہ بازار عکاظ میں
آئیں اور ان کے اشعار نابغہ نے سنے تو بے اختیار پکارا اٹھا۔

”واقعی تو عورتوں میں بڑی شاعرہ ہے۔ اگر میں اس سے پہلے
ابو بصیر (اعشى) کے اشعار نہ سن لیتا تو تجھ کو اس زمانے کے تمام شعراء پر
فضیلت دیتا۔“

تمام علمائے عرب کا اتفاق ہے کہ خنساءؓ کے برابر کوئی عورت شاعر پیدا نہیں ہوئی۔ نہ ان
سے پہلے اور نہ ان کے بعد۔

حضرت خنساءؓ کا آغاز پیری تھا کہ فاران کی چوٹیوں سے آفتاب رسالت طلوع ہوا۔ عرب
کا گوشہ گوشہ اس کے نور سے جگمگانے لگا۔ مکہ کے اکثر بد بخت لوگوں نے اس نور ہدایت کی طرف
سے آنکھیں بند کر لیں بلکہ پھونکوں سے اس چراغ کو بجھانے دوڑے۔ ادھر مدینہ کے پاک نفس
لوگوں کی قسمت میں یہ سعادت لکھی تھی کہ اس متاع بے بہا کے میزبان بنیں۔ چنانچہ جب حضورؐ
نے یثرب کی ہجرت فرمائی تو پیغامِ حق بڑی تیزی سے عرب قبائل کے کانوں میں پہنچنے لگا۔
حضرت خنساءؓ کے کانوں میں بھی اس پیغام کی بھنک پڑی۔ حساس اور صالح فطرت تھی۔ دل و
دماغ کی دنیا بدل گئی۔ اپنے قبیلے کے چند لوگوں کو ساتھ لیا اور منزلوں پر منزلیں مارتی سرکارِ دو عالم
کی خدمت میں حاضر ہوئیں اور اس نعمتِ لازوال سے بہرہ اندوز ہوئیں جس نے انہیں خلدِ
بریں کا حقدار بنا دیا۔ آقائے دو جہاں بڑی دیر تک ان کا نصیح و بلیغ کلام سنا کئے اور اظہارِ حیرت

فرماتے رہے۔

اس کے بعد اپنے قبیلہ میں واپس تشریف لے گئیں اور لوگوں کو پیغام رسالت پہنچا کر اسلام قبول کرنے کی ترغیب دی۔ بے شمار لوگوں نے ان کی تبلیغ سے متاثر ہو کر اسلام قبول کر لیا۔ حضرت خنساءؓ کبھی کبھار حضرت عائشہؓ کی خدمت میں بھی حاضر ہوتیں۔ ان کے سر پر ہمیشہ بالوں کا ایک گچھا بندھا ہوتا جو عرب میں انتہائے غم کا مظہر ہوتا تھا۔ حضرت عائشہؓ نے فرمایا کہ اس طرح کا سر بند باندھ کر سوگ منانا اسلام میں منع ہے۔ حضرت خنساءؓ نے جواب دیا۔

”ام المؤمنینؓ اس سر بند باندھنے کی ایک خاص وجہ ہے۔“

حضرت عائشہؓ نے پوچھا ”وہ کیا؟“

حضرت خنساءؓ نے کہا ”ام المؤمنین میرا خاوند انتہائی فضول خرچ اور قمار باز تھا۔ اس نے اپنا تمام زر و مال جوئے میں ہار دیا اور ہم دانے دانے کو محتاج ہو گئے۔ جب میرے بھائی صحر کو میری حالت کا پتہ چلا تو اس نے اپنے تمام مال کا بہترین نصف مجھے دے دیا۔ جب میرے شوہرنے اسے بھی ضائع کر دیا تو میرے بھائی نے اپنا باقی مال کا بہترین نصف پھر مجھے دے دیا۔ صحر کی بیوی اس پر معترض ہوئی کہ تم اپنے مال کا بہترین حصہ اپنی بہن کو دیتے ہو اور اس کا شوہر اسے قمار بازی میں تلف کر ڈالتا ہے۔ یہ سلسلہ آخر کب تک چلے گا؟

میرے بھائی نے جواب دیا ”خدا کی قسم میں اپنی بہن کو اپنے مال کا بدترین حصہ نہیں دوں گا۔ وہ پاک دامن ہے اور میرے لئے یہ کافی ہے کہ میں اس کے عار و ننگ کا لحاظ رکھوں۔ اگر میں مرجاؤں گا تو وہ اپنی اوڑھنی والی چادر میرے غم میں چاک کر ڈالے گی اور میرے غم میں اپنے سر پر بالوں کا سر بند باندھے گی۔“

چنانچہ یہ سر بند اپنے شجاع اور سخی بھائی کی یاد میں باندھتی ہوں۔“

حضور رسول کریم ﷺ کی رحلت کے بعد جب حضرت ابو بکر صدیقؓ کے عہد خلافت میں فتنہ ارتداد کے شعلے عرب کے کونے کونے میں بھڑک اٹھے۔ حضرت خنساءؓ نے نہایت مضبوطی سے دامن اسلام تھامے رکھا۔ حضرت ابو بکر صدیقؓ کے بعد حضرت عمر فاروقؓ کے عہد خلافت میں قادیسیہ کی خوفناک جنگ پیش آئی جس نے ایران کی قسمت کا بڑی حد تک فیصلہ کر دیا۔ اس جنگ میں حضرت خنساءؓ باوجود پیرانہ سالی کے اپنے چار مجاہد فرزندوں سمیت شریک ہوئیں اور

یہ ان کی زندگی کا اہم ترین واقعہ ہے۔

۱۳ ہجری میں جب حفاظتِ قوم اور اعلائے کلمۃ الحق کی خاطر اسلامی فوجیں ایران پر حملہ آور ہوئیں اور ایرانی فوجوں کو پے در پے شکستیں دیں تو ایرانی قوم کا جذبہ انتقام بھڑک اٹھا۔ انہوں نے اپنی ملکہ تختِ حکومت سے اتار کر جواں سال یزدگرد کو اپنا حکمراں بنایا اور مسلمانوں کو ملیا میٹ کرنے کے لئے پوری قوت سے اٹھ کھڑے ہوئے۔ ان کے تجربہ کار سپہ سالار رستم نے ایک لاکھ بیس ہزار کاشکر جبار مسلمانوں کے مقابلہ میں لاکھڑا کیا۔ ادھر عرب میں حضرت عمر فاروقؓ نے اعلانِ جہاد کر دیا اور تقریباً تیس ہزار مجاہدین اسلام کی فوج میں حضرت خنساءؓ بھی اپنے چار بیٹوں کے ہمراہ شامل تھیں۔ قادسیہ کے میدان میں دونوں فوجوں کا سامنا ہوا۔ مسلمانوں نے معمول کے مطابق رستم کے پاس سفیر بھیج کر اسلام، جزیہ یا تلوار کی پیش کش کی۔

رستم نے تلوار یعنی جنگ کو ترجیح دی اور غضبناک ہو کر کہا ”میں سارے عرب کو برباد کر دوں گا۔“

چنانچہ رمضان ۱۴ ہجری میں قادسیہ کے میدان میں ایک خونریز جنگ لڑی گئی جو تین دن تک جاری رہی اور دنیا کی سخت ترین اور فیصلہ کن جنگوں میں شمار ہوئی۔

جس صبح لڑائی کا آغاز ہوا اس سے پہلی رات اور بعض مورخین کے بیان کے مطابق عین آغازِ جنگ سے قبل حضرت خنساءؓ نے اپنے چاروں بیٹوں کے سامنے ایک مؤثر تقریر کی۔ فرمایا:

”پیارے بیٹو! تم نے اپنی خوشی سے اسلام قبول کیا اور اپنی خوشی سے ہجرت کی، ورنہ تم اپنے ملک کو بھاری نہ تھے اور نہ تمہارے یہاں قحط پڑا تھا۔ اس کے باوجود تم نے اپنی بوڑھی ماں کو فارس کے آگے لا کر ڈال دیا۔ خدائے واحد کی قسم اپنے ماں اور باپ کے جائز اور سچے فرزند ہو۔ میں نے نہ تمہارے باپ سے خیانت کی اور نہ تمہارے ماموں کو رسوا کیا۔ تمہارا نسب بیداغ ہے اور تمہارا حسب بے عیب ہے۔ یاد رکھو یہ دنیائے فانی عالمِ ابدی کے مقابلے میں ہیچ ہے۔ خداوند تعالیٰ کا ارشاد ہے:

يا ايها الذين امنوا اصبروا وصابروا و رابطوا والتقوا الله

لعلکم تفلحون .

یعنی اے مسلمانو! (ان تکالیف کو جو راہِ حق میں تمہیں پیش آئیں) برداشت کرو اور

ایک دوسرے کو صبر کی تلقین کرو اور آپس میں مل کر رہو اور اللہ سے ڈرو تاکہ مراد کو پہنچو۔ (آل عمران پارہ لن تالو ۴)

جب تم دیکھو کہ جنگ کے شعلے پوری تیزی سے بھڑک اٹھے ہیں تو لڑائی میں گھس پڑو اور خوب لڑو اور رب ذوالجلال سے فتح و نصرت کے امیدوار رہو۔ انشاء اللہ آخرت میں سرخرو ہو گے۔ اب جہاد کی تیاری کرو۔“

چنانچہ جب لڑائی پورے جوش پر آئی۔ حضرت خنساءؓ کے چاروں فرزند اپنے گھوڑوں کی باگیں ایک ساتھ تھام کر میدان جنگ میں کود پڑے اور جس طرف جھکے ایرانیوں کے پڑے کے پڑے صاف کر دیئے۔ اپنی جلیل القدر ماں کی تقریر نے ان کے قلوب میں شوق شہادت کے شعلے بھڑکادیئے تھے۔ دنیا و مافیہا سے بے خبر ہو کر لڑ رہے تھے کہ سینکڑوں ایرانیوں نے نزعہ میں لے کر شہید کر دیا۔ ان نو نہالوں کے اسمائے گرامی یہ تھے:

حضرت عبداللہؓ، حضرت ابو شجرؓ، حضرت زیدؓ، حضرت معاویہؓ

جب حضرت خنساءؓ کو چاروں فرزندوں کی شہادت کی اطلاع ملی تو فرمایا:

”اللہ کا شکر ہے کہ اس نے مجھے اپنے فرزندوں کو اپنی راہ میں قربان کرنے کی سعادت نصیب کی۔ باری تعالیٰ سے امید ہے کہ قیامت کے دن مجھے ان بچوں کے ساتھ سایہ رحمت میں جگہ دے گا۔“

حضرت خنساءؓ کے بچوں سمیت تقریباً ساڑھے آٹھ ہزار مسلمانوں نے اس جنگ میں جام شہادت پیا اور یوم لامارث۔ یوم الاغواث اور یوم العماس کے خونریز معرکوں کے بعد ایرانی فوج کو شکست فاش دی، رستم بھاگتا ہوا مارا گیا اور ایرانیوں کی قسمت پر ہمیشہ کے لئے مہر لگ گئی۔

حضرت خنساءؓ کے مجاہد فرزندوں کے نام دو سو درہم فی کس سالانہ وظیفہ مقرر تھا۔ حضرت عمرؓ نے ان کی شہادت کے بعد یہ وظیفہ حضرت خنساءؓ کے نام منتقل کر دیا۔

اسلام کی اس جلیل القدر خاتونؓ نے جنگ قادسیہ کے دس سال بعد ۲۴ ہجری میں وفات

پائی۔

حضرت اُمّ ورقہ رضی اللہ عنہا بنت عبد اللہ

آپ کا نام تاریخوں میں درج نہیں ہے۔ اپنی کنیت اُمّ ورقہ ہی سے مشہور ہیں۔ باپ کا نام عبد اللہ بن حارث تھا جو انصار کے کسی قبیلے سے تھے۔

جب نبی اکرم ہجرت کر کے مدینہ تشریف لائے تو حضرت اُمّ ورقہ رضی اللہ عنہا مشرف باسلام ہو گئیں اور رسول کریم کی بیعت کی۔

جب غزوہ بدر کی تیاری ہونے لگی تو حضرت اُمّ ورقہ نے رسول کریم سے اجازت مانگی کہ مجھے بھی لڑائی میں شرکت کی اجازت دی جائے۔ ممکن ہے خدا مجھے شہادت نصیب کرے۔

حضور رسول کریم ﷺ نے فرمایا ”تم گھر میں رہو۔ خدا تم کو یہیں شہادت عطا فرمائے گا۔“ یہ ایک پیش گوئی تھی جو حضرت عمر فاروقؓ کے عہد خلافت میں پوری ہوئی۔

حضرت اُمّ ورقہ قرآن حکیم پڑھی ہوئی تھیں۔ حضور نے انہیں گھر کی عورتوں کا امام بنایا ہوا تھا اور ایک مؤذن بھی ان کی درخواست پر مقرر فرمایا تھا۔ آپ صغیرتوں کی امامت کرتیں اور راتوں کو قرآن پڑھتیں۔

ایک دفعہ حضرت اُمّ ورقہ نے اپنے ایک غلام اور ایک لونڈی سے فرمایا ”میرے مرنے کے بعد تم آزاد ہو۔“ ان دونوں کی نیت خراب ہو گئی اور حضرت اُمّ ورقہ کے وعدے کا قبل از وقت فائدہ اٹھانا چاہا۔ رات کو دونوں بد بختوں نے ایک چادر ڈال کر اپنی مالکہ کو شہید کر ڈالا اور بھاگ گئے۔ یہ حضرت عمر فاروقؓ کا عہد خلافت تھا۔ صبح ہوئی تو فاروق اعظمؓ نے فرمایا ”آج خالہ ورقہ کے قرآن پڑھنے کی آواز نہیں آئی۔ معلوم نہیں ان کی طبیعت کا کیا حال ہے؟“

اس کے بعد حضرت اُمّ ورقہؓ کے گھر تشریف لے گئے دیکھا تو ایک گوشے میں چادر میں لپٹی ہوئی شہید پڑی ہیں۔ بہت صدمہ ہوا اور فرمایا ”خدا کے رسولؐ نے سچ فرمایا تھا کہ تم گھر میں شہید ہوگی۔“ اس کے بعد واپس آ کر لوگوں کو یہ افسوسناک خبر سنائی اور قاتلوں کی گرفتاری کا حکم دیا۔ یہ پہلے مسلمان تھے جنہیں مدینہ منورہ میں پھانسی کی سزا ملی۔

حضور رسول کریم ﷺ اپنی حیات مبارکہ میں وقتاً فوقتاً حضرت اُمّ ورقہؓ کے گھر تشریف لایا کرتے تھے اور صحابہ کرامؓ سے فرمایا کرتے تھے ”آؤ! شہیدہ کے گھر چلیں۔“ گویا حضرت اُمّ ورقہؓ کی شہادت صداقتِ رسول کا ایک زبردست نشان بنی۔



حضرت اُمّ ابی ہریرہ رضی اللہ عنہا

آپ کا نام امیمہ اور کنیت امّ ابی ہریرہ تھی۔ باپ کا نام صفحہ بن حارث تھا۔ آپ کے عام حالات زندگی کی تفصیل تاریخوں میں نہیں ملتی۔ ان کی شہرت کا سبب ایک تو یہ تھا کہ وہ جلیل القدر صحابی حضرت ابو ہریرہ کی والدہ تھیں۔ دوسرے یہ کہ ان کے اسلام کے لئے خود رسول مقبول نے دعا فرمائی تھی۔

جب حضرت ابو ہریرہ نے اسلام قبول کیا تو ان کی والدہ مشرک تھیں اور اسلام سے سخت متنفر تھیں۔ حضرت ابو ہریرہ اسلام کے سچے شیدائی تھے اور دل سے چاہتے تھے کہ ان کی والدہ بھی اس نعمتِ عظمیٰ سے محروم نہ رہیں لیکن کچھ بس نہ چلتا تھا۔ ایک دن ان کی والدہ نے حضور کی شانِ اقدس میں کچھ نامناسب الفاظ کہے۔ حضرت ابو ہریرہ کو سخت صدمہ پہنچا۔ روتے ہوئے سرور کائنات کی خدمت میں حاضر ہوئے اور عرض کی ”یا رسول اللہ میری ماں کے لئے دعا فرمائیے کہ اللہ تعالیٰ اسے قبولِ حق کی توفیق دے۔“

رحمتِ دو عالم نے بارگاہِ الہی میں حضرت ابی ہریرہ کی والدہ کے لئے دعا مانگی۔ ادھر ان کے دل کی دنیا زیروزبر ہو گئی۔ غسل کر کے کپڑے بدلے اور جب حضرت ابو ہریرہ گھر تشریف لے گئے تو فرمایا ”اے فرزند گواہ رہنا کہ میں خدا اور اس کے سچے رسول پر صدقِ دل سے ایمان لاتی ہوں۔“

حضرت ابو ہریرہ فرطِ مسرت سے بے خود ہو گئے اور رسول کریم ﷺ کو اپنی ماں کے قبولِ اسلام کی اطلاع دی۔

حضور رسول مقبول ﷺ بھی مسرور ہوئے اور اللہ تعالیٰ کا شکر ادا کیا۔

حضرت شیماء رضی اللہ عنہا بنت حارث

آپ کا نام خدافہ اور عرف شیماء تھا۔

باپ کا نام حارث بن عبدالعزیٰ بن رفاعہ تھا۔ ماں حضرت حلیمہؓ سعدیہ تھیں جنہیں نبی کریم ﷺ کی دایہ بننے کا شرف حاصل ہوا۔

جب حضور ﷺ خور دس سال تھے اور حضرت حلیمہؓ کی نگرانی میں پرورش پا رہے تھے تو شیماء رضی اللہ عنہا بھی اپنی والدہ کے ساتھ حضور کو کھلایا کرتیں اور یہ شعر گایا کرتیں۔

”یا اللہ محمدؐ گوزندہ رکھ۔ یہاں تک کہ ہم ان کو جوان دیکھیں۔“

پھر ہم ان کو ایک صاحب عزت سردار دیکھیں۔ اس حال میں کہ ان سے

حسد کرنے والے دشمن مغلوب ہوں۔

اے اللہ محمدؐ گودائی عزت عطا کر۔“

حضرت شیماءؓ حضور ﷺ کے سن شعور کو پہنچنے سے پہلے ہی اپنی والدہ کے ہمراہ اپنے قبیلہ میں واپس چلی گئیں۔ سالوں پر سال گزرتے چلے گئے۔ حضرت شیماءؓ گمنامی کی حالت میں

اپنے قبیلہ میں زندگی بسر کرتی رہیں لیکن ان کی دعایا ان کا گایا ہوا گیت عملی صورت اختیار کرتا رہا۔

حضرت شیماءؓ کے ننھے محمدؐ کو اللہ تعالیٰ نے وہ رفعت و عظمت عطا کر دی تھی کہ جن و ملائک

اور کائنات کا ذرہ ذرہ ان کی ذاتِ گرامی پر نازاں تھا۔ رمضان ۸ ہجری کو حضورؐ نے مکہ فتح کیا اور

شوال ۸ ہجری میں غزوہ حنین پیش آیا۔ بنی ہوازن اور بنی ثقیف کے قبیلوں نے طائف کی

جاگیروں کے لالچ میں چار ہزار جنگجوؤں کے ساتھ مکہ پر حملہ کا قصد کیا۔ دوسری طرف حضورؐ اپنے

جاں نثاروں کے ساتھ مکہ سے نکل کر وادی حنین میں اترے۔ ایک خونریز جنگ کے بعد دشمنوں کو

شکست فاش ہوئی اور وہ امان کے طالب ہوئے۔ رحمۃ للعالمینؐ نے سب کو معافی دے دی اور

جب قیدی ان کے سامنے پیش کئے گئے تو انہیں بھی آزاد کر دیا۔

انہی قیدیوں میں شیماء بھی تھیں۔ جب وہ حضورؐ کے سامنے لائی گئیں تو عرض کی ”یا رسول اللہؐ میں آپ کی رضاعی بہن ہوں“ (رسول کریمؐ اور شیماء دونوں نے حلیمہؓ کا دودھ پیا تھا) اس کے بعد انہوں نے ایک ایسا نشان بتا دیا کہ ان کی بات میں شک و شبہ کی گنجائش نہ رہی۔ حضورؐ اپنا عہدِ طفلی یاد کر کے آبِ دیدہ ہو گئے اور اپنی چادر مبارک زمین پر بچھا کر حضرت شیماءؓ کو نہایت عزت سے بٹھایا۔ پھر ان سے فرمایا ”بہن اگر تم میرے پاس رہنا چاہو تو نہایت آرام سے رہو اور اگر اپنے قبیلہ میں واپس جانا چاہو تو اختیار ہے۔“

حضرت شیماءؓ کی زندگی اپنے قبیلہ میں ہی گزر گئی تھی۔ انہوں نے واپس جانا چاہا اور ساتھ ہی اسلام قبول کر لیا۔ حضورؐ نے نہایت عزت و اکرام کے ساتھ انہیں اپنے قبیلہ میں واپس بھیج دیا اور جاتی دفعہ کچھ روپیہ ایک بکری، تین غلام اور ایک لونڈی ان کو عنایت فرمائے۔ حضرت شیماءؓ کے مزید حالات کتب سیر میں نہیں ملتے۔



حضرت ربیع رضی اللہ عنہا بنت معوذ بن عفرہ

آپ کا نام ربیع تھا۔ باپ کا نام معوذ بن حارث تھا جو انصار کے قبیلہ خزرج کے خاندان نجار سے تھے۔ ماں کا نام اُمّ یزید بنت قیس تھا۔

عفرہ حضرت ربیعؓ کی دادی تھیں اور معوذ بن حارث کی تمام اولاد اپنی دادی کی اولاد مشہور تھیں۔ حضرت ربیعؓ کی شادی ایاس بن بکر لیس سے ہوئی۔

ابھی رسول کریمؐ نے مکہ سے مدینہ کی طرف ہجرت فرمائی تھی کہ حضرت ربیعؓ بنت معوذ کے کانوں میں تو حید کی آواز پڑی۔ اسی وقت مسلمان ہو گئیں۔

حضرت ربیع رضی اللہ عنہا بڑی جلیل القدر صحابیہ تھیں۔ انہیں واقعہ حدیبیہ اور بیعت رضوان میں شرکت کا شرف حاصل ہے۔ اس کی تفصیل یوں ہے کہ ۶ ہجری میں حضور ﷺ اپنے رفقاء سمیت حج کے ارادے سے عازم مکہ ہوئے۔ چونکہ جنگ و جدل کی نیت نہ تھی، اپنے ساتھ کوئی ہتھیار وغیرہ نہ لئے۔ صرف قربانی کے اونٹ ساتھ لئے۔ جب حدیبیہ کے مقام پر پہنچے جو مکہ سے انیس میل کے فاصلے پر واقع ہے تو حضورؐ نے اپنے آنے کی اطلاع دینے اور مکہ میں داخلے کی اجازت لینے کے لئے حضرت عثمانؓ بن عفان کو قریش کے پاس سفیر بنا کر بھیجا۔ ان کے جانے کے بعد مسلمانوں میں یہ افواہ پھیل گئی کہ حضرت عثمان رضی اللہ عنہ کو قریش نے قتل کر دیا ہے یا قید کر دیا ہے۔ مسلمان بالکل بے سروسامان تھے لیکن سرور کائناتؐ کو یہ خبر سن کر بہت رنج ہوا۔ آپؐ نے صحابہ کرام سے خطاب کرتے ہوئے فرمایا ”تم میں سے کون ہے جو خدا کی راہ میں ثابت قدمی سے لڑنے کا عہد کرتا ہے اور اپنی جان خدا اور خدا کے رسول کے لئے وقف کرتا ہے۔“

حضور ﷺ کے ۱۴۰۰ ساتھیوں نے جن میں حضرت ربیع بنت معوذ بھی شامل تھیں۔ بیک آوار جواب دیا ”یا رسول اللہ ﷺ ہم آپؐ پر اپنی جانیں قربان کر دیں گے۔“ چنانچہ اسی عہد پر حضورؐ نے ان تمام نفوس قدسی سے بیعت لی۔ ان بے سروسامان مجاہدوں کا جذبہ جاں نثاری دیکھ کر بارگاہِ الہی سے ارشاد ہوا۔

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ.

چنانچہ تاریخ میں یہ بیعت ”بیعت رضوان“ کے نام سے مشہور ہوئی۔ حضرت ربیع رضی اللہ عنہا کو اس بیعت میں شرکت کی وجہ سے بڑا درجہ حاصل ہوا۔

حضرت ربیع ان خوش قسمت خواتین میں تھیں جنہیں حضورؐ غزوات میں لشکرِ اسلام کے ساتھ رکھتے تھے۔ حضرت ربیعؓ نے کئی غزوات میں شرکت کی اور بڑی تندہی سے مریضوں کی تیمار داری کرنے اور مجاہدین کو پانی پلانے کے علاوہ کئی دوسری خدمات انجام دیں۔ رسول کریم ﷺ سے بے پناہ عقیدت رکھتی تھیں اور وہ بھی ان پر خاص شفقت فرماتے تھے۔ ایک دفعہ حضرت ربیعؓ نبی اکرم ﷺ کی خدمت اقدس میں کچھ چھوہارے اور انگور لے کر گئیں۔ حضورؐ نے قبول فرمائے اور حضرت ربیعؓ کو ازراہِ قدردانی کچھ سونا عطا فرمایا۔

ایک دفعہ رسول کریمؐ حضرت ربیعؓ کے گھر تشریف لائے اور ان سے وضو کے لئے پانی مانگا۔ حضرت ربیعؓ نے نہایت مسرت و عقیدت سے کھڑے ہو کر حضورؐ کو وضو کرایا۔ عمار بن یاسرؓ کے پوتے ابو عبیدہ بن محمدؓ نے ایک دفعہ حضرت ربیعؓ سے سرور کونینؓ کا حلیہ مبارک پوچھا تو آپؓ نے جواب دیا۔

”بیاتم نے اگر حضور ﷺ کو دیکھا ہوتا تو یوں سمجھتے گویا آفتاب طلوع ہو رہا ہے۔“

حضرت ربیعؓ کے ایک بھائی کو یہ سعادت نصیب ہوئی کہ اس نے مشہور دشمن اسلام ابو جہل کو جنگِ بدر میں قتل کیا۔ ایک دفعہ ایک قریشی عورت اسماء بنت مخرمہ جو عطر بیچا کرتی تھی اپنا عطر فروخت کرنے حضرت ربیعؓ کے گھر آئی اور حضرت ربیعؓ سے ان کے خاندانی حالات پوچھنے لگی۔ جب اسے پتہ چلا کہ حضرت ربیعؓ کے بھائی نے ابو جہل کو قتل کیا تھا تو اس کی خاندانی عصبیت عود کر آئی اور بولی ”تو تم ہمارے سردار کے قاتل کی بہن ہو“۔ حضرت ربیعؓ کو ایک مسلمان عورت کے منہ سے ابو جہل کے لئے سردار کا لفظ سُن کر بہت غصہ آیا۔ فرمایا ”میں تو غلام کے قاتل کی بہن ہوں۔“ اسماء کو ابو جہل کی یہ اہانت ناگوار گزری۔ کہنے لگی ”مجھ کو تمہارے ہاتھ سودا بیچنا حرام ہے۔“ حضرت ربیعؓ نے جوشِ ایمان میں جواب دیا۔ ”مجھ کو تم سے کچھ خریدنا حرام ہے۔ میں تمہارے عطر کو گندگی سمجھتی ہوں۔“

حضرت ربیعؓ کا سالِ وفات کسی کتاب میں درج نہیں ہے۔

آپؓ سے ۲۱ حدیثیں مروی ہیں۔ راویوں میں ابو عبیدہ بن محمد، عبداللہ بن محمد عقیل، عائشہ بنت انس شامل ہیں۔

حضرت اُمّ ہانی رضی اللہ عنہا بنت ابوطالب

فاختہ نام اور اُمّ ہانی کنیت تھی۔

رسول کریم ﷺ کی بنت عم اور حضرت جعفر طیار اور حیدر کرار علی کرم اللہ وجہہ کی حقیقی ہم شیرہ تھیں۔

ان کی ماں جلیل القدر صحابیہ فاطمہ بنت اسد اور باپ، سرپرست رسول جناب ابوطالب تھے۔ گویا خالص ہاشمی النسل تھیں۔ دادھیال آفتاب تو نانا نہال ماہتاب تھا۔ اُمّ ہانی کی شادی ہبیرہ بن عمرو مخزومی سے ہوئی۔

۲۰ رمضان المبارک ۸ ہجری کو جب رسول کریم ﷺ فاتحانہ شان سے مکہ میں داخل ہوئے۔ حضرت اُمّ ہانی رضی اللہ عنہا نے اسی دن اسلام قبول کر لیا۔ البتہ ان کے شوہر ہبیرہ نجران کی طرف بھاگ گئے اور یہ شعر کہے۔

”تیری عمر کی قسم میں نے محمد اور ان کے ساتھیوں کے سامنے
بزدلی سے پیٹھ نہیں پھیری، نہ قتل کے خوف سے، مگر میں نے اپنے بارے
میں غور کیا تو تیر اور تلوار سے کام لینا کافی نہ دیکھا جب تک اپنی جائے قیام
تنگ نہ دیکھی ٹھہرا رہا۔ پھر لوٹ آیا جس طرح شیر اپنے بچوں کی طرف لوٹتا
ہے۔“

حضور ﷺ فتح مکہ کے دن حضرت اُمّ ہانی کے گھر تشریف لے گئے۔ ان کے قبول اسلام سے خوش ہوئے اور ان کے مکان میں غسل فرمایا اور نماز پڑھی۔

حضرت اُمّ ہانی نے اپنے مکان میں دو مشرکوں کو پناہ دے رکھی تھی۔ سرور عالم ﷺ نے بھی انہیں پناہ دیدی۔

اسی زمانے میں ایک دن حضور ﷺ حضرت اُمّ ہانیؓ کے گھر تشریف لے گئے۔ وہاں شربت نوش فرمایا اور اس میں کچھ حضرت اُمّ ہانیؓ کو عطا فرمایا۔ وہ روزہ سے تھیں لیکن اس شربت کو نعمتِ غیر مترقبہ سمجھ کر پی گئیں۔ حضور نے ان سے روزہ توڑنے کا سبب پوچھا تو جواب دیا ”یا رسول اللہ ﷺ میں آپ کا جوٹھا کیسے واپس کر سکتی تھی۔“

سرور کائنات نے ایک روز ازراہ شفقت اُمّ ہانیؓ سے فرمایا ”اُمّ ہانی بکری لے لو۔ یہ بڑی خیر و برکت والا جانور ہے۔“

حضرت اُمّ ہانیؓ فقہ سے بھی دلچسپی رکھتی تھیں اور وقتاً فوقتاً نبی کریم سے مختلف مسائل دریافت کرتی تھیں۔

ایک مرتبہ انہوں نے رسول کریم سے عرض کیا ”یا رسول اللہ ﷺ اب میں بوڑھی ہو گئی ہوں۔ چلنے پھرنے میں کمزوری محسوس کرتی ہوں، کوئی ایسا وظیفہ بتائیے جسے بیٹھے بیٹھے پڑھ سکوں۔ حضور نے بڑی شفقت سے ایک وظیفہ بتا دیا۔

”ایک روایت میں اس وظیفہ کی تصریح یوں کی گئی ہے کہ حضور ﷺ نے اُمّ ہانی سے فرمایا کہ ایک سو مرتبہ سبحان اللہ، ایک سو مرتبہ الحمد للہ، ایک سو مرتبہ اللہ اکبر اور ایک سو مرتبہ لا الہ الا اللہ کہہ لیا کرو۔“

حضرت اُمّ ہانی نے امیر معاویہ کے دورِ خلافت میں وفات پائی۔

اولاد میں عمرو، ہانی یوسف اور محمد مشہور ہیں۔

حضرت اُمّ ہانیؓ نے رسول کریم ﷺ سے ۱۴۶ احادیثِ زوایت کی ہیں۔ ان کے راویوں میں عبد اللہ بن عباسؓ، عبد اللہ بن حارث، عبد اللہ بن عباسؓ اور عروہ بن زبیر جیسے اکابر شامل ہیں۔

☆☆☆

حضرت حمنہ رضی اللہ عنہا بنت جحشؓ

حمنہ نام تھا۔ جحش بن رباب کی بیٹی تھیں جو قبیلہ قریش کے خاندان اسد بن خزیمہ سے تعلق رکھتے تھے۔ آپؓ کی والدہ امیمہ بنت عبدالمطلب تھیں، جو رسول کریم ﷺ کی حقیقی پھوپھی تھیں۔ مشہور جاں نثار رسول حضرت عبداللہ بن جحش آپؓ کے حقیقی بھائی اور اُمّ المؤمنین حضرت زینبؓ بنت جحش آپؓ کی حقیقی بہن تھیں۔

حضرت حمنہ رضی اللہ عنہا کا نکاح جلیل القدر صحابی حضرت مصعبؓ بن عمیر سے ہوا۔ وہ سابقون الاولون میں تھے۔ حضرت حمنہؓ نے بھی انہی کے ساتھ دعوتِ حق پر لبیک کہا۔ اس کے بعد اپنے شوہر کے ہمراہ ہجرت کا شرف حاصل کیا۔

۳ ہجری میں حضرت حمنہؓ کو جنگِ احد میں شرکت کرنے کی سعادت نصیب ہوئی۔ آپؓ دوسری خواتین کے ہمراہ زخیوں کی تیمارداری کرتیں، مجاہدین کو پانی پلاتیں اور بوقتِ ضرورت زخیوں کو ان کے گھر پہنچاتی تھیں۔

جنگِ احد میں ان کے شوہر حضرت مصعبؓ بن عمیر نے نہایت جانبازی سے لڑ کر شہادت پائی۔ حضرت مصعبؓ بن عمیر بہت خوب رو اور خوش لباس تھے۔ رسول کریمؐ نے ان کی لاش پر کھڑے ہو کر فرمایا:

”میں نے تم کو مکہ میں دیکھا تھا جہاں تمہارے جیسا حسین اور خوش لباس کوئی نہ تھا لیکن آج دیکھتا ہوں کہ تمہارے بال الجھے ہوئے ہیں اور جسم پر صرف ایک چادر ہے۔ بے شک میں گواہی دیتا ہوں کہ قیامت کے دن تم

بارگاہِ الہی میں حاضر ہو گے۔“

حضرت مصعبؓ بن عمیر نے اپنی یادگار ایک لڑکی زینب چھوڑی۔

حضرت مصعبؓ بن عمیر کی شہادت کے بعد حضرت حمزہؓ کا نکاح حضرت طلحہؓ سے ہوا جو رسول اللہ ﷺ کے محبوب صحابی تھے اور حضورؐ نے انہیں جنتی ہونے کی بشارت دی تھی۔ محمد (سجاد) اور عمر دو لڑکے ان سے پیدا ہوئے۔

حضرت حمزہؓ چند دوسرے سادہ لوح مسلمانوں کی طرح واقعہٴ افک میں منافقین کے فریب میں آ گئیں اور حضرت عائشہؓ پر لگائی گئی جھوٹی تہمت کی تائید کی۔

بارگاہِ خداوندی سے جب حضرت صدیقہؓ کی بریت ہوئی تو آپؐ نے بھی توبہ کی۔ اگرچہ حضرت صدیقہؓ کو ان کی شرکتِ افک کا ہمیشہ قلق رہا۔

حضرت حمزہ رضی اللہ عنہا نے ۲۰ ہجری کے بعد کسی سال انتقال کیا۔

☆☆☆

حضرت اُمّ خالد رضی اللہ عنہا بنت خالد بن سعید

آپ کا نام اُمّہ اور کنیت اُمّ خالد تھی۔

جلیل القدر صحابی حضرت خالد بن سعید بن عاص کی صاحبزادی تھیں۔ والدہ کا نام ہمہ

بنت خلف تھا۔

حضرت اُمّ خالدؓ حبش میں پیدا ہوئیں۔ اس وقت ان کے والدین مکہ سے ہجرت کر کے

حبش میں قیام پذیر تھے۔

آپؓ نے مسلمان ماں باپ کی گود میں آنکھ کھولی، اس لئے پیدائشی مسلمان تھیں۔ جب نبی

کریمؐ ہجرت کر کے مدینہ تشریف لے آئے تو چند سالوں کے بعد اُمّ خالدؓ بھی اپنے والدین کے

ہمراہ مدینہ آ گئیں۔ اس وقت وہ سن شعور کو پہنچ چکی تھیں۔

جس وقت مسلمان حبشہ سے روانہ ہونے لگے تو نجاشی شاہ حبشہ نے نہایت عقیدت سے ان

مسلمانوں کو مخاطب ہو کر کہا۔

”تم سب رسول اللہ کو میرا سلام پہنچا دینا۔“

حضرت اُمّ خالدؓ فرمایا کرتی تھیں، میں بھی انہی لوگوں میں شامل تھی جنہیں شاہ حبش نے

رسول اللہ کے لئے پیغام سلام دیا تھا۔ چنانچہ میں نے بھی دوسرے مسلمانوں کے ساتھ نبی اکرمؐ کو

نجاشی کا سلام پہنچایا۔

مدینہ آ کر آپؐ کا نکاح رسول کریمؐ کے پھوپھی زاد بھائی اور حواری حضرت زبیر بن العوام

سے ہوا۔ ان کے صلب سے دو بیٹے عمر اور خالد پیدا ہوئے۔

کریب بن سلمان کنڈی اور ابراہیم بن عقبہ وغیرہ نے حضرت اُمّ خالدؓ سے چند احادیث

روایت کی ہیں۔

وفات کا حال معلوم نہیں ہے۔

حضرت اُمُّ الْفَضْلِ رَضِيَ اللهُ عَنْهَا بِنْتُ حَارِثٍ

آپ کا نام لبا بہ اور کنیت اُمُّ الْفَضْلِ تھی۔ باپ کا نام حارث بن حزن اور ماں کا نام ہند بنت

عوف تھا۔

اُمُّ الْمُؤْمِنِينَ حضرت میمونہؓ بنت حارث حضرت اُمُّ الْفَضْلِ رَضِيَ اللهُ عَنْهَا کی حقیقی بہن تھیں۔ حضرت اسماءؓ بنت عمیس آپؐ کی اخیانی بہن تھیں۔ یعنی دونوں ایک ہی ماں کے لطن سے تھیں۔ البتہ باپ الگ تھے۔

حضرت اسماءؓ پہلے حضرت جعفر طیارؓ کے نکاح میں تھیں۔ ان کی شہادت کے بعد حضرت ابو بکر صدیقؓ کے نکاح میں آئیں اور جب انہوں نے وفات پائی تو حضرت علی کرم اللہ وجہہ سے آخری نکاح ہوا۔ آپؐ کی ایک تیسری بہن سلمیٰؓ کی شادی حضرت حمزہؓ سے ہوئی۔

خود حضرت اُمُّ الْفَضْلِؓ عم رسولؐ حضرت عباسؓ بن عبدالمطلب سے بیاہی گئیں۔ حضرت اُمُّ الْفَضْلِؓ کی والدہ ہند بنت عوف پر لوگ رشک کرتے تھے کہ سمدھیانے کے لحاظ سے کوئی عورت ان کے ہم پلہ نہیں ہوئی۔

خواتین میں جس خاتون کو سب سے پہلے رسول کریم ﷺ پر ایمان لانے کا شرف حاصل ہوا۔ وہ حضرت خدیجہ الکبریٰؓ تھیں۔ دوسرے نمبر پر حضرت اُمُّ الْفَضْلِؓ کو اس نعمتِ عظمیٰ کے حصول کا شرف حاصل ہوا۔ اس لئے وہ سابقون الاولون میں بھی نہایت ممتاز درجہ رکھتی ہیں۔ حضرت اُمُّ الْفَضْلِؓ نے اپنے شوہر حضرت عباسؓ کے قبولِ اسلام کے بعد مدینہ کی طرف

ہجرت کی۔

حضرت اُمّ الفضلؓ نہایت پرہیزگار اور عبادت گزار تھیں۔ ہر سوموار اور جمعرات کو روزہ رکھتیں۔

حضور رسول کریم ﷺ کے رشتہ میں چچی تھیں اور ان سے بہت محبت و عقیدت رکھتی تھیں۔ نبی کریم ان کے گھر اکثر تشریف لے جاتے۔ دوپہر کا وقت ہوتا تو وہاں ہی آرام فرماتے۔ حضرت اُمّ الفضلؓ رسول کریم کا سر مبارک اپنی گود میں رکھ کر حضور ﷺ کے بال صاف کرتیں اور کنگھی پھیرتیں۔

ایک دن رسول کریم ﷺ نے فرمایا ”اُمّ الفضلؓ، سلمیٰ، میمونہؓ اور اسماءؓ چاروں مومنہ بہنیں ہیں۔“

حضرت اُمّ الفضلؓ نہایت مسرور ہوئیں کہ آقائے دو جہاں نے خود اپنی زبان مبارک سے انہیں مومنات میں شامل فرمایا۔

ایک دفعہ حضرت اُمّ الفضلؓ نے خواب میں دیکھا کہ رسول کریم کے اعضائے مبارک میں سے ایک عضو ان کے گھر میں ہے۔ انہوں نے اپنا خواب رسول کریم سے بیان کیا تو حضور نے فرمایا ”اللہ تعالیٰ میری نختِ جگر فاطمہؓ کو فرزند عطا کرے گا اور تم اس کو اپنا دودھ پلاؤ گی۔ یہی اس خواب کی تعبیر ہے۔“

کچھ عرصہ بعد حضرت فاطمہ الزہراؓ کو اللہ تعالیٰ نے فرزند عطا کیا۔ یہ شہید کر بلا امام حسینؓ تھے۔ حضرت اُمّ الفضلؓ نے انہیں اپنا دودھ پلایا اور ان کی کفیل بن گئیں۔ اس لئے سارا خاندان نبوت حضرت اُمّ الفضلؓ کی بہت عزت و تکریم کرتا تھا۔ ایک دن حضرت اُمّ الفضلؓ امام حسینؓ کو اپنی گود میں لئے ہوئے رسول کریم کے پاس تشریف لائیں۔ حضور نے اپنے پیارے نواسے کو ان کی گود سے لے لیا اور پیار کرنے لگے۔ ننھے حسینؓ نے حضور کی گود مبارک میں پیشاب کر دیا۔ حضرت اُمّ الفضلؓ نے فوراً حضور کی گود سے لے لیا اور جھڑک کر کہا۔

”ارے ننھے یہ تو نے کیا کیا کہ اپنے بابا جان کی گود میں پیشاب کر دیا۔“

رسول کریم کو اُمّ الفضلؓ کا اتنا جھڑکنا بھی گوارا نہ ہوا اور فرمایا ”اُمّ الفضلؓ تو نے میرے بچے کو یونہی جھڑکا جس سے مجھے تکلیف ہوئی۔ اس کے بعد پانی منگا کر لباس مبارک کا پیشاب آلود حصہ دھلوا دیا۔“

حجۃ الوداع کے موقع پر حضرت اُمّ الفضلؓ کو رسول کریمؐ کے ساتھ حج کرنے کا شرف حاصل ہوا۔ عرفہ کے دن بعض لوگوں نے خیال کیا کہ حضورؐ روزہ سے ہیں۔ جب حضرت اُمّ الفضلؓ کو ان لوگوں کا یہ خیال معلوم ہوا تو انہوں نے ایک دودھ کا پیالہ رسول کریمؐ کو بھیجا۔ حضورؐ نے اسے نوش فرمایا۔ اس سے لوگوں کا شک دور ہو گیا۔

حضرت عباسؓ کے صلب سے اللہ تعالیٰ نے حضرت اُمّ الفضلؓ کو ۶ لڑکے اور ایک لڑکی عطا کی جن کے اسماء یہ ہیں:

فضل، عبد اللہ، معبد، عبید اللہ، قثم، عبد الرحمن اور اُمّ حبیبہ۔

حضرت اُمّ الفضلؓ نے حضرت عثمانؓ کے عہدِ خلافت میں اپنے شوہر کے سامنے ہی وفات پائی۔ نمازِ جنازہ حضرت عثمانؓ نے پڑھائی۔

حضرت اُمّ الفضلؓ سے ۱۳۰ احادیث مروی ہیں۔

☆☆☆

حضرت فاطمہ رضی اللہ عنہا بنت قیس

آپ کا نام فاطمہ تھی۔ ماں کا نام امیمہ بنت ربیعہ اور باپ کا نام قیس خالد اکبر تھا۔ آپ کا پہلا نکاح حضرت ابو عمر و حفص بن مغیرہ سے ہوا۔ انہوں نے کسی وجہ سے طلاق دیدی تو حضور کے ارشاد کے مطابق دوسرا نکاح اسامہ بن زید سے ہوا۔ اوائل اسلام میں ہی مشرف باسلام ہو گئیں اور پھر ہجرت کے دورِ اوّل میں دوسری خواتین کے ہمراہ مدینہ کی طرف ہجرت کی۔

حضرت فاطمہ بنت قیس صورت اور سیرت ہر لحاظ سے ہمہ صفت موصوف تھیں۔ وہ نہایت عقل مند ذی علم اور صاحب الرائے خاتون تھیں۔

۱۰ ہجری میں حضرت علی کرم اللہ وجہہ رسول کریم کے ارشادِ گرامی کی تعمیل میں ایک لشکر لے کر عازم یمن ہوئے۔ اس لشکر میں حضرت فاطمہ کے شوہر ابو عمر و حفص بھی شریک تھے۔ روانگی سے پہلے انہوں نے حضرت فاطمہ کو طلاق دے دی۔ آپ رسول کریم کی خدمت میں حاضر ہوئیں تو حضور نے فرمایا کہ تم عدت کا زمانہ اپنے ابن عم حضرت ابن مکتوم کے ہاں گزارو۔ وہ نابینا اور نہایت شریف النفس بزرگ تھے۔ جب عدت کا زمانہ گزر گیا تو معاویہ بن سفیان، ابو جہم اور اسامہ بن زید نے ان سے نکاح کی خواہش ظاہر کی۔ حضرت فاطمہ کا خیال تھا کہ حضور خود انہیں شرف ازواج بخشیں گے لیکن مصلحتِ خداوندی اس میں نہ تھی۔ چنانچہ جب حضرت فاطمہ نے اپنے نکاحِ ثانی کے بارے میں رسول اللہ سے مشورہ کیا تو حضور نے فرمایا۔ ”معاویہ“ مفلس ہے، ابو جہم سخت مزاج ہے۔ تم اسامہ بن زید سے نکاح کر لو۔“

حضرت فاطمہ کچھ متامل ہوئیں۔ حضور نے فرمایا تمہیں کیوں عذر ہے۔ اللہ اور اللہ کے رسول کی اطاعت کرو اسی میں تمہاری بھلائی ہے۔ ”چنانچہ حضرت فاطمہ نے سرور کائنات کے حکم کی تعمیل میں حضرت اسامہ بن زید سے نکاح کر لیا۔ وہ بڑے جلیل القدر صحابی تھے اور حضور انہیں

بہت عزیز رکھتے تھے۔ ان سے نکاح کے بعد حضرت فاطمہؓ لوگوں کے نزدیک قابلِ رشک بن گئیں۔

۲۳ ہجری میں حضرت اسامہ بن زیدؓ نے وفات پائی تو حضرت فاطمہؓ کو سخت صدمہ پہنچا۔ اس کے بعد تازندگی دوسرا نکاح نہیں کیا اور اپنے بھائی ضحاک بن قیس کے پاس رہنے لگیں۔ یزید نے جب انہیں عراق کا حاکم مقرر کیا تو ان کے پاس کوفہ چلی آئیں اور وہاں ہی مستقل سکونت اختیار کی۔

مروان کے عہدِ حکومت میں حضرت فاطمہؓ کی بھانجی کو ان کے شوہر عبداللہ بن عمرو بن عثمان نے طلاق دے دی تو آپؓ نے اسے کہلا بھیجا کہ میرے گھر چلی آؤ۔ مروان نے اس کا سبب دریافت کیا تو کہا حضورؐ نے خود مجھے اپنے ایامِ عدت اپنے بن عم کے پاس گزارنے کی اجازت دی تھی۔ اس لئے میں نے اپنی بھانجی کو بھی اپنے پاس بلایا ہے۔ مروان نے ان کی بات کو کوئی وقعت نہ دی اور ان کی بھانجی کو اپنے گھر عدت گزارنے کا حکم دیا۔

تاریخوں سے صرف اتنا پتہ چلتا ہے کہ آپؓ عبداللہ بن زبیرؓ کے عہدِ خلافت تک حیات تھیں۔ سن وفات کے متعلق تمام تاریخیں خاموش ہیں۔



حضرت اسماء رضی اللہ عنہا بنت یزید

آپ کا نام اسماء اور اُم سلمہ کنیت تھی۔ باپ کا نام یزید بن السنن تھا۔ جب نبی کریم ہجرت کر کے مدینہ تشریف لائے۔ اس وقت مشرف باسلام ہو گئیں اور چند عورتوں کے ہمراہ رسول کریم کی خدمت میں تشریف لائیں اور یہ تقریر کی:

”یا رسول اللہ میرے ماں باپ حضور پر قربان ہوں۔ میں مسلمان عورتوں کی طرف سے ایک پیغام لائی ہوں۔ خداوند کریم نے حضور ﷺ کو مردوزن سب کی ہدایت کے لئے مبعوث کیا ہے۔ ہم حضور ﷺ پر ایمان لائے ہیں لیکن عورتوں اور مردوں کی حالت میں بڑا فرق ہے۔

عورتیں گھروں کے اندر رہتی ہیں اس لئے مردوں کی طرح نماز باجماعت، نماز جمعہ اور نماز جنازہ میں شریک نہیں ہو سکتیں اور نہ ہی حج اور جہاد میں عمومیت سے حصہ لے سکتی ہیں۔ البتہ جب مرد باہر ہوتے ہیں، عورتیں ان کی اولاد کی پرورش کرتی ہیں، ان کے مال کی حفاظت کرتی ہیں اور ان کے اہل و عیال کی پوشاک کے لئے کپڑا بنتی ہیں۔ کیا عورتوں کو بھی مردوں کے کارہائے خیر کا اجر و ثواب ملے گا۔“

رسول کریم ﷺ کے پاس اس وقت بہت سے صحابہ کرام جمع تھے۔ حضور نے ان سے مخاطب ہو کر فرمایا ”کیا تم نے دین کے بارے میں کسی عورت سے ایسی گفتگو سنی ہے۔“ صحابہ کرام نے جواب دیا ”یا رسول اللہ ﷺ ہمارے خیال میں بھی نہ آ سکتا تھا کہ کوئی عورت ایسی گفتگو کر سکتی ہے۔ اس پر رسول اکرم ﷺ نے اسماء سے مخاطب ہو کر فرمایا ”عورت کے لئے شوہر کی رضا جوئی بہت ضروری ہے۔ اگر ایک عورت فرانس زوجیت ادا کرتی ہے اور شوہر کی فرماں برداری کرتی ہے تو اس کو بھی مرد کے برابر اجر ملے گا۔“

حضرت اسماءؓ اور ان کی ساتھی خواتین رسول اکرمؐ کی زبان مبارک سے یہ ارشاد سن کر بہت مسرور ہوئیں۔

حضرت اسماءؓ اس وقت اپنے ہاتھوں میں سونے کے کنگن پہنے ہوئے تھیں۔ حضورؐ کی نظر ان پر پڑی تو حضورؐ نے پوچھا ”کیا ان کی زکوٰۃ دیتی ہو؟ حضرت اسماءؓ نے نفی میں جواب دیا تو حضورؐ نے فرمایا ”کیا تم کو یہ پسند ہے کہ آخرت کے دن خدا ان کے بدلے تمہیں آگ کے کنگن پہنائے۔“

حضرت اسماءؓ نے کنگن اپنے ہاتھ سے فوراً اتار دیئے اور عرض کی ”یا رسول اللہؐ اگر ہم زیور نہ پہنیں تو شوہر کی نظروں سے گر جائیں گی۔“

حضورؐ نے فرمایا ”تو پھر چاندی کے زیورات بناؤ اور ان پر زعفران مل دو کہ سونے کی چمک پیدا ہو جائے۔“ اس کے بعد حضرت اسماءؓ نے دوسری خواتین کے ہمراہ رسول کریمؐ کی بیعت کرنا چاہی اور حضورؐ رسول اللہؐ سے اپنا دست مبارک بڑھانے کے لئے عرض کی۔ حضورؐ نے فرمایا ”میں عورتوں سے ہاتھ نہیں ملاتا۔ البتہ تم ان باتوں کا اقرار کرو تو بیعت ہو جائے گی۔“

(۱) اپنی اولاد کو قتل نہ کروگی۔ (۲) کسی پر جھوٹی تہمت نہ لگاؤ گی۔

(۳) چوری نہ کروگی۔ (۴) زنا سے بچو گی۔

(۵) کسی کو خدا کا شریک نہ بناؤ گی۔ (۶) اچھی باتوں سے انکار نہ کرو گی۔

حضرت اسماءؓ اور دوسری خواتین نے صدقِ دل سے ان باتوں کا اقرار کیا اور اپنے گھر تشریف لے گئیں۔

جب اُمّ المؤمنین حضرت عائشہؓ صدیقہ کی رخصتی ہوئی تو حضرت اسماءؓ نے چند دوسری خواتین کے ہمراہ انہیں سنوارا اور انہیں جلے میں بٹھا کر رسول کریم ﷺ کو اطلاع دی۔ حضور ﷺ تشریف لائے۔ کسی نے دودھ پیش کیا۔ حضور ﷺ نے تھوڑا سا نوش فرما کر باقی دودھ حضرت عائشہؓ کو دیا۔ انہوں نے شرم کے مارے سر جھکا لیا۔ حضرت اسماءؓ نے ڈانٹا کہ رسول اللہؐ جو دیتے ہیں لے لو۔ چنانچہ حضرت عائشہؓ نے بھی کچھ دودھ پی لیا۔

ایک دفعہ حضرت اسماءؓ رسول کریمؐ کی اونٹنی کی مہارت تھامے کھڑی تھیں کہ وحی نازل ہوئی۔ حضرت اسماءؓ کا بیان ہے کہ اونٹنی اس وقت بوجھ تلے دبی جاتی تھی۔ میں ڈرنے لگی کہ کہیں اس کی

ٹانگیں نہ ٹوٹ جائیں۔

ایک مرتبہ کا شانہ نبوت میں حاضر ہوئیں۔ حضور نے دجال کا ذکر فرمایا۔ بڑی متاثر ہوئیں اور رونے لگیں۔ حضور اٹھ کر باہر تشریف لے گئے۔ کچھ دیر بعد دوبارہ تشریف لائے تو حضرت اسماء کی شدت گریہ سے بدستور ہچکی بندھی ہوئی تھی۔ حضور نے فرمایا ”اتنا کیوں روتی ہو؟“ حضرت اسماء نے جواب دیا ”یا رسول اللہ ہم سے تو اتنی بھوک بھی برداشت نہیں ہوتی کہ لوٹڈی اطمینان سے آٹا گوندھ کر روٹی پکالے۔ دجال کے عہد میں جو قحط پڑے گا ہم اپنے ایمان پر کیسے ثابت قدم رہیں گے۔“

حضور نے فرمایا ”اس دن کثرت سے اللہ کا ذکر بھوک سے بچائے گا۔“

پھر انہیں دلاسا دیا۔ کہ گریہ و زاری کی ضرورت نہیں۔ اگر میں اس وقت تک زندہ رہوں گا تو مسلمانوں کی حفاظت کے لئے سینہ سپر ہو جاؤں۔ اگر دجال کا ظہور میرے بعد ہو تو اللہ تعالیٰ ہر مسلمان کی خود حفاظت کرے گا۔“

حضرت اسماء بہت مہمان نواز، عاقل، خدا ترس اور شجاع تھیں۔ حضرت عمر فاروق کے عہد خلافت میں انہیں یرموک کی عظیم لڑائی میں دوسری خواتین کے ہمراہ جہاد کی سعادت بھی نصیب ہوئی جب ایک موقع پر مسلمان پیچھے ہٹ گئے اور عیسائی فوج عورتوں کے خیموں تک آ پہنچی تو تمام عورتیں خیموں کی چوبیس اکھاڑ کر دشمن کے مقابلہ پر ڈٹ گئیں۔ ان میں حضرت اسماء بھی شامل تھیں۔ انہوں نے اپنی چوب سے نورومیوں کو ہلاک کیا۔

حضرت اسماء نے جنگ یرموک کے کافی عرصہ بعد وفات پائی۔ چند احادیث بھی آپ سے

مروی ہیں۔



حضرت اُمّ حکیم

رضی اللہ عنہا بنت حارث

آپ کا نام معلوم نہیں۔ کنیت اُمّ حکیم تھی اور اسی سے مشہور ہیں۔

باپ کا نام حارث بن ہشام تھا جو قریش کے خاندان بنی مخزوم سے تھے۔ ماں کا نام فاطمہ بنت ولید تھا جو حضرت خالد بن ولید کی ہمیشہ تھیں۔ اس رشتہ سے حضرت اُمّ حکیم سیف اللہ کی بھانجی تھیں۔

حضرت اُمّ حکیم کی پہلی شادی اپنے ابن عم عکرمہ بن ابو جہل سے ہوئی۔

حضرت اُمّ حکیم کا خسر ابو جہل اور شوہر عکرمہ مسلمانوں کے سخت دشمن تھے۔ حضرت اُمّ

حکیم بھی ان کے ساتھ اپنے آبائی مذہب پر قائم رہیں۔ ابو جہل تو جنگ بدر میں کفر کی حالت میں ہی قتل ہوا۔ البتہ عکرمہ نے دوسرے کفار کے ساتھ شمع اسلام کو بجھانے کی کوششیں جاری رکھیں۔ غزوہ

احد میں اُمّ حکیم نے بھی اپنے شوہر کے ہمراہ مسلمانوں کے خلاف زور و شور سے حصہ لیا۔ جب ۸

ہجری میں سرور کائنات نے مکہ فتح کیا تو حضرت اُمّ حکیم اپنی والدہ فاطمہ بنت ولید کے ہمراہ مشرف

باسلام ہو گئیں۔ عکرمہ سا لہا سال تک مسلمانوں کے خلاف نبرد آزار ہے تھے۔ انہیں یقین تھا کہ

رسول اللہ قابو پا کر ان کو کبھی جیتا نہ چھوڑیں گے۔ چنانچہ اس موقع پر وہ اپنی جان بچا کر یمن بھاگ

گئے۔ ادھر رحمت دو عالم ﷺ نے معافی عام کا اعلان کر دیا جس سے اسلام کے بڑے بڑے دشمن

بھی مستفیض ہوئے۔ حضرت اُمّ حکیم رسول اللہ کی خدمت میں حاضر ہوئیں اور اپنے شوہر کے لئے

امن کی درخواست کی۔ سرکارِ دو عالم نے عکرمہ کی زندگی کو بالکل نظر انداز کر دیا اور انہیں معاف فرما

دیا۔ حضرت اُمّ حکیم یمن گئیں اور عکرمہ کو سارا ماجرا سنا دیا۔ وہ اپنی جان بخشی کے متعلق سُن کر اتنے

متاثر ہوئے کہ کفر و شرک کی تمام نجاستوں کو دل سے نکال دیا۔ اُمّ حکیم کے ہمراہ واپس آ کر رسول

اللہ کی خدمت میں حاضر ہوئے اور صدقِ دل سے اسلام قبول کیا۔ اس کے بعد حضرت عکرمہ کی

زندگی میں انقلابِ عظیم پیدا ہو گیا۔ جس شدت سے انہوں نے اسلام کی مخالفت کی تھی اب اس

سے کئی گنا زیادہ شدت کے ساتھ انہوں نے اسلام کی خدمت کی۔ کئی غزوات میں بڑے جوش سے

شرکت کی اور حق شجاعت ادا کیا۔ حضرت ابو بکر صدیقؓ کے عہدِ خلافت میں جب مسلمانوں نے شام پر چڑھائی کی تو حضرت عکرمہؓ بھی اُمّ حکیمؓ کے ہمراہ مجاہد بن اسلام میں شامل ہو گئے۔ کئی معرکوں میں نہایت جانبازیوں سے رومیوں کے خلاف جہاد کیا اور بالآخر اجنادین کی لڑائی میں نہایت پامردی سے لڑتے ہوئے شہید ہوئے اور یوں اپنے تمام سابقہ گناہوں کا کفارہ ادا کر دیا۔

ایامِ عدت گزرنے کے بعد اُمّ حکیمؓ کو نکاح کے پیغام ملنے شروع ہو گئے۔ ان میں حضرت خالد بن سعید بن عاصؓ کا پیغام بھی تھا۔ حضرت اُمّ حکیمؓ نے اور سب پیغام تو رد کر دیئے البتہ خالد بن سعیدؓ سے نکاح پر رضامندی ظاہر کی۔ خالد بن سعیدؓ بڑے جلیل القدر صحابی تھے۔ وہ سابقوں الاولوں میں تھے اور دو ہجرتوں سے مشرف ہوئے تھے۔ (پہلی ہجرت حبش کی اور دوسری ہجرت مدینہ کی تھی) فتح مکہ، حنین، طائف اور تبوک وغیرہ میں سرورِ کائنات کے ہمراہ رہے تھے۔ اس لئے اُمّ حکیمؓ نے انہیں سب پر ترجیح دیا۔ چنانچہ ۴۰۰ دینار مہر پر آپؓ کا نکاح حضرت خالد بن سعیدؓ کے ساتھ مرج الصفر کے مقام پر ہوا۔ یہ جگہ دمشق کے قریب واقع ہے۔ اس وقت لشکرِ اسلام دمشق کی طرف پیش قدمی کر رہا تھا اور عیسائیوں سے جھڑپیں ہو رہی تھیں۔ نکاح کے بعد حضرت خالد بن سعیدؓ نے رسمِ عروسی ادا کئے جانے کی خواہش کا اظہار کیا۔ حضرت اُمّ حکیمؓ نے کہا ”دشمن سے لڑائی کا ہر وقت خطرہ ہے۔ چند دن ٹھہر کر اطمینان سے یہ رسم ادا ہو جائے تو بہتر ہوگا۔“ حضرت خالدؓ نے فرمایا ”مجھے اس معرکہ میں اپنی شہادت کا یقین ہے۔“ حضرت اُمّ حکیمؓ خاموش ہو گئیں۔ رسمِ عروسی ادا ہوئی۔ صبح کو دعوتِ ولیمہ کی گئی۔ ابھی لوگ کھانے سے فارغ نہیں ہوئے تھے کہ رومیوں نے حملہ کر دیا۔ ایک رومی نے مبارزِ طلبی کی۔ حضرت خالد بن سعیدؓ تیر کی طرح جھپٹ کر اس کے مقابلے کے لئے نکلے اور نہایت بہادری سے لڑ کر اس کے ہاتھوں جامِ شہادت پیا۔ اس کے بعد عام لڑائی شروع ہو گئی۔ حضرت اُمّ حکیمؓ اپنے شوہر کی شہادت کا منظر دیکھ رہی تھیں۔ اسی وقت نہایت جوش سے انھیں اپنے کپڑوں کو باندھا اور خیمہ کی چوب اکھاڑ کر لڑائی میں شریک ہو گئیں۔ زخمی شیرنی کی طرح ہر طرف حملے کرتی تھیں اور اپنی چوب سے رومیوں کو مار گراتی تھیں۔ اس معرکہ میں ان کے ہاتھ سے ۹ رومی جہنمِ واصل ہوئے۔ اس معرکہ کے بعد خلافتِ فاروقی کے عہد میں آپؓ کو جنگِ یرموک میں شرکت کی سعادت نصیب ہوئی۔ وہاں بھی دوسری خواتین کے ہمراہ آپؓ نے رومیوں کے خلاف بڑی دلیری سے جنگ کی۔

حضرت اُمّ حکیمؓ کی زندگی کے اور حالات کتبِ سیر میں درج نہیں ہیں۔

حضرت زینب رضی اللہ عنہا بنت ابی سلمہؓ

آپ کا نام زینبؓ تھا۔ باپ کا نام ابی سلمہؓ بن عبدالاسد تھا۔ وہ بڑے جلیل القدر صحابی تھے۔ ماں اُمّ المؤمنین حضرت اُمّ سلمہؓ تھیں جو ابوسلمہؓ کی وفات کے بعد سرور کائنات کے عقد نکاح میں آئیں۔

جب مسلمانوں نے حبش کی طرف ہجرت کی تو ان میں حضرت اُمّ سلمہؓ اور حضرت ابوسلمہؓ بھی شامل تھے۔ حضرت زینبؓ کی ولادت حبش میں ہی ہوئی۔ کچھ عرصہ بعد حضرت اُمّ سلمہؓ نے مدینہ کی طرف ہجرت کی۔ حضرت زینبؓ ان کے ساتھ تھیں۔ مدینہ پہنچیں تو حضرت اسماء بنت ابوبکر صدیقہؓ نے زینبؓ کو اپنا دودھ پلایا۔ ماں باپ نے ان کا نام برہ رکھا تھا، لیکن رسول کریمؐ نے بدل کر زینبؓ رکھ دیا۔

۴ ہجری میں جب حضرت اُمّ سلمہؓ سے سرکارِ دو عالم ﷺ کا نکاح ہوا تو حضرت زینبؓ بھی ان کے ساتھ آئیں۔

حضور رسول کریمؐ حضرت زینبؓ سے بے حد محبت فرماتے تھے۔ حضورؐ نے نہایت توجہ اور شفقت سے ان کی پرورش کی۔ حضرت اُمّ سلمہؓ سے نکاح کے وقت زینبؓ شیر خوار تھیں۔ حضورؐ گھر تشریف لاتے اور زینبؓ کو دودھ پیتے دیکھتے تو واپس ہو جاتے تھے۔ جب وہ پاؤں چلنے لگیں تو حضور ﷺ غسل فرماتے ہوتے تو آپؐ آہستہ آہستہ چلتے ہوئے حضورؐ کے پاس آ جاتیں۔ حضورؐ پیار سے ان کے منہ پر پانی چھڑکتے تھے۔ اس پانی کی برکت سے بڑھاپے تک ان کے چہرے پر جوانی کی آب و تاب قائم رہی۔

آپؐ کی شادی عبداللہ بن زمعہ بن اسود سے ہوئی جس سے ۶ لڑکے اور ۳ لڑکیاں پیدا ہوئیں۔

۶۳ ہجری میں ایک عظیم صدمہ سے دوچار ہونا پڑا۔ یہ ان کے دولڑکوں کی شہادت تھی جو واقعہ حرہ میں ہوئی۔ اس سال مدینہ کے لوگوں نے حضرت عبداللہ بن زبیرؓ کی خلافت پر بیعت کر لی تھی اور یزید کے تمام عاملوں کو مدینہ سے نکال دیا تھا۔

یزید نے مسلم بن عقبہ مری کو ایک مضبوط فوج دے کر مدینہ پر حملہ کے لئے روانہ کیا۔ اہل مدینہ نے بڑی پامردی سے مقابلہ کیا لیکن ساز و سامان کی کمی کی وجہ سے مغلوب ہو گئے۔ اس لڑائی میں کئی انصاری اور دوسرے اہل مدینہ شہید ہوئے۔ ان میں حضرت زینبؓ کا ایک لڑکا بھی شامل تھا۔ اس کے بعد شامی فوج تین دن تک بے دریغ مدینہ کو لوٹتی رہی۔ لوگوں کو گھروں سے کھینچ کھینچ کر نکالا اور قتل کر ڈالا۔ ایسے مظلوموں میں حضرت زینبؓ کا ایک دوسرا لڑکا بھی شہید ہو گیا۔ جب دونوں نوجوان فرزندوں کی لاشیں ان کے سامنے لائی گئیں تو آپؐ نے فرمایا ”مجھ پر بڑی مصیبت پڑی۔ میرا ایک فرزند تو لڑکر شہید ہوا لیکن دوسرا لخت جگر تو خانہ نشین تھا۔ ظالموں نے اسے گھر میں گھس کر ناحق قتل کیا۔ اس کے بعد نہایت حوصلہ اور صبر سے اپنے دونوں نونہالوں کو سپرد خاک کیا۔ حضرت زینبؓ نے جناب رسول کریمؐ کے دامن شفقت میں تربیت پائی تھی۔ اس لئے نہایت ذی شعور اور عالمہ فاضلہ تھیں۔ وہ اپنے دور کی فقیہ خواتین میں امتیازی حیثیت رکھتی تھیں۔ اللہ تعالیٰ نے انہیں کمال فضل و کمال عطا کیا تھا۔ بڑے بڑے ذی علم لوگ ان سے مسائل پوچھتے تھے۔ حضرت ابورافعؓ کا قول ہے۔

”جب میں نے مدینہ کی کسی فقیہ عورت کا ذکر کیا تو زینبؓ بنت ابوسلمہؓ کو ضرور یاد کیا۔“

چند احادیث بھی آپؐ سے مروی ہیں۔ ان سے روایت کرنے والوں میں حضرت زین العابدینؓ اور عروہ بن زبیرؓ بھی شخصیتیں شامل ہیں۔

حضرت زینبؓ نے ۷۳ ہجری میں وفات پائی۔ جنت البقیع میں دفن ہوئیں۔ حضرت عبداللہؓ ابن عمرؓ نے نماز جنازہ میں شرکت کی۔

حضرت اُمّ حرام رضی اللہ عنہا بنتِ ملحان

آپؓ کی کنیت اُمّ حرامؓ سے ہی مشہور ہے۔ نام معلوم نہیں۔

باپ کا نام ملحان بن خالد اور ماں کا نام المیکہ بنت مالک تھا۔

آپؓ حضرت اُمّ سلیمؓ کی حقیقی بہن تھیں اور جلیل القدر صحابی حضرت انسؓ آپؓ کے بھانجے تھے۔ آپؓ انصار کے مشہور قبیلہ خزرج کے خاندان بنو نجار سے تھیں۔

حضرت اُمّ حرامؓ کا پہلا نکاح حضرت عمرو بن قیس انصاری سے ہوا۔ انہوں نے غزوہ احد میں بڑی پامردی سے لڑ کر رسول کریمؐ پر اپنی جان نثار کر دی۔ ان کی شہادت کے بعد حضرت حرامؓ، حضرت عبادہ بن صامت کے نکاح میں آئیں۔

حضرت اُمّ حرامؓ کو رسول کریمؐ سے بہت عقیدت و محبت تھی۔ وہ اسلام کی سچی شیدائی تھیں اور انہیں راہِ خدا میں جہاد کرنے اور رتبہ شہادت پر فائز ہونے کی بے حد تمنا تھی۔ رسول کریمؐ وقتاً فوقتاً تشریف لے جاتے۔ جہاں حضرت اُمّ حرامؓ اور ان کے شوہر عمرو بن قیس کی سکونت تھی۔ حضورؐ حضرت اُمّ حرامؓ کے گھر تشریف لے جاتے اور کھانا کھا کر آرام فرماتے۔

ایک دن حضورؐ معمول کے مطابق حضرت اُمّ حرامؓ کے گھر تشریف لائے اور کھانا کھا کر سو گئے۔ حضرت اُمّ حرامؓ نے حضورؐ کا سر مبارک دیکھنا شروع کر دیا۔ تھوڑی دیر بعد حضورؐ خواب سے بیدار ہوئے تو ہونٹوں پر تبسم تھا۔ فرمایا ”اُمّ حرامؓ میں نے ایک خواب دیکھا ہے کہ میری امت کے کچھ لوگ جہاد فی سبیل اللہ کے لئے سمندر کے رستے آمادہ سفر ہیں۔“ حضرت اُمّ حرامؓ نے عرض کیا ”یا رسول اللہ ﷺ میرے لئے دعا فرمائیے کہ مجھے بھی ان لوگوں میں شامل ہونے کی سعادت نصیب ہو۔“ حضورؐ نے دعا فرمائی اور سو گئے۔ تھوڑی دیر بعد بیدار ہوئے اور پھر وہی خواب بیان کیا۔ حضرت اُمّ حرامؓ نے پھر سابقہ دعا کے لئے عرض کی۔ حضور ﷺ نے فرمایا ”تم اسی جماعت کے ساتھ ہو۔“ حضرت اُمّ حرامؓ گوبے حد مسرت ہوئی۔

یہ جنگ احد سے پہلے کا واقعہ ہے۔ جنگ احد میں حضرت عمرو بن قیس نے شہادت پائی تو جلیل القدر صحابی حضرت عبادہ بن صامتؓ سے آپ کا نکاح ہو گیا۔

۳۸ ہجری میں جب حضرت عثمانؓ کا عہد خلافت تھا۔ حاکم شام امیر معاویہؓ نے امیر المؤمنین کی اجازت سے جزیرہ قبرص (EYPRUS) پر حملہ کے لئے ایک بحری بیڑہ تیار کیا۔ قبرص پر حملہ کرنے والے لشکر میں بڑے بڑے جلیل القدر صحابی شامل تھے۔ عبادہ بن صامت بھی ان میں سے ایک تھے۔ حضرت ام حرامؓ بھی اپنے شوہر کے ہمراہ اس لشکر کے ساتھ قبرص گئیں۔ اللہ تعالیٰ نے مسلمانوں کو فتح دی اور قبرص پر پرچم اسلام لہرانے لگا۔ جب مجاہدین اپنا مشن پورا کر کے واپس ہونے لگے تو حضرت ام حرامؓ بھی سواری پر بیٹھنے لگیں۔ جانور منہ زور تھا۔ اس نے زمین پر گر ادیا۔ حضرت ام حرامؓ سخت زخمی ہوئیں اور اسی صدمہ سے وفات پائی۔ سر زمین قبرص ہی کو ان کا مدفن بننے کا شرف حاصل ہوا اور یوں تقریباً ۳۵ برس کے بعد سرور کائنات ﷺ کے خواب کی تعبیر پوری ہو گئی۔

حضرت عمرو بن قیس انصاری سے دولہ کے قیس اور عبد اللہ پیدا ہوئے اور حضرت عبادہ بن صامت سے ایک لڑکا محمد پیدا ہوا۔

حضرت ام حرامؓ سے چند احادیث بھی مروی ہیں۔ ان کے راویوں میں حضرت عبادہ بن صامت اور حضرت انسؓ بن مالک جیسے جلیل القدر صحابہ کرام شامل ہیں۔



حضرت اُمّ کلثوم رضی اللہ عنہا بنتِ عقبہ

آپ کے نام کے متعلق تمام سیر کتب خاموش ہیں۔ اس لئے اپنی کنیت اُمّ کلثوم سے ہی مشہور ہیں۔

باپ کا نام عقبہ بن ابی معیط اور ماں کا نام اروی بنت کریم تھا۔ حضرت عثمان ذوالنورین کے اخیانی بھائی تھے۔ یعنی دونوں کی ماں ایک تھیں۔

حضرت اُمّ کلثوم کا والد عقبہ اسلام کا سخت دشمن تھا لیکن بیٹی کو اللہ تعالیٰ نے صالح فطرت عطا کی تھی۔ چنانچہ نہایت نامساعد حالات میں انہوں نے اسلام قبول کر لیا اور اپنے خاندان کی مخالفت کی کچھ پروا نہ کی۔

جب رسول کریم اور دوسرے مسلمانوں نے مدینہ کی طرف ہجرت کی تو حضرت اُمّ کلثوم کا دل بھی ہجرت کے لئے تڑپ اٹھا۔ لیکن ابھی کنواری تھیں۔ باپ اور بھائی کڑی نگرانی رکھتے تھے۔ اس لئے ان کا بس نہ چلا۔ حتیٰ کہ حدیبیہ کا واقعہ پیش آیا۔ اس میں کفار مکہ اور رسول کریم ﷺ کے مابین جو معاہدہ ہوا، اس میں ایک شرط یہ بھی تھی کہ اگر قریش کا کوئی آدمی خواہ وہ مسلمان ہی کیوں نہ ہو مدینہ آئے گا تو مسلمانوں کو اسے واپس مکہ بھیج دینا ہوگا۔ اتفاق سے حضرت اُمّ کلثوم کو مدینہ کی طرف ہجرت کرنے کا موقع صلح حدیبیہ کے بعد میسر آیا۔ وہ کفر و شرک کے ماحول میں بڑی مشکل سے اپنی زندگی کے دن گزار رہی تھیں۔ ان کے باپ اور بھائی وغیرہ ہر وقت رسول کریم اور دین حق کے خلاف زبان درازی کرتے تھے۔ حضرت اُمّ کلثوم اپنے آقا و مولانا ﷺ کے متعلق نازیبا باتیں سن کر دل مسوس کر رہ جاتیں۔ عورت ذات تھیں اور پھر اکیلی تھیں اور تو کچھ نہ کر سکتی تھیں۔ یہی چاہتی تھیں کہ اڑ کر اس ناپاک ماحول سے دور ہو جائیں اور اپنے آقا کے قدموں میں پہنچیں۔ ایک دن بنی خزاعہ کا ایک شخص مدینہ جا رہا تھا۔ یہ موقع پا کر اس کی معیت میں پایادہ ہی مدینہ کی طرف چل دیں اور دن رات ایک کر کے اپنے آقا کے قدموں میں جا گریں۔ جب گھر والوں کو ان کے

فرار کی خبر معلوم ہوئی تو وہ سر پکڑ کر بیٹھ گئے۔ ان کے دو بھائیوں ولید بن عقبہ اور عمارہ بن عقبہ کو سخت غصہ آیا اور وہ اپنی بہن کے تعاقب میں نکل کھڑے ہوئے۔ خوش قسمتی سے حضرت اُمّ کلثومؓ انہیں راستہ میں نہ مل سکیں۔ دونوں بھائی سیدھے مدینہ پہنچے اور رسول کریم ﷺ سے مطالبہ کیا کہ شرط کے مطابق ہماری بہن کو واپس کیجئے۔ ادھر حضرت اُمّ کلثومؓ نے فریاد کی ”یا رسول اللہ ﷺ مجھے اپنے در سے نہ دھتکاریئے۔ میں ایک کمزور عورت ہوں اور مشرکین میں واپس جا کر میرا ایمان خطرہ میں پڑ جائے گا۔“ رسول کریم ﷺ کو فکر ہوئی کیونکہ معاہدہ کی شرط میں عورتوں کا ذکر نہ تھا۔ اس وقت بارگاہِ الہی سے یہ آیت اتری۔

يَا أَيُّهَا الَّذِينَ آمَنُوا إِذَا جَاءَكُمْ الْمُؤْمِنَاتُ مِنْهَا جَرَاتٍ
فَأَمْتَحِنُوهُنَّ. اللَّهُ أَعْلَمُ بِإِيمَانِهِنَّ. فَإِنْ عَلِمْتُمُوهُنَّ مُؤْمِنَاتٍ
فَلَا تَرْجِعُوهُنَّ إِلَى الْكُفَّارِ.

ترجمہ: اے مومنو جب تمہارے پاس مسلمان عورتیں ہجرت کر کے آئیں تو ان کو جانچ لو۔ اللہ ان کے ایمان کو اچھی طرح جانتا ہے۔ اگر تم کو معلوم ہو کہ وہ مسلمان ہیں تو ان کو کافروں کے حوالے نہ کرو۔

اس آیت کے مطابق رسول کریم ﷺ نے حضرت اُمّ کلثومؓ کو واپس کرنے سے انکار کر

دیا۔ حضرت اُمّ کلثومؓ نے خدا کا شکر ادا کیا اور ان کے بھائی بے نیل مرام مکہ کو لوٹ گئے۔

ہادیٰ برحقؑ نے حضرت اُمّ کلثومؓ کی بہت قدر افزائی کی اور اپنے منہ بولے بیٹے حضرت

زید بن حارثہؓ سے بیاہ دیا۔ جب زیدؓ نے غزوہ موتہ میں شہادت پائی تو حضرت زبیر بن العوامؓ

سے نکاح ہوا۔ ان سے بیاہ نہ ہو سکا اور طلاق تک نوبت پہنچی۔ پھر حضرت عبدالرحمنؓ بن عوف سے

نکاح ہوا۔ جب انہوں نے وفات پائی تو حضرت عمرو بن عاصؓ فاتح مصر کے عقدِ نکاح میں

آئیں۔ اس نکاح کے ایک مہینہ بعد ہی حضرت اُمّ کلثومؓ نے وفات پائی۔ اس وقت حضرت عمروؓ

بن عاص مصر کے حاکم تھے۔

حضرت زیدؓ بن حارثہ اور عمرو بن العاصؓ سے کوئی اولاد نہیں ہوئی۔ حضرت زبیرؓ سے

ایک لڑکی زینبؓ اور عبدالرحمنؓ بن عوف سے چار لڑکے ابراہیمؓ، حمیدؓ، محمدؓ اور اسماعیلؓ پیدا ہوئے۔

حضرت اُمّ کلثومؓ سے کئی احادیث مروی ہیں۔

حضرت ہند رضی اللہ عنہا بنتِ عتبہ

ہند یا ہندہ نام تھا۔ باپ کا نام عتبہ بن ربیعہ تھا۔ جو قریش کا معزز ترین سردار تھا۔ ماں کا نام صفیہ بنت امیہ تھا۔

پہلے فاکہہ بن مغیرہ مخزومی سے نکاح ہوا۔ ان سے نباہ نہ ہو سکا تو ابوسفیان بن حرب کے نکاح میں آئیں۔

ہند کا باپ عتبہ بن ربیعہ اور شوہر ابوسفیان اسلام کے سخت ترین دشمن تھے۔ شیع اسلام کو بچھانے کے لئے انہوں نے سر توڑ کوششیں کیں۔ یہ ان کی ایذا رسانیوں کا نتیجہ تھا کہ سرور کائنات گو مدینہ کی طرف ہجرت کرنا پڑی۔ مشرکین مکہ پھر بھی باز نہ آئے اور بڑے ساز و سامان کے ساتھ مدینہ پر حملہ آور ہوئے۔ رسول کریم ﷺ نے بدر کے میدان میں ان کا مقابلہ کیا۔ اس جنگ میں ہند کا باپ عتبہ حضرت حمزہؓ کے ہاتھ سے مارا گیا اور ابو جہل بھی مقتول ہوا۔ کفار کو شکست فاش ہوئی اور مکہ بھاگ گئے۔ اس کے بعد مشرکین مکہ کی قیادت ابوسفیان بن حرب کے ہاتھ آئی اور ہندہ نے بھی جوش و خروش کے ساتھ ان کا ہاتھ بٹایا۔ وہ بڑی شعلہ بیان مقرر تھیں اور باپ کے قتل نے تو ان کے دل میں جذبہ انتقام کے شعلے بھڑکادیئے تھے۔ ۳ ہجری میں مشرکین مکہ نے ابو سفیان کی زیر قیادت بڑی تیاری کے ساتھ مدینہ پر حملہ کیا اور غزوہ احد پیش آیا۔ ہند خصوصیت سے اپنے باپ کے قاتل حمزہؓ سے انتقام لینا چاہتی تھیں۔ چنانچہ انہوں نے جبیر بن مطعم کے غلام وحشی کو حضرت حمزہؓ کے قتل پر آمادہ کیا۔ وحشی بھالا پھینکنے میں زبردست مہارت رکھتا تھا۔ جب لڑائی کا تنور گرم ہو گیا تو ہند نہایت اشتعال انگیز رجز پڑھ کر کفار کو جوش دلا رہی تھیں۔ حضرت حمزہؓ بہادری سے لڑ رہے تھے۔ جدھر رخ کرتے صفوں کی صفیں الٹ کر رکھ دیتے۔ تقریباً ۳۰ کافران کے ہاتھ سے جہنم واصل ہو چکے تھے کہ وحشی نے ایک چٹان کی آڑ لے کر ان پر بھالے کا وار کیا جو جسم کے پار ہو گیا اور روح قفسِ عنصری سے پرواز کر گئی۔ کفار کی عورتوں نے اس رجلِ عظیم کی

شہادت پر مسرت کے گیت گائے۔ ہندہ نے جوشِ انتقام میں حضرت حمزہؓ کا پیٹ چاک کر کے کلیجہ نکالا اور چبا گئیں لیکن گلے سے نہ اتر سکا۔ اس لئے اگلنا پڑا۔ رسول کریم ﷺ کو اس دردناک واقعہ سے بے حد صدمہ پہنچا۔

۸: حجوی میں رسول اکرمؐ نے مکہ فتح کیا اور فاتحانہ شان سے ۱۰۰۰۰ صحابہؓ کے ساتھ مکہ میں داخل ہوئے۔ اس وقت کوئی طاقت نہ تھی جو رسول کریمؐ کو انتقام سے باز رکھ سکتی لیکن رحمتِ دو عالم نے اپنے بدترین دشمنوں کو بھی معاف کر دیا۔ حتیٰ کہ اعلان فرمایا کہ جو شخص ابوسفیانؓ کے گھر میں پناہ لے گا اس سے بھی کوئی تعرض نہ کیا جائے گا۔ ابوسفیانؓ نے اس موقع پر اسلام قبول کر لیا تھا۔ ہندہؓ پر بھی اب اسلام کی صداقت واضح ہو چکی تھی۔ چنانچہ وہ چند برقعہ پوش خواتین کے ہمراہ رسول کریمؐ کی بیعت کے لئے خدمتِ اقدس میں حاضر ہوئیں۔ اس موقع پر بھی انہوں نے حضورؐ سے نہایت بے باکانہ گفتگو کی جو درج ذیل ہے۔

ہندہ: یا رسول اللہ ﷺ آپ ہم سے کن باتوں پر بیعت لیتے ہیں۔

سرورِ کائنات: شرک نہ کرو اور خدا کی واحدانیت کا اقرار کرو۔

ہندہ: یہ عہد آپ نے مردوں سے نہیں لیا لیکن پھر بھی ہمیں منظور ہے۔

سرورِ کائنات: چوری نہ کرو۔

ہندہ: میں اپنے شوہر کی اجازت کے بغیر کبھی کچھ خرچ کر ڈالتی ہوں، معلوم نہیں یہ جائز ہے یا نہیں۔

سرورِ کائنات: اولاد کو قتل نہ کرو۔

ہندہ: ہم نے تو اپنے بچوں کو پالا تھا (یعنی قتل نہیں کیا تھا) جب بڑے ہوئے تو آپ نے قتل کر ڈالا۔

رسول کریم ﷺ کا دامنِ کرم بڑا کشادہ تھا۔ ہندہ نے اگرچہ ان کے محبوب چچا کا جگر چبایا تھا اور پھر اس موقع پر بھی ایسی بے باکانہ بلکہ گستاخانہ گفتگو کی تھی۔ رحمتِ دو عالم ﷺ نے ان کی تمام خطاؤں سے درگزر فرمایا۔ ہندہ کو اپنی جان بخشی کی امید نہیں تھی۔ لیکن رحمۃ اللعالمینؐ نے انہیں بالکل معاف کر دیا تو ان کے دل کی دنیا یکسر بدل گئی اور صدقِ دل سے مسلمان ہو گئیں۔ ان کی زبان سے بے ساختہ نکلا۔

”یا رسول اللہ ﷺ! اس سے پہلے حضورؐ سے بڑھ کر میرے
نزدیک کوئی دشمن نہ تھا، لیکن آج حضورؐ سے بڑھ کر کوئی محبوب و محترم نہیں

۔“

اس کے بعد گھر جا کر اپنے معبود بت کو ٹکڑے ٹکڑے کر ڈالا۔

قبولِ اسلام کے بعد حضرت ہندہؓ کی زندگی خدمتِ اسلام کے لئے وقف ہو گئی۔ چنانچہ
حضرت عمر فاروقؓ کے عہدِ خلافت میں جب روم و فارس کی مہمات پیش آئیں تو حضرت ہندہؓ
بھی اپنے شوہر ابوسفیان کے ساتھ مجاہدینِ اسلام کے لشکر میں شامل ہو گئیں۔ جس جوش و خروش
کے ساتھ یہ دونوں میاں بیوی مسلمانوں کے خلاف صف آراء ہوا کرتے تھے۔ اس سے کئی گنا زیادہ
جوش و خروش کے ساتھ کفار کے خلاف جہاد میں حصہ لیا اور اپنے قبولِ اسلام سے قبل کی اسلام دشمنی کا
کفارہ ادا کرنے کی دل و جان سے کوشش کی گئی۔ کئی معرکوں میں وہ استقلال اور جرأت سے لڑے
کہ شجاعت اور جانبازی کا حق ادا کر دیا۔

شام کی جنگوں میں جنگِ یرموک ایک زبردست اور فیصلہ کن جنگ تھی جس میں قیصر
شام نے اپنی پوری طاقت جنگ کی آگ میں جھونک دی تھی۔ بعض روایتوں کے مطابق ۱۰ لاکھ
کے قریب تھی۔ مجاہدینِ اسلام کی تعداد ۳۰ اور ۴۰ ہزار کے درمیان تھی۔ اس جنگ میں حضرت
ہندہؓ اور ان کے شوہر سفیانؓ دونوں نے شرکت کی۔ بڑی خوفناک جنگ ہوئی۔ جس میں کئی بار
مسلمانوں کے قدم پیچھے ہٹے، لیکن عورتوں نے غیرت دلائی اور ہاتھوں کی چوٹیں اکھاڑ کر یا پتھر
ہاتھوں میں لے کر رومیوں پر حملہ آور ہو گئیں۔ حضرت ہندہؓ رجز پڑھ پڑھ کر مسلمانوں میں جوش
پیدا کرتی تھیں۔ اگر کوئی مسلمان لڑائی سے پیٹھ پھیرتا تو اس کے گھوڑے کے منہ پر خیمے کی چوب
مار کر غیرت دلاتیں کہ جنت چھوڑ کر جہنم خریدتے ہو اور اپنی عورتوں کو رومیوں کے ہالے کرتے ہو
۔ یہ ہندہؓ اور دوسری خواتین کی استقامت اور غیرت ہی تھی کہ پیچھے ہٹتے ہوئے مسلمان پلٹ کر اس
زور سے رومیوں پر حملہ کرتے کہ ان کے پرے کے پرے کاٹ کر رکھ دیتے۔

ایک موقع پر پیچھے ہٹنے والے مسلمانوں میں حضرت ابوسفیانؓ بھی تھے۔ ہندہؓ نے انہیں
دیکھ لیا اور اپنے خیمے کی چوب لے کر ان کی طرف لپکیں اور کہا:
”خدا کی قسم تم دینِ حق کی مخالفت کرنے اور خدا کے سچے رسول کو جھٹلانے

میں بڑے سخت تھے۔ آج موقع ہے کہ اس رزمگاہ میں دینِ حق کی
سر بلندی اور رسولِ خدا کی خوشنودی کے لئے اپنی جان قربان کر دو تا کہ خدا
کے سامنے سرخرو ہو جاؤ۔“

حضرت ابوسفیانؓ کو سخت غیرت آئی اور پلٹ کر دشمن کے ٹڈی دل میں گم ہو گئے۔
اسی جنگ میں ایک اور موقع پر رومی عورتوں کی خیمہ گاہ تک آ پہنچے۔ تمام عورتوں نے
(جن میں اُمّ المؤمنین حضرت جویریہؓ، اُمّ ابانؓ، اُمّ خولہؓ اور ہندؓ بھی شامل تھیں) اپنے خیموں کی
چوبیس اکھاڑ کر رومیوں کا منہ پھیر دیا۔ جب تک مسلمانوں کا ایک دستہ ان کی مدد کو نہ آ پہنچا وہ ڈٹ
کر مقابلہ کرتی رہیں اور متعدد کو جہنم واصل کیا۔
حضرت ہندؓ نے حضرت عثمان غنیؓ کے عہدِ خلافت میں وفات پائی۔ ان کی اولاد میں
امیر معاویہؓ بہت مشہور ہیں۔



حضرت امامہ رضی اللہ عنہا بنت ابوالعاصؓ

آپ کا نام امامہؓ تھا۔ والد کا نام ابوالعاصؓ بن ربیع اور والدہ کا نام حضرت زینبؓ بنت محمد رسول اللہ ﷺ۔ گویا امامہؓ رسول کریم ﷺ کی حقیقی نواسی تھیں۔

حضور ﷺ کے عہدِ بابرکات میں پیدا ہوئیں۔ آپ امامہؓ سے بہت محبت فرماتے تھے۔ ایک دفعہ حبشہ کے بادشاہ نجاشی نے ایک انگوٹھی رسول کریم ﷺ کی خدمت میں بطور تحفہ بھیجی۔ حضورؐ نے فرمایا ”اسے میں اس کو دوں گا جو مجھے بہت محبوب ہے۔“ سننے والوں نے خیال کیا کہ یہ شرف حضرت عائشہ صدیقہؓ کو حاصل ہوگا۔ لیکن حضورؐ نے امامہؓ کو بلایا اور ان کی انگلی میں انگوٹھی پہنادی۔

حضور ﷺ کو جس طرح اپنے دوسرے نواسوں سے محبت تھی اسی طرح حضرت امامہؓ سے بہت پیار تھا۔ کئی دفعہ اوقاتِ نماز میں بھی انہیں اپنے ساتھ مسجد میں لے جاتے۔ ایک دن اسی حالت میں تشریف لائے کہ حضرت امامہؓ شانہ مبارک پر سوار تھیں۔ انتہائی محبت میں انہیں شانہ مبارک سے نہ اتارا اور اسی حالت میں نماز پڑھنی شروع کی۔ جب رکوع میں جاتے تو امامہؓ کو آہستہ سے اتار دیتے جب کھڑے ہوتے پھر شانہ مبارک پر سوار کر لیتے۔ اسی طرح پوری نماز ادا فرمائی۔

جب رسول کریمؐ نے رحلت فرمائی تو حضرت امامہؓ سن شعور کو پہنچ چکی تھیں۔ حضورؐ کی وفات کے کچھ عرصہ بعد جب سیدۃ النساء حضرت فاطمہ الزہراءؓ نے وفات پائی تو حضرت علی کرم اللہ وجہہ نے حضرت امامہؓ سے نکاح پڑھا لیا۔ حضرت زبیر بن العوام کی سرپرستی میں تقریباً نکاح انجام پائی۔

۴۰ ہجری میں جب حضرت علی کرم اللہ وجہہ ابن ابی طالب کے ہاتھوں شدید زخمی ہوئے اور جانبری کی کوئی امید نہ رہی تو آپؐ نے مغیرہ بن نوفل کو وصیت کی کہ میرے بعد امامہؓ سے نکاح کر لینا۔

حضرت علیؓ کی وفات کے بعد امیر معاویہؓ والی شام نے حضرت امامہؓ کو نکاح کا پیغام بھیجا۔ مغیرہؓ کو معلوم ہوا تو انہوں نے فوراً امام حسنؓ سے اجازت لے کر حضرت امامہؓ سے نکاح پڑھا لیا۔

مغیرہؓ بن نوفل کے صلب سے ایک لڑکا پیدا ہوا جس کا نام یحییٰ تھا۔ حضرت امامہؓ نے مغیرہ بن نوفل کی زندگی میں ہی ان کے گھر وفات پائی۔ وفات کی تاریخ اور زندگی کے دیگر حالات معلوم نہیں ہیں۔



حضرت اروی رضی اللہ عنہا بنت عبدالمطلب

آپ کا نام اروی اور کنیت ابی طلیب تھی۔ حضرت عبدالمطلب کی بیٹی تھی اور رسول کریم کی حقیقی پھوپھی تھیں۔

آپ کی شادی عمیر بن وہب سے ہوئی۔

جب رسول کریم نے دعوت حق کا آغاز کیا تو جن پاک نفوس نے اس دعوت کے قبول کرنے میں نتائج و عواقب سے بے پرواہ ہو کر اولیت کا شرف حاصل کیا ان میں حضرت اروی رضی اللہ عنہا کے صاحبزادے طلیب بن عمیر بھی تھے۔ ہادی برحق ان ایام میں حضرت ارقم بن ابی الارقم کے گھر پناہ گزیں تھے۔ حضرت طلیب بھی وہاں جا کر مشرف باسلام ہوئے اور حضور ﷺ کے ہاتھ پر بیعت کر کے گھر تشریف لائے۔ اپنی ماں سے فرمایا:

”اماں جان میں اپنے بھائی (ماموں زاد) محمد ﷺ پر سچے دل سے ایمان لے آیا ہوں۔ وہ خدا کے سچے رسول ہیں۔“

حضرت اروی نے ابھی اسلام قبول نہیں کیا تھا لیکن بڑے خلوص سے اپنے فرزند سے کہا ”بیٹے تمہارا بھائی آج مخالفتوں کے طوفان میں گھرا ہوا ہے، بے کس اور مظلوم ہے اور واقعی تمہاری امداد کا مستحق ہے۔ اے کاش کہ آج مجھ میں مردوں جیسی قوت ہوتی تو اپنے یتیم بھتیجے کو ظالموں کی چیرہ دستیوں سے بچاتی۔“

طلیب نے کہا ”اماں تو پھر آپ اسلام کیوں نہیں قبول کر لیتیں۔ ماموں حمزہ بھی بھائی محمد کی رسالت کا اقرار کر چکے ہیں۔ اب کون سی چیز آپ کو قبول حق سے مانع ہے۔“

حضرت اروی نے کہا ”مجھے دوسری بہنوں کا انتظار ہے کہ وہ کیا کرنی ہیں؟“

حضرت طلیب نے کہا ”اماں اب انتظار کا وقت نہیں۔ خدا کے لئے میرے ساتھ بھائی

کے پاس چلو اور دولتِ اسلام سے بہرہ ور ہو جاؤ۔“

حضرت اروی مزید عذر نہ کر سکیں۔ اسی وقت اپنے بیٹے کے ساتھ ارقم کے گھر جا کر

ہادی برحق پر ایمان لے آئیں۔

جب حضرت ارویؓ نے اسلام قبول کیا تو رسول خدا خوفناک مصائب اور مشکلات سے دوچار تھے۔ کفار مکہ مسلمانوں پر بے پناہ مظالم ڈھا رہے تھے۔ حضرت ارویؓ اپنے بھتیجے کی تکالیف پر بہت کڑھتی تھیں لیکن عورت تھیں عملی طور پر تو کفار کا مقابلہ کرنے سے معذور تھیں البتہ اپنے بیٹے طلیبؓ کو ہر وقت رسول کریمؐ کی مدد کرنے پر آمادہ کرتی رہتیں۔ حضرت طلیبؓ پہلے ہی رسول اللہ ﷺ کے جان نثار تھے۔ ماں کی تائید سے ان کا حوصلہ بہت بلند ہو گیا اور انہوں نے اپنی زندگی ہادیٰ برحق کی حفاظت اور خدمتِ اسلام کے لئے وقف کر دی۔

ایک دن طلیبؓ کے ماموں ابو لہب نے مسلمانوں کو بہت ستایا اور انہیں جس بے جا میں رکھا۔ حضرت طلیبؓ کو بہت غیرت آئی اور اپنے ماموں کو خوب پیٹا۔ بہت سے مشرکین انہیں لپٹ گئے اور ابو لہب کو چھڑا لیا۔ اب مشرکین نے طلیبؓ کو باندھ دیا۔ چونکہ بڑے معزز خاندان کے فرد تھے کچھ دیر بعد چھوڑ دیا۔ ابو لہب نے ان کے خلاف اپنی بہن سے شکایت کی۔ حضرت ارویؓ نے جواب دیا ”طلیبؓ کی زندگی کا بہترین وقت وہی ہے جب وہ محمدؐ کی مدد کرے۔“

ایک دن عوف بن حرہ سہمی نے حضرت طلیبؓ کے سامنے رسول کریمؐ کی شان میں نازیبا الفاظ استعمال کئے۔ حضرت طلیبؓ نے جوشِ غضب میں اس کو اونٹ کے گلے سے مار کر زخمی کر دیا۔ عوف نے حضرت ارویؓ سے شکایت کی۔ انہوں نے جواب دیا۔

ان طلیبا نصر ابن خالہ واساہ فی دمہ ومالہ

طلیبؓ نے اپنے ماموں کے بیٹے کی مدد کی

اور اس کے خون اور اس کے مال کی غمخواری کی

ایک دفعہ حضرت طلیبؓ کو معلوم ہوا کہ ابو ہاب بن غریدارمی رسول کریم ﷺ کو شہید کرنے پر آمادہ ہے۔ طلیبؓ نے اپنی تلوار سے اس کا سرتن سے جدا کر دیا۔ حضرت ارویؓ کو معلوم ہوا تو انہوں نے اظہارِ خوشنودی کیا۔

سن وفات اور دیگر حالات معلوم نہیں ہیں۔

بعض مؤرخین کے نزدیک گو حضرت ارویؓ اپنے بھتیجے کی خیر خواہ تھیں لیکن ان کا اسلام لانا محقق نہیں ہے۔ ابن سعد، ابن القیم اور بعض دوسرے مؤرخین کے نزدیک حضرت ارویؓ نے یقینی طور پر اسلام قبول کر لیا تھا۔

اُمّ الخیر رضی اللہ عنہا بنتِ صحر

نام معلوم نہیں۔ اپنی کنیت ام الخیر سے ہی مشہور ہیں۔

والد کا نام صحر بن عامر تھا جو قریش کے خاندان بنی تمیم سے تھے۔

آپ حضرت ابوبکر صدیقؓ کی والدہ تھیں۔ ابو قحافہ سے شادی ہوئی اور انہیں سے

صدیق اکبر پیدا ہوئے۔

جب ابوبکر صدیقؓ نے اسلام قبول کیا تو آپ اپنے آبائی مذہب پر ہی تھیں۔ حضرت

ابوبکر صدیقؓ نے رسول کریمؐ کے تتبع میں لوگوں کو دعوتِ حق دینی شروع کی۔ مشرکین مکہ اس سے

سخت غضبناک ہوئے۔ ایک دن جب حضرت ابوبکر صدیقؓ لوگوں کو دینِ حق کی طرف بلا رہے

تھے۔ مشرکین نے انہیں گھیر کر بہت زدوکوب کیا۔ جب وہ بے ہوش ہو گئے تو بنی تمیم کے کچھ لوگوں

کو رحم آیا۔ وہ انہیں اٹھا کر گھر لے گئے۔ جب ذرا ہوش آیا تو پوچھا۔

”محمد رسول اللہ ﷺ کا کیا حال ہے۔“

سارے گھر والے انہیں ملامت کرتے رہے لیکن وہ برابر پوچھتے رہے کہ ”رسول اللہ

ﷺ کا کیا حال ہے؟ مجھے ان کی خبر لا کر دو۔“ اتنے میں نبی کریم ﷺ خود حضرت ابو

بکر صدیقؓ کے گھر تشریف لے آئے۔ انہیں اس حال میں دیکھ کر آبدیدہ ہو گئے۔ فرطِ محبت

سے ان کی پیشانی چومی۔ حضرت ابوبکر صدیقؓ نے نہایت لجاجت سے عرض کی ”یا رسول اللہ ﷺ

یہ میری والدہ ہیں، ان کے لئے دعا فرمائیے کہ اللہ تعالیٰ انہیں نعمتِ اسلام سے بہرہ یاب

کرے۔“

حضور ﷺ نے اسی وقت اُمّ الخیر کے لئے دعا فرمائی۔ اللہ تعالیٰ نے ان کا دل نورِ اسلام

سے منور کر دیا۔ اسی وقت صدقِ دل سے اسلام قبول کر لیا اور تادمِ مرگ خدمتِ اسلام کرتی رہیں۔

مبارک تھی وہ ماں جس نے صدیق اکبرؓ جیسا فرزند جنا۔ سالِ وفات معلوم نہیں۔

حضرت اُمّ مسطح رضی اللہ عنہا

نام معلوم نہیں ہے۔ مشہور صحابی حضرت مسطح بن اثامہ کی والدہ تھیں۔

حضرت اُمّ الخیر بنت صخر آپؓ کی بہن تھیں اور حضرت ابو بکر صدیقؓ بھانجے۔

اوائل اسلام میں ایمان لائیں۔ نہایت راسخ العقیدہ اور ثابت قدم مسلمان تھیں۔

واقعہ اُفک میں منافقین نے جب حضرت عائشہ صدیقہؓ پر ناپاک تہمت لگائی تو بعض سادہ لوح

مسلمانوں نے بھی اس پر یقین کر لیا۔ ان میں حضرت مسطحؓ بھی شامل تھے۔ غزوہ بنو مصلط سے

واپس آ کر جب انہوں نے یہ واقعہ اپنی اں سے بیان کیا تو وہ سخت غضبناک ہوئیں۔

حضرت ابو بکر صدیقؓ حضرت مسطحؓ سے کچھ سلوک کیا کرتے تھے لیکن اُمّ مسطحؓ نے اس

کی کوئی پروا نہ کی اور فوراً اُمّ المؤمنین عائشہ صدیقہؓ کے پاس جا کر اپنے فرزند کو بد دعائیں دینے

لگیں۔ انہوں نے فرمایا ”نانی اماں آپؓ کا فرزند بدری صحابی ہے۔ آپ اسے کیوں بد دعائیں

دیتی ہیں۔“

اُمّ مسطحؓ نے کہا ”خدا!۔ غارت کرے وہ لوگوں کی افترا پر دازی میں شریک ہو گیا ہے

۔“ اس کے بعد تمام واقعہ حضرت عائشہ صدیقہؓ کو سنایا۔ وہ سکتے میں آ گئیں۔ جب اللہ تعالیٰ نے

ان کی بریت کی تو حضرت ابو بکر صدیقؓ اپنے خالہ زاد بھائی مسطحؓ سے بہت کبیدہ خاطر ہوئے اور

ان کی امداد بند کر دی۔

اس کے بعد جب خداوند کریم کی طرف سے درگزر کرنے اور معاف کر دینے کا حکم

نازل ہوا تو انہوں نے پھر مسطحؓ کی امداد جاری کر دی۔ جب یہ حکم نازل ہوا۔

”جو لوگ پاک دامن عورتوں پر تہمت لگائیں اور چار گواہ نہ لاسکیں تو ان کو ۸ کوڑے لگاؤ“

تو حضرت مسطحؓ پر بھی حد جاری ہوئی۔ اگر ان کی والدہ اپنے فرزند کا لحاظ کرتیں تو

حضرت مسطحؓ بالکل بچ جاتے تھے لیکن انہوں نے ہر قسم کے نتائج و عواقب سے بے پروا ہو کر حق

گوئی سے کام لیا۔

زندگی کے دیگر حالات معلوم نہیں ہیں۔

حضرت معاذہ رضی اللہ عنہا بنت عبد اللہ

آپ کا نام معاذہ تھا۔ باپ کا نام عبد اللہ بن جریر الضری تھا۔ مدینہ کے مشہور منافق عبد اللہ بن ابی سلول کی کنیز تھیں۔ اللہ تعالیٰ نے جب انہیں دولتِ اسلام عطا کی تو عبد اللہ بن ابی سلول بہت غضبناک ہوا۔ وہ ان پر طرح طرح کے ظلم کرتا تھا۔ اعلانیہ تو اسلام سے روک نہ سکتا تھا۔ البتہ معاذہ کو ایذا پہنچانے کا مقصد یہ تھا کہ مسلمانوں کو معلوم ہوگا تو وہ انہیں چھڑانے آئیں گے اور اسے کچھ رقم فدیہ میں مل جائے گی۔ حضرت معاذہ نے نہایت ثابت قدمی سے ہر تکلیف کو برداشت کیا لیکن راہِ حق سے منہ نہ موڑا۔ آخر رحمتِ خداوندی جوش میں آئی اور یہ آیت نازل ہوئی۔

وَلَا تُكْرَهُوا فَتِيَا تِكُمْ عَلَى الْبِغَاءِ (سورہ نور)

ترجمہ: اور نہ زور کرو اپنی لونڈیوں پر بدکاری کے واسطے

اس آیت کے تحت عبد اللہ بن ابی کے بچہ استبداد سے آپ کو رہائی نصیب ہوئی۔

اسلام قبول کرنے کے بعد آپ بھی رسولِ کریم کی بیعت سے مشرف ہوئیں۔

آپ کا پہلا نکاح سہل بن قرظ سے ہوا۔ ان کی وفات کے بعد حمیر بن عدی سے نکاح ہوا۔ ان سے تعلقات خوشگوار نہ رہ سکے اور طلاق تک نوبت پہنچی۔ اس کے بعد عامر بن عدی سے نکاح ہوا۔

سہل بن قرظ کے صلب سے ایک لڑکا عبد اللہ اور ایک لڑکی اُمّ سعید پیدا ہوئیں۔ حمیر بن

عدی سے دو لڑکے اور ایک لڑکی اور عامر بن عدی سے ایک لڑکی اُمّ حبیب پیدا ہوئی۔

سال وفات اور زندگی کے دوسرے حالات کتب سیر میں نہیں ملتے۔

حضرت خولہ رضی اللہ عنہا بنتِ ثعلبہ

خولہ نام، ثعلبہ بن اصرم کی بیٹی تھیں جو قبیلہ بنی عوف بن خزرج سے تھے۔ بعض روایتوں میں خولہ کے والد کا نام مالک درج ہے۔

ایک روایت میں ہے کہ آپ حضرت عبادہ بن صامتؓ کی بیوی تھی۔ دوسری روایت یہ ہے کہ آپ کا نکاح حضرت عبادہ بن صامت کے بھائی اوس بن صامت سے ہوا تھا۔ اسلام قبول کر کے رسول کریمؐ کی بیعت سے مشرف ہوئیں۔

آپ بڑی جلیل القدر صحابیہ تھیں۔ قرآن حکیم کی آیت قَدْ سَمِعَ اللَّهُ قَوْلَ الَّتِي تُجَادِلُ یعنی خدانے اس عورت کی بات سُن لی جو تم سے جھگڑتی تھی۔ آپ ہی کے متعلق نازل ہوئی۔ اس کا قصہ یوں ہے کہ ایک دفعہ ان کے شوہر اوس بن صامت نے کہا مجھے یہ واقعہ رسول اللہ ﷺ کے سامنے بیان کرنے سے شرم آتی ہے۔ خدا کے واسطے تم ہی ہادی برحق سے اس کے متعلق فتویٰ لو۔ حضرت خولہؓ رسول کریمؐ کی خدمت میں پہنچیں۔ حضور اُس وقت حضرت عائشہ صدیقہؓ کے گھر تھے۔ حضرت خولہؓ نے تمام واقعہ بیان کیا۔ حضور نے فرمایا ”میرے خیال میں تو تم اپنے شوہر پر حرام ہو گئی ہو۔“ حضرت خولہؓ کو بہت صدمہ ہوا۔ قسم اٹھا کر کہا ”یا رسول اللہ ﷺ میرے شوہر نے مجھے طلاق نہیں دی۔ غصہ میں آ کر ایک نامناسب بات کہہ دی۔“ رسول کریمؐ اپنی رائے پر قائم رہے اور خولہؓ بڑی عاجزی سے حضور کو قائل کرنے کی کوشش کرتی رہیں۔ پھر ہاتھ اٹھا کر دعا مانگی ”اے مولائے کریمؐ میں تجھ سے اپنی سخت ترین مصیبت کی فریاد کرتی ہوں۔ اے اللہ جو بات ہمارے لئے رحمت کا باعث ہو اسے اپنے نبیؐ کی زبان پر ظاہر فرما۔“ یہ منظر اتنا دردناک تھا کہ حضرت عائشہؓ بھی اشکبار ہو گئیں۔

اتنے میں حضورؐ پر وحی نازل ہوئی۔ حضور نے فرمایا جاؤ! اللہ تعالیٰ نے تمہارا فیصلہ کر دیا۔ اپنے شوہر سے کہو کہ ایک لونڈی یا غلام آزاد کریں۔ حضرت خولہؓ نے عرض کیا ”یا رسول اللہ ﷺ میرے ماں

باپ حضور پر قربان۔ میرے خاوند کے پاس نہ کوئی لونڈی ہے نہ غلام۔“ حضور نے فرمایا ”تو تو اتر کے ساتھ ۶۰ روزے رکھیں۔“ خولہ نے عرض کی ”واللہ میرا شوہر بہت کمزور ہے۔ ۶۰ روزے رکھنا اس کے لئے ناممکن ہے۔“ حضور نے فرمایا تو اس سے کہو ۶۰ مسکینوں پر صدقہ کر دیں۔“ خولہ نے کہا ”یا رسول اللہ ﷺ اس کی بھی استطاعت نہیں۔“ اب نبی اکرم ﷺ نے فرمایا۔ اچھا تو ائم الممذربنت قیس سے ایک بار شتر کھجوریں لے کر ۶۰ مسکینوں پر صدقہ کر دیں۔“ خولہ نے کہا ”یا رسول اللہ ﷺ میرے شوہر اتنا ضرور کر دیں گے۔“

یہ کہہ کر گھر آئیں۔ اوس دروازے پر منتظر تھے۔ بے تابی سے پوچھا ”کیوں خولہ حضور ﷺ نے کیا حکم دیا؟“ خولہ نے سارا ماجرا بیان کیا اور کہا کہ تم بہت خوش قسمت ہو۔ جاؤ اور ائم الممذربنت قیس سے ایک بار شتر کھجوریں لے کر ۶۰ مسکینوں پر صدقہ کرو تا کہ تمہاری قسم کا کفارہ ادا ہو جائے۔ حضرت اوس نے یہ کام بڑی خوشی سے انجام دیا۔ اس واقعہ سے حضرت خولہ کا مرتبہ لوگوں کے نزدیک بہت بلند ہو گیا اور وہ ان کی بہت عزت کرتے تھے۔

حضرت عمر فاروق اپنے عہد خلافت میں ایک دن مسجد سے آرہے تھے کہ راستے میں حضرت خولہ سے ملاقات ہو گئی۔ فاروق اعظم نے انہیں سلام کیا تو بولیں ”اے عمر! میں نے تمہارا وہ زمانہ دیکھا ہے جب تمہیں لوگ عمر کہہ کر پکارتے تھے۔ اب تمہارا لقب امیر المؤمنین ہے۔ پس مخلوق خدا کے معاملہ میں اللہ سے ڈرو اور یقین جانو کہ جو شخص عذاب الہی سے ڈرے گا اس پر بعید قریب ہو جائے گا اور جو موت سے ڈرے گا اس کو ہر وقت مرنے کا دھڑکا لگا رہے گا۔“

چند لوگ حضرت عمر فاروق کے ساتھ تھے۔ ایک نے کہا بڑی بی تم نے تو امیر المؤمنین کو بہت کچھ کہہ ڈالا۔ دوسرے نے کہا ”امیر المؤمنین اس بڑھیا سے تو سب لوگ تنگ آ گئے۔“ حضرت عمر فاروق نے فرمایا جانے دو تمہیں معلوم بھی ہے یہ بڑھیا کون ہے، یہ خولہ ہے۔ اللہ تعالیٰ نے عرش پر اس کی بات سن لی اور مجھ اللہ کے ناچیز بندے کو تو اس کی بات اور سنی چاہیے۔ واللہ اگر یہ رات بھر ٹھہرتی تو بھی میں سوائے نماز کے اور کوئی کام نہ کرتا اور اس کی باتیں سنا کرتا۔

حضرت لیلیٰ رضی اللہ عنہا بنتِ ابی حشمہ

آپ کا نام لیلیٰ اور کنیت اُمّ عبد اللہ تھی۔ ابی حشمہ بن حذیفہ آپ کے والد کا نام تھا جو قریش کے خاندان عدی سے تھے۔

حضرت عامر بن ربیعہ غزیریؓ سے نکاح ہوا۔

اوائل اسلام میں ہی اپنے شوہر کے ساتھ دینِ حق قبول کیا۔

حضرت لیلیٰ رضی اللہ عنہا دو ہجرتوں سے مشرف ہوئیں۔ پہلی ہجرت حبشہ کو کی اور دوسری حبشہ سے مدینہ کو۔ چونکہ آپ قدیم الاسلام تھیں۔ اس لئے انہیں قبلہ اول (بیت المقدس) کی طرف منہ کر کے نماز پڑھنے کا شرف حاصل ہوا۔ حبش کی ہجرت کرنے سے پیش تر حضرت عمرؓ مکہ میں ان پر بہت تشدد کرتے تھے۔ وہ ابھی مشرف باسلام نہیں ہوئے تھے۔ تنگ آ کر انہوں نے حبشہ کے لئے سامانِ سفر باندھا۔

قافلہ روانہ ہونے والا تھا کہ حضرت عمرؓ کا گزر ادھر سے ہوا۔ پوچھا، اُمّ عبد اللہ کدھر جا رہی ہو؟ حضرت لیلیٰ نے جواب دیا ”تم نے ہمارا جینا حرام کر دیا ہے جدھر سینگ سمائیں گے چلے جائیں گے۔“ حضرت عمرؓ ان کی حالت سے متاثر ہوئے اور حیران ہوئے کہ یہ کیسے لوگ ہیں جو اسلام چھوڑنے پر آمادہ نہیں لیکن سفر کی صعوبتیں اور جلا وطنی کے مصائب برداشت کرنے کے لئے تیار ہیں۔ نہایت نرم اور اداس لہجے میں بولے ”اچھا جاؤ خدا تمہارا ساتھی ہو۔“

حضرت لیلیٰ ان کے اس لب و لہجہ پر حیران ہوئیں۔ جب ان کے شوہر عامر بن ربیعہ تشریف لائے تو ان سے سارا قصہ بیان کیا۔ عامر نے کہا ”کیا تم چاہتی ہو کہ عمرؓ بھی دین قبول کر لیں۔ حضرت لیلیٰ نے فرمایا ”میری دلی تمنا یہی ہے“ کچھ عرصہ بعد اللہ تعالیٰ نے ان کی تمنا پوری کر دی اور حضرت عمرؓ دائرۃ اسلام میں آ گئے۔

ایک بار رسول کریم ﷺ کے سامنے انہوں نے اپنے چھوٹے بیٹے سے کہا ”تَعَالِ اَعْطُكَ“ یہاں آؤ میں تم کو کچھ دوں گی۔“ رسول کریم ﷺ نے پوچھا تم اپنے بیٹے کو کیا دینا چاہتی تھیں۔ جواب دیا۔ کھجور۔ حضور ﷺ نے فرمایا۔ اگر تم کچھ نہ دیتیں تو میں تمہیں جھوٹا سمجھتا۔

سالِ وفات اور زندگی کے دوسرے حالات کی تفصیل نہیں ملتی۔

حضرت رابعہ بصری رحمۃ اللہ علیہا

یہ محترم خاتون پہلی صدی ہجری میں بصرہ کے مقام پر پیدا ہوئیں۔ علم و فضل زہد و اتقاء اور عبادت و ریاضت میں یگانہ روزگار تھیں۔ دنیائے اسلام میں ان کے بعد آج تک ان کے درجہ کی خاتون پیدا نہیں ہوئی۔ ان کے زمانے کے بڑے بڑے اولیاء اللہ اور عالمانِ دین دقیق سے دقیق مسائل ان سے پوچھنے آتے اور وہ اپنی خداداد فراست سے انہیں چٹیکوں میں حل کر دیتیں۔

حضرت رابعہ بصری کے والدین بے حد مفلس تھے۔ جس رات رابعہ کی پیدائش ہوئی ان کے پاس بچی کو لپیٹنے کے لئے کپڑے کی ایک دھجی تک نہ تھی اور دیا جلانے کے لئے تیل کا ایک قطرہ تک نہ تھا۔ حضرت رابعہ کی والدہ نے اپنے شوہر سے کہا ”آج بڑا مشکل وقت ہے۔ اپنے ہمسائے سے ایک کپڑا اور تھوڑا سا تیل ادھار مانگ لائیے۔“

حضرت رابعہ کے والد نے کہا ”نہیں نہیں جس چیز کی ہمیں ضرورت ہے۔ اپنے اللہ سے مانگنی چاہیے۔“

حضرت رابعہ کی والدہ نے کہا ”جو ادھار ادا کرنے کی نیت سے مانگا جائے اس کے لینے میں کوئی حرج نہیں۔ آپ اپنے ہمسایہ سے یہ چیزیں ضرور مانگ لیجئے۔“

حضرت رابعہ کے والد مجبور ہو کر ہمسائے کے مکان پر گئے۔ بار بار اس کا دروازہ کھٹکھٹایا لیکن کوئی جواب نہ پایا۔ گھر والے گہری نیند میں سوئے پڑے تھے۔ حضرت رابعہ کے والد دل شکستہ ہو کر واپس آ گئے اور سو گئے۔

خواب میں رسول کریم ﷺ کی زیارت ہوئی۔ حضور نے فرمایا ”اے شخص دل شکستہ نہ ہو، تمہاری بیٹی یگانہ روزگار ہوگی۔ اس کی نیکی اور پرہیزگاری کی شہرت دور دور پھیلے گی۔ صبح اٹھ کر

بصرہ کے حاکم کے نام ایک خط لکھو کہ تم رسول کریم ﷺ کو ہر جمعہ کی رات جو تحفہ بھیجا کرتے تھے۔ اس جمعہ کی رات کو کیوں نہیں بھیجا۔ حضور ﷺ کا ارشاد ہے کہ اس کے عوض تمہیں ۴۰۰ دینار دے۔“

حضرت رابعہؓ کے والد صبح کو خوش خوش بیدار ہوئے۔ فرمان نبویؐ کے مطابق حاکم بصرہ کو خط لکھا۔ وہ حیران رہ گیا۔ اسی وقت ۴۰۰ دینار اور کئی دوسرے تحائف حضرت رابعہؓ کے والد کی خدمت میں بھیجے اور پھر خود ان کی اور بچی کی زیارت کے لئے ان کے مکان پر حاضر ہوا۔

ایک دوسری روایت ہے کہ حضرت رابعہؓ کے والد ہر روز سونے سے پہلے کثرت سے درود شریف پڑھتے تھے۔ جس رات حضرت رابعہؓ بصری پیدا ہوئیں ان کے گھر فاقہ تھا۔ جب رات کو سوئے تو رسول کریم ﷺ خواب میں تشریف لائے اور فرمایا ”فلاں سوداگر ہر روز تین ہزار مرتبہ درود شریف اس طرح پڑھتا ہے کہ کسی کو خبر تک نہیں ہوتی۔ اس کے پاس جاؤ اور ہماری طرف سے کہو کہ تمہیں ایک ہزار اشرفی دے۔“

سوداگر یہ سن کر بہت مسرور ہوا کہ اس کے آقا و مولانا نے اسے یاد فرمایا ہے۔ اسی وقت اٹھا اور ایک ہزار کی بجائے دو ہزار اشرفی لا کر حضرت رابعہؓ کے والد کے قدموں میں ڈھیر کر دی۔ حضرت رابعہؓ اپنے والدین کی چوتھی اولاد تھیں۔ ان سے پہلے ان کی تین بہنیں اور تھیں۔ اس لئے والدین نے آپ کا نام رابعہ یعنی چوتھی رکھا۔ ابھی وہ سن شعور کو نہیں پہنچی تھیں کہ ماں باپ نے داعی اجل کو لبیک کہا۔ ان دنوں بصرہ میں سخت قحط پڑا ہوا تھا۔ ان کی بہنوں نے حضرت رابعہؓ کو ایک سنگدل شخص کے ہاتھ چند سکوں کے عوض بیچ دیا۔ آپ ایک لونڈی کی طرح اس کے گھر رہنے لگیں۔ بچپن سے ہی بے حد عبادت گزار تھیں۔ اپنے آقا کے گھر سخت محنت اور مشقت کرتیں لیکن زبان پر ہر وقت ذکر خدا جاری رہتا۔ جب ذرا مہلت ملتی، نماز کے لئے کھڑی ہو جاتیں اور نہایت خشوع و خضوع کے نماز ادا فرماتیں۔ جب مالک سو جاتا تو ساری رات یادِ الہی میں گزارتیں اور دن کو روزہ رکھتیں۔ ایک رات اتفاق سے آقا کی آنکھ کھل گئی۔ دیکھا کیا ہے حضرت رابعہؓ سجدے میں پڑی ہوئی گڑگڑا کر رو رہی ہیں اور کہہ رہی ہیں۔

”اے مولائے کریم تو علیم و بصیر ہے۔ تجھے معلوم ہے کہ میں تیری عبادت کی کس قدر مشتاق ہوں۔ لیکن دن کو اپنے آقا کی خدمت سے فرصت نہیں

ملتی کہ اس کی زر خرید ہوں۔ رات کو اس کے سونے کے بعد تیری خدمت میں حاضر ہوتی ہوں اور جو کچھ بندگی بن آتی ہے بجالاتی ہوں۔ اگرچہ ایسی بندگی قابل قبول نہیں لیکن بے بس ہوں کہ تیرا ایک بندہ بھی مجھ سے اپنی خدمت کراتا ہے۔“

یہ ماجرا دیکھ کر حضرت رابعہؓ کے آقا کے ہوش اڑ گئے۔ رات بڑی بے چینی سے کائی، صبح اٹھ کر حضرت رابعہؓ کی کمال عزت و تعظیم کی اور بے حد معذرت کر کے انہیں آزاد کر دیا۔ حضرت رابعہؓ نے اس کے حق میں دعائے خیر کی اور پھر شہر سے باہر ایک خراب خستہ حال مکان میں سکونت اختیار کی۔ یہاں ہر وقت یادِ الہی میں مشغول رہتیں۔

بڑے بڑے نامور فقیہ، محدث اولیاء اور علماء ان کی خدمت میں حاضر ہوتے اور ان کے علم و فضل سے مستفیض ہوتے۔

حضرت مالک بن دینارؓ سے روایت ہے کہ میں ایک مرتبہ حضرت رابعہؓ بصری کی خدمت میں حاضر ہوا اور آپؓ کے گھر کے سامان کا جائزہ لیا۔ دیکھا کہ ایک ٹوٹا ہوا پیالہ رکھا ہے جس سے آپؓ وضو کرتی اور پانی پیتی ہیں۔ ایک پرانی چٹائی ہے جو جائے نماز کا کام دیتی ہے اور ایک اینٹ ہے جو تکیہ کا کام دیتی ہے۔ دو تین اور معمولی برتن تھے اور یہ آپؓ کے گھر کی گل کائنات تھی۔

حضرت خواجہ حسن بصریؓ فرماتے ہیں کہ ایک دفعہ عصر کی نماز کے بعد میں حضرت رابعہؓ بصری کی خدمت میں حاضر ہوا۔ آپؓ اس وقت گوشت ہانڈی میں ڈال کر چولہے پر رکھ رہی تھی۔ آپؓ گفتگو میں اس قدر محو ہو گئیں کہ ہانڈی کا خیال نہ رہا۔ شام کے بعد ایک روٹی کا ٹکڑا اور پانی کا پیالہ لے کر بیٹھ گئیں۔ اس وقت آپؓ کو ہانڈی کا خیال آیا۔ دیکھا تو قدرتِ خداوندی سے گوشت نہایت لذیذ پکا ہوا موجود تھا۔ چنانچہ ہم نے بھی وہ گوشت کھایا۔ نہایت لذیذ تھا۔ ایسا گوشت ہم نے کبھی نہیں کھایا۔

حاکم بصرہ نے چند خادم حضرت رابعہؓ بصری کی خدمت کے لئے بھیج دیئے تھے لیکن آپؓ نے ان سے کبھی کوئی خدمت نہ لی۔ وہ دن رات چھین اڑاتے تھے۔ ایک دفعہ حضرت حسن بصری اور ذوالنون مصریؓ حضرت رابعہؓ سے ملنے گئے۔ انہیں عبادتِ الہی میں مشغول پایا۔ خادم

مزے کر رہے تھے۔ دونوں حضرات خادموں پر ناخوش ہوئے کہ تم اپنی مالکہ کی خدمت نہیں کرتے۔ سب خادموں نے مل کر ایک مکان درست کر کے بخوشامد حضرت رابعہ کو وہاں رکھا۔ دو تین دن وہاں بڑی مشکل سے کاٹے اور پھر اپنی پرانی جھونپڑی میں آ پڑیں اور چالیس برس اسی حال میں ذوق و شوق اور ذکرِ الہی میں گزار دیئے۔

حضرت رابعہ بصری کبھی کبھار اپنے ہم عصر ولی اللہ خواجہ حسن بصریؒ کی مجلس وعظ میں تشریف لے جاتیں۔ خواجہ حسن بصریؒ اس دن بڑے زور و شور سے وعظ فرماتے ہیں جس میں علم و معرفت کے دریا بہا دیتے۔ ایک دفعہ لوگوں نے پوچھا ”یا حضرت آپ اسی دن وعظ کیوں فرماتے ہیں جس دن رابعہؒ آپ کے پاس تشریف لاتی ہیں۔ حالانکہ مخلوق خدا کا ہمیشہ آپ کے پاس ہجوم رہتا ہے۔“

خواجہ حسن بصریؒ نے فرمایا ”جو شربت ہاتھیوں کے برتنوں کے لئے ہوتا ہے وہ چیونٹیوں کے برتنوں میں نہیں ڈالا جاتا۔“

ایک دفعہ بصرہ کے کچھ لوگ آپ کی خدمت میں حاضر ہوئے اور کہنے لگے ”اے رابعہؒ مردوں کو کیوں ایسے مرتبے حاصل ہیں جو عورتوں کو کبھی میسر نہیں آئے۔ کیا اس کی وجہ یہ نہیں ہے کہ عورتیں ناقص العقل ہوتی ہیں اور اسی لئے دو عورتوں کی گواہی ایک مرد کے برابر ہوتی ہے۔“

دوسرے یہ کہ مرتبہ نبوت پر اللہ تعالیٰ نے ہمیشہ مردوں ہی کو فائز کیا ہے۔ خدا نے اس اعزاز کے لئے صرف مردوں کو ہی منتخب کیا اور عورتوں کو محروم رکھا۔“

حضرت رابعہ بصریؒ نے جواب دیا ”بھائیو کیا تم نے کبھی سنا ہے کہ کسی عورت نے آج تک خدائی کا دعویٰ کیا ہو۔ یہ استکبار بھی صرف مردوں ہی کے حصہ میں آیا ہے کہ انہوں نے خدائی تک کا دعویٰ کرنے سے گریز نہیں کیا اور جتنے نبی، صدیق، شہید، ولی ہوئے ہیں وہ عورتوں ہی کے پیٹ سے پیدا ہوئے اور انہیں کی گود میں تربیت پائی اور پروان چڑھے۔ کیا عورت کا یہ مرتبہ کم ہے۔“ تمام لوگ لاجواب ہو گئے۔

ایک دن کچھ لوگ حضرت رابعہ بصریؒ کے پاس عبادت کا ذکر کر رہے تھے کہ ایک شخص نے کہا ”میں عبادت الہی دوزخ کے خوف سے کرتا ہوں۔“

ایک دوسرا شخص بولا ”میں تو عبادت الہی جنت کے حصول کے لئے کرتا ہوں۔“
حضرت رابعہ بھری نے فرمایا ”بھائی تم مزدوروں کی طرح خوف یا لالچ کی وجہ سے خدا
کی عبادت نہ کرو، بلکہ صرف اپنے مولائے کریم کی خوشنودی اور رضا کے لئے اس کا ذکر
کرو۔ عذاب و ثواب سب اس کی مرضی پر چھوڑ دو۔“

ایک مرتبہ حضرت رابعہ بھری نے حج کا ارادہ کیا۔ ایک خچر خریدا اور سامان سفر درست
کر کے مکہ معظمہ جانے والے ایک قافلے کے ساتھ چل پڑیں۔ راستے میں جانور بیمار ہو کر مر گیا۔
اہل قافلہ حضرت رابعہ کے قدر شناس تھے۔ انہوں نے ان سے عرض کی کہ آپ کوئی فکر نہ کریں۔
ہم آپ کا سامان لادیں گے اور آپ کو بھی سوار کر لیں گے۔ حضرت رابعہ بھری نے ان کا
شکر یہ ادا کیا اور کہا آپ لوگ جائیں۔ میری وجہ سے پریشان نہ ہوں۔ قافلے والوں نے بہت
اصرار کیا لیکن رابعہ نہ مانیں۔ ناچار وہ آگے روانہ ہو گئے۔ ان کے جانے کے بعد حضرت
رابعہ بھری نے نہایت خشوع و خضوع سے دعا مانگی کہ ”اے میرے آقا اے دونوں جہانوں کے
مالک تو نے اپنی لونڈی کو اپنے گھر کی زیارت کے لئے بلایا۔ راستے میں میرا خچر مر گیا۔ سب
سامان سفر بکھرا پڑا ہے اور تیری لونڈی خستہ حال ہے۔ تیری لونڈی ہو کر میں کسی کی محتاج کیوں
بنوں۔ مولا اس جنگل بیابان میں میری مدد کر کہ تیرے گھر کی زیارت سے آنکھیں ٹھنڈی
کروں۔“

رحمتِ خداوندی جوش میں آئی۔ اس بیابان میں ایک خچر حضرت رابعہ بھری کے پاس
آ کر کھڑا ہو گیا۔ حضرت رابعہ بھری اس پر سوار ہو کر قافلہ سے جا ملیں۔ وہ لوگ حیران رہ گئے۔ وہ
خچر بڑا صیل اور تیز رفتار تھا۔ مدت تک حضرت رابعہ بھری کے پاس رہا اور پھر معقول قیمت پر بک
گیا۔

بیان کیا جاتا ہے کہ حضرت رابعہ بھری ہمیشہ شب بیدار رہتیں اور چار سو رکعت نماز ادا
کرتیں۔ پھر صبح کو نماز پڑھ کر کسلمندی دور کرنے کچھ دیر جائے نماز پر بیٹھ جاتیں۔ ذرا آنکھ لگتے
ہی پھر اٹھ کھڑی ہوتیں اور نفس کو بہت لعنت ملامت کرتیں کہ تو کب تک خواب غفلت میں پڑا
رہے گا۔ موت ہر وقت سر پر کھڑی ہے۔ اس کے بعد پھر ذکر الہی میں مشغول ہو جاتیں۔
ایک دن حضرت رابعہ بھری ایک ہاتھ میں پانی کا لوٹا اور دوسرے میں آگ کی

انگلیٹھی لئے کہیں جا رہی تھیں۔ راستے میں ایک شخص نے پوچھا۔ یہ کیا حالت ہے اور آپ کدھر جا رہی ہیں۔ فرمایا ”اس پانی سے دوزخ کی آگ بجھاؤں گی اور آگ سے بہشت کو جلا دوں گی۔“ اس شخص نے پوچھا ”کیوں؟“

حضرت رابعہ بصری نے جواب دیا ”اس لئے کہ لوگ اللہ کی عبادت نہ بہشت کے لالچ اور نہ دوزخ کے خوف سے کریں بلکہ ہمیشہ اپنے آقا کی رضا اور خوشنودی کو مد نظر رکھیں۔“

ایک دفعہ دونیک آدمی حضرت رابعہ بصری کی زیارت کے لئے آئے۔ طویل سفر سے تھکے ہوئے تھے اور بھوک بھی لگ رہی تھی۔ حضرت رابعہ بصری کے گھر اس وقت دو روٹیاں تھیں۔ چاہتی تھیں کہ مسافروں کے سامنے رکھیں کہ ایک سائل نے دروازے پر دستک دی اور کھانے کو کچھ مانگا۔ حضرت رابعہ بصری نے دونوں روٹیاں اسے دے دیں۔ مہمانوں کے چہرے پر تردد کے آثار پیدا ہوئے۔

حضرت رابعہ بصری نے ان سے مخاطب ہو کر فرمایا۔

”بھائیو تم تنگ دل کیوں ہوتے ہو۔ کیا اللہ ہمارے حال سے آگاہ نہیں۔ وہی سب کا

رازق ہے۔“

ابھی یہ بات ان کے منہ ہی میں تھی کہ ایک لونڈی کچھ روٹیاں کپڑے میں لپیٹے ہوئے حاضر ہوئی اور کہا میری مالکہ نے یہ روٹیاں آپ کے لئے بھیجی ہیں۔ حضرت رابعہ بصری نے روٹیاں لے کر گئیں اور پھر انہیں لونڈی کو واپس دے کر کہا۔ تمہاری مالکہ سے گننے میں غلطی ہوئی ہے جتنی روٹیاں وہ بھیجنا چاہتی تھی ان میں سے دو روٹیاں کم ہیں۔“

لونڈی روٹیاں واپس لے گئی اور تمام قصہ اپنی مالکہ سے بیان۔ اس نے کہا بے شک دو روٹیاں میں نے غلطی سے کم گنی ہیں اور بیس کی بجائے اٹھارہ روٹیاں بھیج دیں۔ اس کے بعد اس نے پوری بیس روٹیاں حضرت رابعہ کی خدمت میں بھیجیں۔ حضرت رابعہ بصری نے یہ روٹیاں مہمانوں کے سامنے رکھ دیں۔ انہوں نے خوب شکم سیر ہو کر کھا کھا یا اور فارغ ہو کر حضرت رابعہ سے پوچھا ”آپ کو کیسے معلوم ہوا کہ دو روٹیاں کم ہیں۔“

فرمایا۔ جب میں نے دو روٹیاں سائل کو دیں تو اپنے مالک حقیقی رس کی۔

”اے میرے مولا تیرا وعدہ ہے کہ ایک کے بدلے دنیا میں دس اور آخرت میں ستر عطا کرے گا۔ دو روٹیاں تیری راہ میں دے رہی ہوں تو اپنا وعدہ پورا کرنا۔“

اللہ نے میری دعا سن لی۔ اب جو مجھے اٹھارہ روٹیاں ملیں تو یقیناً یہ گننے والی کی غلطی تھی۔ یہی وجہ تھی کہ میں نے پہلی مرتبہ روٹیاں واپس کر دی تھیں۔

دونوں مہمان حضرت رابعہ بصری کے توکل پر حیران رہ گئے۔

بعض روایتوں سے معلوم ہوتا ہے کہ حضرت رابعہ بصری نے ساری عمر نکاح نہیں کیا۔

چنانچہ ایک دفعہ ان سے کسی نے پوچھا کہ آپ نکاح کیوں نہیں کرتیں۔ آپ نے جواب دیا۔

”مجھ کو آخرت کی فکر ہر وقت دامن گیر رہتی ہے۔ پھر نکاح کیسے کرو۔ روزی دینے

والا خدا ہے۔ وہ ہر جاندار کو ضرورت کے مطابق رزق دیتا ہے۔ مجھے اسی پر بھروسہ ہے۔“

لیکن اس کے برخلاف دوسری روایتوں سے پتہ چلتا ہے کہ سنت نبوی کے تتبع میں

حضرت رابعہ بصری نے نکاح کیا اور اللہ تعالیٰ نے انہیں تین فرزند عطا کئے جن کے نام ابراہیم، موسیٰ اور یحییٰ تھے۔

خاوند کے انتقال کے بعد البتہ آپ نے دوسرا نکاح نہیں کیا۔ ان کے بیٹے بہت

سعادت مند تھے اور ہر وقت اپنی ماں کی خدمت کے لئے کمر بستہ رہتے تھے۔

حضرت رابعہ بصری جب معراج کمال پر پہنچ گئیں تو وہ زیادہ وقت خاموش ہی رہتی تھیں

۔ اگر کبھی ضرورت کے وقت گفتگو کرنی پڑتی تو صرف قرآن مجید کی آیات سے ہی اپنا مطلب ادا

کرتیں۔ فرماتی تھیں کہ میں قرآن حکیم کے الفاظ میں اس لئے گفتگو کرتی ہوں کہ فرشتے انسان کی

ہر بات لکھ لیتے ہیں اور جب وہ میری باتیں میرے اعمال نامے میں لکھیں گے تو سب قرآن کریم ہی

کی آیات ہوں گی اور کوئی ایسی بات نہ لکھ سکیں گے جو میرے رب نے نہ فرمائی ہو۔“

ایک دفعہ حج سے واپسی کے وقت راستہ بھول گئیں۔ جس قافلے کے ہمراہ تھیں وہ آگے

چلا گیا۔ ایک جگہ بیٹھ کر عبادت کرنے لگیں۔ حضرت عبداللہ بن مبارک مکہ معظمہ سے مدینہ منورہ کو

جار ہے تھے۔ راستے میں دیکھا کہ حضرت رابعہ بصری تنہا میدان میں بیٹھی ہوئی ذکر الہی میں

مشغول ہیں۔ انہوں نے اپنی اونٹنی کو بٹھایا اور حضرت رابعہ بصری کے پاس جا کر کہا ”السلام علیکم

ورحمۃ اللہ وبرکاتہ۔“

حضرت رابعہ بصری: سَلَامٌ قَوْلًا مِّن رَّبِّ الرَّحِيمِ. (سلام قول ہے اللہ مہربان کی طرف سے)

عبداللہ بن مبارک: خدا آپ پر رحمت کرے۔ آپ یہاں کیسے بیٹھی ہیں؟
حضرت رابعہ بصری: وَمَنْ يُضِلُّهُ فَلَا هَادِيَ لَهُ. (جس کو اللہ گمراہ کر دے اس کو راہ بتانے والا کوئی نہیں)

مطلب یہ کہ میں راستہ بھول گئی ہوں۔

عبداللہ بن مبارک: آپ کا ارادہ کہاں جانے کا ہے؟

حضرت رابعہ بصری: سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَى (پاک ہے وہ ذات جو لے گئی اپنے بندے کو مسجد حرام (بیت اللہ) سے مسجد اقصیٰ (بیت المقدس) کی طرف)

مطلب یہ کہ حج سے فارغ ہو کر اب بیت المقدس (یروشلم) جانے کا ارادہ ہے۔

عبداللہ بن مبارک: آپ کب سے یہاں پڑی ہیں؟

حضرت رابعہ بصری: ثَلَاثَ لَيَالٍ سَوِيًّا (تین پوری راتیں)

عبداللہ بن مبارک: آپ کے پاس کھانے پینے کی کوئی چیز نہیں۔ یہ وقت آپ نے کیسے گزارا؟

حضرت رابعہ بصری: هُوَ يُطْعِمُنِي وَيَسْقِينِ (وہی مجھے کھلاتا پلاتا ہے)

یعنی اللہ تعالیٰ میرے رزق کا بندوبست کر دیتا ہے۔

عبداللہ بن مبارک: آپ وضو کیسے کرتی ہیں؟

حضرت رابعہ بصری: فَلَمْ تَجِدُوا مَاءً فَتَيَمَّمُوا صَعِيدًا طَيِّبًا (نہ پاؤ پانی تو پاک مٹی سے تیمم کر لو)

مطلب یہ کہ پانی کے بغیر تیمم کر لیتی ہوں۔

عبداللہ بن مبارک: میرے پاس کھانا ہے۔ کیا آپ کھائیں گی؟

حضرت رابعہ بصری: ثُمَّ أَتَمُّوا الصِّيَامَ إِلَى اللَّيْلِ (پھر تمام کر دو روزے کو تمام رات تک)

مطلب یہ کہ میں روزے سے ہوں۔

عبداللہ بن مبارک: یہ رمضان المبارک کا مہینہ تو نہیں ہے۔

حضرت رابعہ بصری: وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ (جو بطور نفل نیک کام کرے

تو اللہ قبول کرنے والا اور جاننے والا ہے)

مطلب یہ کہ میرا روزہ نفلی ہے۔

عبداللہ بن مبارک: لیکن سفر میں تو ہمیں اجازت ہے۔

حضرت رابعہ بصری: وَأَنْ تَصُومُوا خَيْرٌ لَّكُمْ إِنْ كُنْتُمْ تَعْلَمُونَ (اگر تم روزہ رکھو تو

تمہارے حق میں بہتر ہے، بشرطیکہ تم جانتے ہو)

عبداللہ بن مبارک: جس طرح میں آپ سے باتیں کرتا ہوں اسی طرح آپ مجھ سے کیوں

باتیں نہیں کرتیں۔

حضرت رابعہ بصری: مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ (نہیں منہ سے نکالتا کوئی

بات مگر یہ کہ اس پر ایک منجر مقرر ہے)

مطلب یہ کہ انسان کو اپنی بات کا جواب دہ ہونا پڑے گا۔

عبداللہ بن مبارک: آپ کس قبیلہ سے تعلق رکھتی ہیں۔

حضرت رابعہ بصری: وَلَا تَقْفُ مَا لَيْسَ لَكَ بِهِ عِلْمٌ . إِنَّ السَّمْعَ وَالْبَصَرَ وَالْفُؤَادَ كُلُّ

أُولَئِكَ كَانَ عَنْهُ مَسْئُولًا (نہ واقف ہو اس چیز سے جس کا تجھ کو علم

نہیں۔ بلاشبہ کان اور دل سب سے باز پرس ہوگی)

مطلب یہ کہ ایسی باتوں سے دل اور کان کو آلودہ نہ کرو جن کا جواب دینا پڑے۔

عبداللہ بن مبارک: مجھ سے غلطی ہوئی معاف فرمائیے!

حضرت رابعہ بصری: لَا تَشْرِبَ عَلَيْكُمْ الْيَوْمَ يَغْفِرُ اللَّهُ لَكُمْ (نہیں سرز لش تم پر آج۔ اللہ

تمہارے گناہ معاف کرے۔

عبداللہ بن مبارک: میں آپ کو اپنی اونٹنی پر بٹھا کر لے چلوں گا۔ جہاں آپ چاہیں گی وہاں

پہنچا دوں گا۔

حضرت رابعہ بصری: وَمَا تَفْعَلُوا مِنْ خَيْرٍ يَعْلَمُهُ اللَّهُ (نیکی کا جو کام تم کرو گے اللہ اس کو جانتا

ہے۔

عبداللہ اپنی اونٹنی ان کے قریب لائے اور ان سے کہا کہ اس پر سوار ہو جائیے۔ حضرت رابعہ یوں گویا ہوئیں:

قُلْ لِلْمُؤْمِنِينَ يَغُضُّوا مِنْ أَبْصَارِهِمْ (کہو مومنوں سے کہ اپنی آنکھیں بند کر لیں۔

مطلب یہ کہ آپ اپنی آنکھیں بند کر لیں یا منہ پھیر کر کھڑے ہو جائیں تاکہ میں بلا جھجک سوار ہو جاؤں۔

عبداللہ بن مبارک نے اپنی بند کر لیں اور کہا کہ لیجیے! اب سوار ہو جائیے۔ حضرت رابعہ بصری جب سوار ہونے لگیں تو اونٹنی اٹھ کھڑی ہوئی اور ان کی اوڑھنی کچا وے سے الجھ کر پھٹ گئی۔

حضرت عبداللہ نے اظہارِ افسوس کیا تو حضرت رابعہ بصری بولیں۔
مَا أَصَابَكُمْ مِنْ مُصِيبَةٍ فَمَا كَسَبَتْ أَيْدِيكُمْ وَيَعْفُوا عَنْ
كَثِيرٍ (اور تم کو جو مصیبت پہنچتی ہے وہ تمہارے ہی اعمال کا نتیجہ ہے اور
بہت سی خطاؤں کو معاف کر دیتا ہے)

یعنی تمہارا اس میں کوئی قصور نہیں یہ میرے اعمال کا نتیجہ ہے۔

عبداللہ بن مبارک: اچھا آپ ذرا ٹھہریں۔ میں اونٹنی کے پاؤں باندھ دوں تاکہ آپ اطمینان سے سوار ہو سکیں۔

حضرت رابعہ بصری: فَفَهَّمْنَا هَا سُلَيْمَانَ (پس بچھایا ہے سلیمان نے)

یعنی اونٹنی کے پاؤں ضرور باندھو یہ اسی طرح سمجھے گی۔

عبداللہ بن مبارک نے اونٹنی کے پاؤں باندھے۔ حضرت رابعہ بصری اطمینان سے اس پر سوار ہو گئیں۔ جب وہ چلنے لگی تو آپ نے فرمایا۔

سُبْحَانَ الَّذِي مَسَخَرْنَا هَذَا وَمَا كُنَّا لَهُ مُقْرِنِينَ وَإِنَّا إِلَى رَبِّنَا
لَمُنْقَلِبُونَ (پاک ہے وہ اللہ جس نے اس کو ہمارا مطیع کیا اور ہم اس کی
صلاحیت نہ رکھتے تھے اور ہم اپنے پروردگار کی طرف رجوع کرنے والے

ہیں۔

مطلب یہ کہ اللہ تعالیٰ کا شکر ہے کہ اس نے حیوانوں کو ہمارا مطیع کیا۔

عبداللہ بن مبارک نے اونٹنی کی مہار ہاتھ میں لی اور حدی خوانی کرتے چل پڑے۔ آواز جوش میں بہت بلند ہو گئی۔ حضرت رابعہ بصری نے فرمایا۔

وَأَقْصِدْ فِي مَشِيكِ وَأَغْضُضْ مِنْ صَوْتِكَ (ترقی کرو اپنی چال میں اور آہستہ رکھو اپنی آواز کو)

یعنی بے شک تیز چلو لیکن بلند آواز سے حدی خوانی نہ کرو۔

عبداللہ بن مبارک نے اپنی آواز نیچی کر لی لیکن اشعار میں ترنم کو باقی رکھا۔

حضرت رابعہ بصری: فَاقْرَأْهُ مَا تيسَّرَ مِنَ الْقُرْآنِ (پڑھو جتنی توفیق ہو قرآن سے)

مطلب یہ کہ اس حدی خوانی سے بہتر ہے کہ کوئی رکوع پڑھو۔

عبداللہ بن مبارک: اللہ تعالیٰ نے آپ کو بہت سی خوبیاں دی ہیں۔ سب لوگ آپ جیسے کس طرح بن جائیں۔

حضرت رابعہ بصری: وَمَا يَذَّكَّرُ إِلَّا أُولُو الْأَلْبَابِ (نہیں سمجھتے، مگر عقل والے)

یعنی نیکیاں حاصل کرنے سے ہو سکتی ہیں۔ تم بھی صاحب عقل ہو، بھلائی کی طرف

چلو۔

عبداللہ بن مبارک نے چلتے چلتے پوچھا، کیا آپ کے شوہر بھی ہیں۔

حضرت رابعہ بصری: يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءَ إِنْ تُبَدِّلَكُم

تَسْأَلُكُمْ (اے ایمان والو! ان باتوں کو مت دریافت کرو جو تم پر ظاہر

ہو جائیں تو ناگوار معلوم ہوں)

مطلب یہ کہ آپ کو اس تجسس کی کیا ضرورت ہے۔

عبداللہ بن مبارک خاشوش ہو گئے اور تیزی سے چلتے ہوئے قافلے کے قریب جا

پہنچے۔ حضرت رابعہ بصری سے پوچھا ”کیا قافلہ میں آپ کا کوئی قرابت دار ہے۔“

حضرت رابعہ بصری: الْمَالُ وَالْبَنُونَ زِينَةُ الْحَيَاةِ الدُّنْيَا (مال اور اولاد دنیا کی

زینت ہیں۔)

عبداللہ بن مبارک نے اس سے سمجھ لیا کہ ان کوئی بیٹا قافلہ میں ہوگا۔ انہوں نے پوچھا
کوئی نشانی بتاؤ تو میں تلاش کروں۔

حضرت رابعہ بصری: وَعَلَامَاتٍ وَبِالنَّجْمِ هُمْ يَهْتَدُونَ (اور علامتیں ہیں اور ستاروں سے
راستہ پاتے ہیں۔

یعنی میرے لڑکے قافلے کے رہبر پر ہیں۔

عبداللہ بن مبارک اونٹنی کی مہار پکڑ کر قافلے میں چکر لگانے لگے اور حضرت رابعہ بصری
سے کہا اپنا خیمہ پہچانیے!

حضرت رابعہ بصری: وَتَخَذَ اللَّهُ إِبْرَاهِيمَ خَلِيلًا. وَكَلَّمَ اللَّهُ مُوسَى تَكْلِيمًا. يَا يَحْيَى
خُذِ الْكِتَابَ بِقُوَّةٍ (بنایا ابراہیم نے اللہ کو دوست اور بات کی موسیٰ نے
اچھی طرح۔ اے یحییٰ لے لو کتاب کو مضبوطی سے۔

مطلب یہ کہ تم ابراہیم، موسیٰ اور یحییٰ کا نام لے کر پکارو!

عبداللہ بن مبارک نے تینوں نام باواز بلند پکارے۔ تین نو عمر لڑکے لپک کر ایک خیمہ
سے نکلے اور بڑی عزت و احترام کے ساتھ اپنی والدہ کو اونٹنی سے اتارا۔

حضرت رابعہ بصری نے بیٹوں سے مخاطب ہو کر کہا۔

فَابْعَثُوا أَحَدَكُمْ بِوَرِقِكُمْ هَذِهِ إِلَى الْمَدِينَةِ فَلْيَنْظُرْ أَيُّهَا أَزْكَى

طَعَامًا فَلْيَأْتِكُمْ بِرِزْقٍ مِنْهُ (اب بھیجو اپنے میں سے ایک کہ یہ روپیہ

دے کر اپنا اس شہر میں۔ پھر دیکھے کون سا کھانا سہرا ہے۔ سولائے تمہارے

پاس اس میں سے کھانا)

یہ سنتے ہی ایک لڑکا دوڑا گریا "کچھ ملا عبداللہ بن مبارک کے سامنے لا کر رکھ دیا۔

حضرت رابعہ بصری: كُلُوا وَاشْرَبُوا هَنِيئًا بِمَا اسَلَفْتُمْ فِي الْأَيَّامِ الْخَالِيَةِ (کھاؤ اور پیو

برکت کے ساتھ عوض ان خالی دنوں کے جو تم گزار چکے ہو)

یعنی ان دنوں کے عوض جن میں تم روزہ دار تھے۔ آج خوب کھاؤ اور پیو۔

عبداللہ بن مبارک حیران رہ گئے کہ حضرت رابعہ بصری کو قرآن پر کس قدر عبور حاصل

ہے۔ وہ ان کے فرزندوں سے ان کے حالات دریافت کرنے لگے۔ ابراہیم نے کہا کہ "ہماری

والدہ نے ۴۰ سال سے زبان سے کوئی لفظ سوائے آیاتِ کلامِ پاک کے نہیں نکالاتا کہ ایسا نہ ہو کوئی لفظ ایسا زبان سے نکل جائے جس کی قیامت کے دن باز پرس ہو۔

حضرت رابعہؒ بصرہ میں فوت ہوئیں۔ جب ان کی موت کا وقت قریب آیا تو اس زمانے کے بڑے بڑے علماء اور اولیاء ان کے سر ہانے کھڑے تھے۔ آپ نے ان کی طرف دیکھا اور کہا ”کہ آپ لوگ یہاں سے چلے جائیں کیونکہ اب وہ وقت قریب آ گیا ہے کہ بندے کا وصال اپنے مالک سے ہے۔ اس میں کسی غیر کا گزرنہ ہونا چاہیے۔“

چنانچہ تمام حاضرین آپ کا ارشاد سن کر باہر نکل آئے۔ حضرت رابعہؒ بصری نے کلمہ طیبہ کا ذکر شروع کر دیا۔ کچھ دیر بعد سب نے ایک آواز سنی۔

”اے نفسِ مطمئنہ اپنے رب کی طرف واپس آؤ!“

سب بزرگ دوبارہ حضرت رابعہؒ بصری کے حجرے میں داخل ہوئے تو دیکھا آپ کا طائرِ روح رحمتِ الہی کی طرف پرواز کر چکا تھا۔

حضرت رابعہؒ بصری نے جس دن وفات پائی، جہاں جہاں اس کی خبر پہنچی وہاں حشر پیا ہو گیا۔ جنازے میں لاکھوں اشخاص نے شرکت کی۔ مزار مبارک بصرہ ہی میں واقع ہے۔ ہر روز سینکڑوں لوگ اپنی عقیدت کے پھول اس رفیع المرتبت کی قبر پر نچھاور کرتے ہیں۔

حضرت رابعہؒ بصری اپنی زندگی میں موٹے کمبل کا کرتہ پہنے رہتیں۔ بوقت رحلت وصیت کی کہ مجھے اسی کا کفن دے کر دفن دینا۔ لوگوں نے ویسے ہی کیا۔ کچھ عرصہ کے بعد بصرہ کی ایک پارسا عورت نے خواب میں حضرت رابعہؒ بصری کو دیکھا کہ نہایت عمدہ ریشمی کرتہ پہنے ہوئے ہیں۔ پوچھا وہ کمبل کا کرتہ کہاں ہے؟

حضرت رابعہؒ بصری نے جواب دیا۔ اس کے بدلے اللہ تعالیٰ نے مجھے یہ عطا کیا ہے۔

عورت نے پوچھا اے رابعہؒ کوئی ایسی بات بتا جس سے قربِ الہی حاصل ہو۔

حضرت رابعہؒ بصری نے فرمایا ”یا اللہ! سے زیادہ کوئی ذریعہ قربِ الہی کا

نہیں ہے۔“

حضرت معاذہ عدویہ رحمۃ اللہ علیہا

حضرت معاذہ عدویہ رحمۃ اللہ علیہا بڑی عظیم المرتبت عارفہ گزری ہیں۔ وہ حضرت عائشہ صدیقہؓ کی زیارت سے مشرف ہوئی تھیں اور ان سے حدیث بھی روایت کیا کرتی تھیں۔ جب آپ کے شوہر کا انتقال ہوا تو آپ نے دل میں عہد کیا کہ اب کبھی بستر اور تکیہ استعمال نہ کروں گی۔ اس عہد کو انہوں نے تادم مرگ نبھایا۔ جب صبح ہوتی تو خیال کرتیں کہ بس آخری دن مہلت کا ہے اور آج ہی مجھ پر موت وارد ہو جائے گی۔

جب رات ہوتی تو خیال کرتیں کہ بس آخری رات زندگی کی ہے۔ جس قدر یاد خدا ہو سکے کر لو۔ بس اسی طرح رات دن عبادت الہی میں مستغرق رہتیں۔ اگر رات کو نیند کا غلبہ ہوتا تو اٹھ کر ٹہلنا شروع کر دیتیں۔ نفس سے مخاطب ہو کر فرماتیں۔ نیند تیرے سامنے ہے۔ قبر میں سونے کا خوب موقع ملے گا۔ رات دن ۶۰۰ نوافل علاوہ سنن و فرائض کے پڑھا کرتیں۔

کسی نے ان سے کہا کہ تم اپنے نفس کو ضرورت سے زیادہ تکلیف دیتی ہو، فرمایا ”تکلیف کیسی بھائی۔ رات کو جب نیند آتی ہے تو نفس کو کہتی ہوں کہ اب خدا کی یاد کر۔ جب زندگی کی شام ہو تو ہمیشہ ہمیشہ کے لئے سونا۔ دن کو بھوک لگتی ہے تو نفس کو کہتی ہوں اب کام کرنے کا وقت ہے۔ رات کو فرصت سے کھا لینا۔ یہ بھی کوئی تکلیف کی بات ہے۔“

سیدہ عائشہ رحمۃ اللہ علیہا

آپ حضرت امام جعفر صادقؑ کی صاحبزادی تھیں۔ کمال درجہ کی عابدہ و زاہدہ تھیں۔
۱۳۵ ہجری میں آپ کا وصال ہوا۔

اکثر فرمایا کرتیں۔ اے اللہ تیری عزت و جلال کی قسم اگر تو نے مجھے دوزخ میں ڈالا تو
میں اپنی توحید کو ہاتھ میں لوگی اور تمام دوزخیوں کو سناؤں گی کہ میں نے اس کی واحدانیت کا سچے
دل سے اقرار کیا اور اس نے مجھے عذاب دیا۔

یہ مقام ناز تھا۔ عارفانِ کامل اپنے خالق پر ناز کرتے ہیں اور وہ ان کے ناز اٹھاتا ہے۔



رابعہ رحمۃ اللہ علیہا بنت اسماعیل

زہد و اتقا میں ان کا درجہ بہت بلند تھا۔ اپنے شوہر سے کہا کرتیں کہ میں بحیثیت بیوی کوئی
محبت نہیں رکھتی بلکہ بطریق اخوان طریقت مجھ کو تم سے محبت ہے جو محض اللہ کے لئے ہے۔
ہمیشہ روزہ دار رہتی تھیں۔

فرمایا کرتیں:

(۱) میرے جیسی عورت کے لئے مناسب نہیں کہ وہ کبھی افطار کرے۔ اس کے لئے بہتری

اسی میں ہے کہ ہمیشہ روزہ دار رہے۔

(۲) جب برف دیکھتی ہوں نامہ اعمال یاد آتا ہے۔

(۳) جب اذان سنتی ہوں، قیامت کے دن کا منادی مجھے یاد آتا ہے۔ لِمَنِ الْمُلْكُ

الْيَوْمِ آج کس کا ملک ہے۔

(۴) جب بندہ طاعتِ الہی پر مداومت کرتا ہے تو اللہ اس کی برائیوں سے مطلع فرمادیتا ہے۔

نتیجہ یہ کہ دنیا والوں کو چھوڑ کر اللہ ہی کا ہو کر رہ جاتا ہے۔



حضرت منقوسہ رحمۃ اللہ علیہا بنت زید

آپ کا نام منقوسہ تھا۔ زید ابن ابی الفورس کی بیٹی تھیں۔ بہت بڑی عارفہ گزری ہیں۔ ہر وقت یادِ الہی میں مستغرق رہتی تھیں۔ بے حد صابر تھیں۔ آپ کی کوئی اولاد زندہ نہ رہتی تھی۔ سب بچے چھوٹی عمر میں ہی فوت ہو جاتے۔ جب کوئی بچہ مرتا تو نہایت اطمینان سے اس کا سراپتی گود میں لے کر بیٹھ جاتیں اور کہتیں۔

”خدا کی قسم بے شک تیرا آگے جانا میرے نزدیک بہتر ہے اس سے کہ تو میرے پیچھے جائے اور میرا صبر بہتر ہے اس سے کہ میں تجھ پر نوحہ کرو۔ اگر تیری جدائی حسرت ناک ہے تو یقیناً اس کا اجر اللہ کے ہاں بہتر ہے۔“

پھر جوش میں آ کر حضرت عمرو بن معدی کرب کا یہ رجز یہ شعر پڑھتیں۔

وانا القوم لا یفیض دمدمنا

علی ہالک منا وان قصم الظهر

(ترجمہ) ہم ایسے لوگ ہیں کہ اپنے مردوں پر نہیں روتے۔ اگرچہ صدمہ

سے کمر ٹوٹ جائے۔

اس کے بعد نہایت صبر سے بچہ کی تجہیز و تکفین کرتیں اور پھر یادِ الہی میں مشغول ہو

جاتیں۔

قابل مطالعہ کتابیں

قیمت	مصنف / مرتب	نام کتاب
۱۶ روپے	حضرت داتا گنج بخش علی بن عثمان ہجویریؒ	کشف المحجوب (اُردو)
۱۱ روپے	ظہور الحسن شارب	اللہ ولے
۱۱ روپے	احمد مصطفیٰ صدیقی راہی	اللہ والیاں
۲۰ روپے	محمد صادق قصوری	تاریخ مشائخ نقشبند
۱۵ روپے	حضرت علامہ شاہ تراب الحق قادری	امام اعظم
۸ روپے	مولانا عبدالملک	حسن الجردہ (شرح قصیدہ بردہ شریف)
۱۶ روپے	حضرت خواجہ سید حسن نظامی دہلوی	تاریخ اولیاء (نظامی بصری)
۲۰ روپے	عبدالمصطفیٰ اعظمی	جنتی زیور
۷ روپے	حضرت علامہ شاہ تراب الحق قادری	مزارات اولیاء اور توسل
۹ روپے	ڈاکٹر محمد عبیدہ ایمانی ترجمہ ڈاکٹر محمد مبارز ملک	اولاد کو سکھاہ محبت حضور صلی اللہ علیہ وسلم کی
۱۰ روپے	ڈاکٹر محمد عبیدہ ایمانی ترجمہ ڈاکٹر محمد مبارز ملک	اولاد کو سکھاہ و محبت اہل بیت کی
۸ روپے	ڈاکٹر ظہور الحسن شارب	معیین الہند حضرت خواجہ معین الدین اجمیریؒ
۱۰ روپے	ڈاکٹر ظہور الحسن شارب	دلی کے بابائیس خواجہ
۷ روپے	بشیر حسین چشتی نظامی	حضرت بابا فرید گنج شکر رحمۃ اللہ علیہ
۷ روپے	پروفیسر حافظ محمد سعید احمد	اسلام میں شادی کا تصور
۸ روپے	حضرت علامہ شاہ تراب الحق قادری	ضیاء الحدیث
۱۰ روپے	خواجہ بشیر حسن چشتی نظامی	ملفوظات و فوائد حضرت بندہ نواز گیسو درازؒ
۱۰ روپے	محمد امین شترپوری	شیریں حکایات
۹ روپے	حضرت اعلیٰ غلام ترمذی بیرویلوی	گلدستہ احادیث
۹ روپے	مفتی جلال الدین احمد امجدی	بزرگوں کے عقیدے
۱۵ روپے	حضرت علامہ شاہ مراد سہروردی	مخجل اولیاء
۱۰ روپے	حضرت امام غزالی رحمۃ اللہ علیہ	اسلام کی اخلاقی تعلیمات
۵ روپے	حضرت علامہ شاہ تراب الحق قادری	حضور صلی اللہ علیہ وسلم کی پتھوں سے محبت
۹ روپے	علامہ ارشد القادری	زلف و زنجیر سچ لالہ زار
۹ روپے	حضرت علامہ شاہ تراب الحق قادری	تصوف و طریقت
۷ روپے	حضرت علامہ شاہ تراب الحق قادری	خواتین کے دینی مسائل
۲۰ روپے	محمد اختر رضا قادری ازہری	مجموعہ فتاویٰ بریلی شریف
۲۰ روپے	انہی محمد حامد رضا خاں قادری بریلوی	فتاویٰ - امدنیہ

۶ مرکز انڈوس (سٹا ہوٹل) دربار مارکیٹ

لاہور۔ فون: ۷۲۳۸۶۵۷ - ۷۲۲

موبائل: ۹۳۶۷۰۳۷ - ۳۰۰

زاویہ پبلشرز

